


መስቀል-አልባ  
ክርስቲና



ደክተር መለሰ ወጉ

**በዶ/ር መለስ ወጉ ተጽፈው የቀረቡ ሌሎች መጻሕፍት**

- ስሜት ያለበታው
- በጸሎት የማይቻለው ይቻላል
- የአዕምሮ ጭንቀት
- ከእውነት መሳይ እምነቶች ተጠንቀቁ
- የእግዚአብሔርን ፈቃድ ማወቅና ማድረግ
- ጋብቻ፣ እስከ ሞት ወይስ እስከ መፋታት?
- የመንፈስ ቅዱስ ስጦታዎችን ማወቅና በአግባቡ መጠቀም
- እስቲ ምላሱ!
- የዘመናችን ቤተ ክርስቲያንና አገልጋዮቿ - ክፍል አንድ
- የዘመናችን ቤተ የመሪዎቿ መሠረታዊ የአመራር ስልት - ክፍል ሁለት
- ከእስኛጋሪ ሰው ጋር አብሮ መኖር፣ መነራብት፣ መሥራት፣ ማምለክ ይቻላል?
- አሥርቱ ትእዛዛትና የዘመኑ የሞራል ውድቀት
- የመንፈስ ቅዱስ ፍሬ፣ በቅድስና ኑሮ እግዚአብሔርን መምሰል
- እግዚአብሔር ለምን ዝም ይላል?

**መስቀል-አልባ ክርስትና**  
**“Meskel Alba Kiristina”**  
**Crossless Christianity**

የመጀመሪያ እትም I መስከረም 2004 ዓ.ም.  
 First Edition, October 2011

በዚህ መጽሐፍ ውስጥ የሚገኙት የመጽሐፍ ቅዱስ ጥቅሶች የተወሰዱት ከመጀመሪያውና ከሁለተኛው እትም የአግርኛ መጽሐፍ ቅዱሶች፣ እንዲሁም በኢንፎርሜሽንና የመጽሐፍ ቅዱስ ማህበር ከታተመው ‘አዲሱ መደበኛ’ መጽሐፍ ቅዱስ ነው።

ይህን መጽሐፍ በከፊልም ይሁን በሙሉ በማንኛውም ዓይነት መንገድ ለማግኘት፣ በቅድሚያ ከኢትዮጵያውያን የወንጌል አገልግሎት ጥናት ጽሕፈት ቤት የጽሑፍ ፈቃድ ማግኘት ያስፈልጋል።

Copyright © 2011 by Ethiopian Outreach Ministry  
 All rights reserved. No part of this book may be reproduced in any manner without written permission from Ethiopian Outreach Ministry except in the case of brief quotations in critical articles and reviews.

Produced by:

Ethiopian Outreach Ministry  
 P.O. Box 2241  
 York, PA 17405  
 United States of America

Ethiopia Office Address:  
 P.O. Box 7888  
 Addis Ababa, Ethiopia  
 Phone: 011-251-1-156-4268

<http://www.eomusa.org>  
 E-mail: [eom@eomusa.org](mailto:eom@eomusa.org)

Printed in Ethiopia

**ማውጫ**

መግቢያ..... 3

1. ያለመስቀል ክርስትና.....11
2. ያለመስቀል ደቀ መዝሙርነት.....40
3. በመቀሉ ታማኝነታችን ይፈተሻል..... 71
4. በመስቀሉ ሙሉ መስጠታችን ይመዘናል.....101
5. በመስቀሉ የእምነታችን ጽኑነት ይለካል.....131
6. በመስቀሉ ታዛዥነታችን ይረጋገጣል.....150
7. በመስቀሉ ኃይል አለ.....171
8. ያለመስቀል ዘውድ የለም .....192

በመታዘዝ ውስጥ መስቀል አለ (ማጠቃለያ ሃሳብ).....222

ዋቢ ጽሁፎች.....227

መግቢያ

"ክርስትና" ኢየሱስን መከተል ከሆነ ምርጥ የሆኑ ጥቂት መንፈሳዊ ሰዎችን ብቻ የሚያቅፍ፤ "ኃጢአተኛና ደካማ ናቸው" የሚባሉትን ግን የሚገቅና የሚገፋ ሊመስል ይችላል። ይሁን እንጂ፤ የኢየሱስ ክርስቶስ ጸጋና ምሕረት የተገለጠው ለጥቂት ቅዱሳን ብቻ ሳይሆን ለኃጢአተኞች፤ ለደካሞችና ተስፋ ላጡ ሁሉ እንደሆነ ቃሉ ይመሰክራል። ኢየሱስ በመስቀል ላይ መራራ የሆነውን የሞት ጽዋ ሲቀምስ፤ የራሱ የሆኑት ደቀ መዛሙርቱ ሁሉ ትተውት ብቻውን ሆኖ ነው። አብረውት የተሰቀሉትም፤ ከደቀ መዛሙርቱ መካከል ተመርጠው ሳይሆን፤ ሁለት ነፍሰ ገዳዮች ነበሩ። ከመስቀሉ ዙሪያ የተገኙትም ልባቸው ካዘነባቸው ጥቂት አማኞች፤ ጥርጣሬና ፍርሃት ከተጠናወታቸው ጥቂት ደቀ መዛሙርቱ በስተቀር፤ አብዛኛዎቹ ጠላቶቹና ተሳዳሪዎች ነበሩ።

በዚያች መራራና አስፈሪ የጨለማ ሰዓት መስቀል ላይ ሆኖ "የሚያደርጉትን አያውቁምና ይቅር በላቸው" ብሎ ሲጸልይ፤ ለተወሰኑ ጥቂት ሰዎች ብቻ ሳይሆን፤ ለኃጢአተኞች ሁሉ እንደሆነ እርግጠኞች ነን። በዚህ ዓይነት የእግዚአብሔር ፍቅርና ምሕረት በጠላቶቹ መካከል እንኳን እንዳለ ተገልጿል። ይህ በጸጋ የተሞላው ኢየሱስ ክርስቶስ በመስቀል ላይ ባረፈበት ጊዜ ያፈዘበትን ነፍሰ ገዳይ "ይቅር" ያለ አምላክ፤ እኛንም ኃጢአተኞችን ሁሉ ይቅር ብሎ ደቀ መዛሙርቱ እንድንሆን፤ መስቀሉንም ተሸክመን እንድንከተለው ይጠራናል። ጥሪውን ተቀብለን ብንከተለው ወዴት እንደሚመራን፤ ምን ዓይነት ውሳኔ ማድረግ እንዳለብን፤ እንዲሁም ምን መያዝና ምን መልቀቅ እንዳለብን ይነግረናል። እንድንከተለው ሲጠራን እውነቱን ደብቆ መንገዳችን መስቀል የሌለበት፤ የአበባ ምንጣፍ የተነጠፈበት እንደሆነ አድርጎ በማሳየት አባብሎ እንደ ማይወስደን እርግጠኞች ነን።

ይህን መጽሐፍ አዘጋጅቼ እንዳወጣ ምክንያት የሆነኝ፤ በማወቅም ሆነ ባለማወቅ ክርስትና ርካሽ ጸጋ (Cheap grace) ያለበት እንደሆነ፤

መንገዱ ሰፊና መስቀል መሸከምን የማይጠይቅ አድርገው በማቅረብ እውነት መላይ ወንጌልን ከሚያስተምሩ አስተማሪዎች ለማስጠንቀቅ ነው። ክርስትና ርካሽ ጸጋ ያለበት እንደሆነ አድርጎ ከማቅረብ የበለጠ ቤተ ክርስቲያንን የሚገድል ሌላ አደገኛ ጠላት የለም። "ርካሽ ጸጋ" ማለት ጸጋን እንደ አሮጌ ዕቃ ያለዋጋ እንደተገኘ መቁጠር፤ ክርስቶስ በመስቀል ላይ ውሎ ያስገኘልንን ደህንነት፤ ያለዋጋ እንደተገኘ አድርጎ መቁጠር፤ ክርስቶስ ስለ እኛ የከፈለውን ዋጋ አቃሎ እንደ መቁጠር ይሆናል።

ክርስቶስ እኛን ለማዳን የከፈለውን ዋጋ ለማሳየት የሐንሰ፤ 'እርሱም የራሱን መስቀል ተሸክሞ በአራግይክ 'ሳልጎታ' ተብሎ ወደሚጠራው 'የራስ ቅል' ወደ ተባለው ቦታ መጣ ይላል (ዮሐ. 19፥17)። ይህ ክርስቶስ በመስቀል ላይ ሆኖ የከፈለውን ዋጋ ለማሳየት ለአዕምሯችን በጣም ይተልቅብናል። በመስቀል ላይ ተሰቅሎ መሞት፤ ስቃይን እጅግ መራራ የሚያደርገው፤ የተሰቀለውን ሰው ቶሎ የማይገድለው መሆኑ ነው። በመስቀል ላይ እንዲሞት የተፈረደበት ሰው ቀላል ሞት እንዲሞት ሳይሆን በመስቀል ላይ ተንጠልጥሎ በጸሀይና በብርድ፤ በረሀብና በውሃ ጥም ለረጅም ጊዜ ተሰቃይቶ እንዲሞት ነው። በስቅላት እንዲሞቱ የተፈረደባቸው ወንጀለኞች፤ አንዳንዶቹ ነፍሳቸው የሚወጣው አንድ ሳምንት ያህል መስቀሉ ላይ ከተሰቀሉ በኋላ ነው። ኢየሱስ ግን ለመሞት ያን ያህል ጊዜ አልፈጀበትም። የዚህም ዋናው ምክንያት ከመስቀሉ በፊት ብዙ ግርፋትና ድብደባ ስለደረሰበት እንደሆነ የነገረ መለኮት ምሁራን ይገልጻሉ።

ኢየሱስ የሞተው የውርደት ሞት ነው። የለበሰውን ከላይ ገፍፈው ዕጣ ተጣጣሉበት። ምራቃቸውን ተፋቡት። ቀለዱበት፤ በጥፊ እየመቱ አንገላቱት። ሰውነቱ እስኪተለተል ድረስ በጅራፍ ገርፋት። ዘውድ ሲገጣው የሾህ እክሊል በራሱ ላይ ደፋበት። ራስ ራሱን በመቃ ደበደቡት። እጆቹንና እግሮቹን በሚሰማር ጠረቀቁት። የሚሰቀልበትን፤ ከአቅሙ በላይ የሆነውን ትልቅ የእንጨት መስቀል አሸክሙት። እየወደቀ እየተነሳ የሳልጎታን ተራራ እንዲወጣ አደርጉት። በመጨረሻም በሰማይና በምድር መካከል አንጠለጠሉት፤ በጦር ጎኑን ወጉት። ከጎኑም ደምና ውሃ ፈለሰ።

ክርስቶስ የቀመሰው የመስቀሉ ስቃይ በከፊል ይህን ይመስል ነበር። በዚህ ዓይነት የተዘረጋገጠን ጸጋ ርካሽ አድርጎ መቁጠር ምሕረት ያሳየንን ጌታ ማሳዘን አይሆንብንም?

የክርስትና እምነት መስቀል መሸከም የሌለበት አለመሆኑን የበለጠ የምንረዳው “መስቀሉንም የማይዝ በጎሳዬም የማይከተለኝ ለእኔ ሊሆን አይገባውም” (የማቴ. 10:38) የሚለውን ራሱ የተናገረውን ቃል ስንለማ ነው። ሁላችንም የራሳችን የሆነ መስቀል አለን። ይህን እውነት ስንረዳ “መስቀሉ ምን ዓይነት ይሆን?” ብለን እንጠይቃለን እንጂ መስቀል ሳንሸከም ክርስቲያን መሆን ስለማንችል ከመስቀሉ ሸሽተን ለመኖር ሙከራ አናደርግም። ይህን እውነት የተረዳው ሐዋርያው ጳውሎስም ከመስቀል ሕይወት ለማምለጥ ከመሞከር ይልቅ “...የትንሳኤውን ኃይል እንደ ውቅጥ በመከራውም እንደካፈልተ ወደ ሙታንም ትንሳኤ ልደርስ ቢሆን ልኝ በሞቱ እንደመሰለው እመኛለሁ...” (ሬልጵ. 3:11) አለ። ጳውሎስ ይህን ሲል “... እርሱ የተሸከመውን ዓይነት መስቀል መሸከም አልፈጋለሁ” ማለቱ ነው። ይህም ከልቡ ተጨምቆ የወጣ እንጂ ለማለት ያህል ብቻ የተናገረው እንዳልሆነ በሕይወቱ አስመስክሯል። እኔና እናንተስ የልባችን ምኞት ምን ይሆን? “ኢየሱስ የቀመሰውን መከራ ለመቅመስተ የጠጣውን መራራ ጽዋ ለመጠጣት እርሱ የሞተውን ዓይነት የመስቀል ሞት ለመሞት ይሆን?”

እኔና እናንተ “መስቀል” የምንለው ክርስቶስ የተሸከመውን ዓይነት ይሆን? ወይስ በወርቅጥ በነሀስ ወይም በብር የተሠራ አንገታችን ላይ የምናንጠለጠለውን ዓይነት ጌታ ይሆን? ወይስ ሮማውያን ከፍተኛ ወንጀል የፈጸመውን ሰው በሰማይና በምድር መካከል በማንጠለጠል በሞት የሚቀጡበት እንጨት ይሆን? ይህ ቢሆን ኖር በተለይ በአሁኑ ዘመን ያለው ክርስቲያኖች ምንም ዓይነት ስደት ቢደርሱበን በመስቀል ላይ ተስቅለን ስለማንሞት “መስቀሉ እኛን አይመለከተንም” በማለት ችላ እንለው ነበር።

“መስቀል” እኔና እናንተ በራሳችን ኃጢአት ምክንያት የምንቀምሰው የመከራ ጽዋ ቢሆን ኖር መስቀል ተሸካሚዎች ወንበደዎችና ነፍስ ገዳዮች ብቻ ይሆኑ ነበር። እውነተኛው መስቀል ግን አማኝ ክርስቶስን በማወቅና በመከተሉ ፍጹም ታዛዥ በመሆኑ ሕይወቱን ስለ ክርስቶስ ሲል በቅድስና በመኖሩ ምክንያት የሚቀምሰው ስቃይ ያ “መስቀል” ነው። “በመታዘዝ ጎዳና ላይ ሁልጊዜ መስቀል አለ” የሚባለው ለዚህ ነው። “በሕይወቴ መስቀል አጋጥሞኝ አያውቅም” የሚል ክርስቲያን ቢኖር ያለመስቀል ክርስትና ስለሌለ ያ ሰው እውነተኛ ክርስቲያን መሆኑ ያጠራጥራል። መስቀላችን ምን ዓይነት ይሆን?

- የአንዳንዶቻችን መስቀል ስለ ክርስቶስ ስንል የሚደርሱበን መጠላት መገፋት ወይም በኃጢአት ከሚገኝ ብልጽግን ይልቅ ድህነትን በመምረጣችን የሚደርሱበን የኑሮ ጉስቱልና ሊሆን ይችላል።
- የሌሎቻችን መስቀል ደግሞ ስለ ክርስቶስ ስንል የሚደርሱበን ስደታና መከራ ይሆናል።
- የሁላችንም መስቀል መጠኑና ዓይነቱ የተለያየ መሆኑ ብቻ ሳይሆን ማናችንም ብንሆን ልንሸከመው ከምንችለው በላይ መስቀል የማንሸከም መሆናችን ነው።

ምናልባት የተሰጠን መስቀል ከባድና አሰጠናቂ ቢሆንብን ለመሸከም የሚያስችለን ጸጋ ያበላጠናል እንጂ መስቀል ከመሸከም ነጻ አያደርገንም። ስለዚህ በማገራምረም ፈንታ “ምን ያህል ቢታመንብን ነው?” በማለት በደስታ መስቀላችንን መሸከም ይገባናል። በሌላ በኩል ደግሞ እንደንሸከመው የተሰጠን መስቀል ትንሽ መስሎ ከታየን የተሰጠንን ንቀን ያልተሰጠንን መስቀል እንዳንሸከም መጠንቀቅ አለብን። ከሁሉ የበለጠ የሚያሳዝኘው በአሁኑ ዘመን ክርስትና መስቀል የሌለበት እምነት እንደሆነ ወይም “መስቀል የሌለበት የክርስትና ሕይወት መኖር ይቻላል” ብለው የሚያስተምሩ አስተማሪዎች

በብዛት መኖራቸው ነው። ምድራዊ (ሥጋዊ) አባት “አልፈልግም” ብሎ የካደውን በጠላትነት ተነስቶበት ኮብልሎ የጠፋውን ልጁን ቢወድደው ቢፈልገው “በአንተ ምትክ እኔ ልሙትልሁ” ቢለው ያ አባት ምን ያህል የሚደነቅና የሚወደድ አባት ይሆን ነበር?

ሰማያዊው አባታችን እግዚአብሔር ለእኔና ለእናንተ ከሥጋ ዊው አባታችን የበለጠ ያሳዩንን ፍቅር ለመረዳት ከአዕምሯችን በላይ ይሆንብናል። የራሳችንን ፈቃድ ተከትለን “በሕጉ አንመራም ለእርሱ አንገዛም” ብለን በምንገዛበት ጊዜ እንኳን ፍቅሩን አልቀነ ሰብንም። ስለ ኃጢአታችን ከፍተኛ ዋጋ በመክፈል ለእኛ ያለውን ፍቅር ገለጻል። ዮሐንስ “ኢየሱስ ክርስቶስ ሕይወቱን ስለ እኛ አሳልፎ ስለ ሰጠ ፍቅር ምን እንደሆነ በዚህ እናውቃለን” (1 ዮሐ. 3፡16) ይላል። ኃጢአተኛ በመሆናችን ሲኦል ተዘጋጅቶ ይጠብቀን ነበር። ነገር ግን ክርስቶስ ለእኛ ያለው ፍቅር ግድ ብሎት እኛን ከሞት ፍርድ ለማዳን በእኛ ምትክ ሆኖ በሰማይና በምድር መካከል ተንጠልጥሎ የውርደት ሞት ሞተልን። ከዚህ የበለጠ ፍቅር የት ይገኛል?

ኢየሱስ ያለፈበት መከራና ስቃይ ከላይ የገለጸው ብቻ አይደለም። የሚወዳቸው “የቅርብ ናቸው ሕይወታቸውን ስለ እኔ አሳልፈው ይሰጣሉ” ብሎ የሚያምንባቸው ሰዎች ሲከዱት የተሰማው የልብ ስብራት ከፍተኛ እንደነበረ እናምናለን። በዚህ አቅጣጫ ኢየሱስ ሊሰማው የሚችለውን የሰሜት መጎዳት በመጠኑም ቢሆን መረዳት የምንችለው በግል ሕይወታችን የደረሰብንን ሁኔታ ስንመለከት ብቻ ነው። የእኛ ናቸው የምንላቸው በሕይወታቸው ከፍተኛ ሚና የተጫወትን የረዳናቸው የደገፍናቸው በችግራቸው ጊዜ እጃችንን የዘረጋን ላቸው ልባችንና ቤታችንን ከፍተን የተቀበልናቸው ያጽናናቸው ሰዎች በምክንያትም ሆነ ያለምክንያት ሲሸሹን ፈታቸውን ሲመልሱ በብን አንዳንዶችም ይባሉ ብለው ጠላት ሲሆኑብን ልባችን ያዝናል። በዚህ ዓይነት የሚሰማንን የሰሜት መጎዳት ሊረዱልን የሚችሉት በውስጡ ያለፉ ሰዎች ብቻ እንደሆኑ እናውቃለን። ክርስቶስ የራሱ የሆኑ

ደቀ መዛሙርት ትተውት ሲሸሹ፣ አንዳንዶችም ሲከዱት ምን ያህል የሰሜት ጉዳት እንደደረሰበት መረዳት እንችላለን። በእጆቹ ላይ ሚስ ማር ከሙቱት ወታደሮች ያላነሱ ደቀ መዛሙርቱ በከህደታቸው ያደረሱበት ጉዳት ይበልጣል።

ኢየሱስን የሰቀሉት፣ የገረፉት፣ ልብሱን ገፍፈው ራቁቱን በሰማይና በምድር መካከል ያንጠለጠሉት አይሁዶች፣ የሮማ ወታደሮች ብቻ አይደሉም። እኔና እናንተም ጭምር ነን። በመከራው ጊዜ ከአጠገቡ የሸሹት፣ በገንዘብ የሸጡት፣ የከዱት ይሁዳ አስቆሮቱና ጴጥሮስ ብቻ ሳይሆኑ እኛም በከህደቱ ውስጥ አለንበት። ኢየሱስን በመስቀሉ ላይ አግብቆ የያዘው በእጆቹ ላይ የጠረቀቋቸው ሚስማሮች ሳይሆኑ፣ ከመስቀሉ እንዳይወርድ የከሰከሉት በወቅቱ ይጠብቁት የነበሩት የሮማ ወታደሮች ሳይሆኑ ለእኔና ለእናንተ ያለው ፍቅር ነው።

መከራውን መቀበል አቅቶት እንዲሁም “አምላክ ከሆንክ ከመስቀሉ ወረድ” ሲሉት ኃይሉን ለማሳየት ሲል ብቻ በሰይጣን ተገፍቶ ከመስቀሉ ቢወርድ ኖሮ፣ እኔና እናንተ የደህንነታችን መንገድ ለዘላለም የተዘጋ ይሆን ነበር። ይህን ለመሰለው ፍቅር ትክክለኛውን መልስ አለመስጠት መጀመሪያ ከሰቀሉት ሰዎች ያላነሰ በደል በእርሱ ላይ መፈጸም ይሆናል። “ስለ እኔ ነው የተሰቃየኸው ስለ እኔ ነው ደምህ የፈሰሰው ስለ እኔ ነው በጦር የተወጋኸው ስለ እኔ ነው የደም ላብ ያላበሀ ስለ እኔ ነው ራቁትህን በሰማይና በምድር መካከል የተንጠለጠልኸው” በማለት ይህን ጌታ ወድደንና አክብረን አለመቀበል፣ በዚህ ጌታ ላይ ትልቅ በደል መፈጸም ይሆናል። ደቀ መዛሙርቱና እንዲሁም ከዳተኛው ጴጥሮስ ያገኙትን ሁለተኛ ዕድል፣ የተዘረጋ ጋላቸውን ምሕረትና ይቅርታ እንደተቀበሉት፣ እኛም በተደጋጋሚ የተዘረጋልንን ዕድል ባንቀበል ኖሮ ለዘላለም በጠፋን ነበር።

የሚያስደንቀው ነገር ኢየሱስ የሞት ፍርድ ሲፈረድበት “ይህ ሰው የተከሰሰው ያለአግባብ ነው” የሚል፣ እንዲሁም እርሱን የሚደግፍ፣ ወይም ምንም ዓይነት ወንጀል ያልፈጸመ መሆኑን የሚና

ገርለት፤ ምስክር ሆኖ የሚቀርብ አንድም ሰው አለመገኘቱ ነው። ከሳሾቹን “የምታደርጉት ከሕግ ውጪ ነው” ብሎ በድፍረት ለክርስቶስ የቆመ ባለሥልጣን አንድም አልነበረም። ተርበው የመገባቸው፣ ከልዩ ልዩ ደዌ የፈወሰቸው ሰዎችም እንኳን መሞቱን በመቃወም ሰላማዊ ሰልፍ አላደረጉም። ሌላው ቀርቶ ኢየሱስ ራሱ እንኳን “ሞት አይገባኝም” ብሎ አልተከራከረም። እንዲሁም እግዚአብሔር ራሱ ልጁን ከመስቀል ሞት ለማዳን “ተዉት አትንኩት” በማለት አንድም ቃል አልተናገረም። እንዲሁም ኢየሱስ በመስቀል ላይ ተሰቅሎ ሲሞት፤ “በእርሱ ምትክ እኔ ልሙትለት” በማለት ራሱን ለመስጠት የቀረበ አንድም ሰው አልነበረም። ሌላው ቀርቶ በሀሰት ከሰሰው በሮማውያን ባለሥልጣናት ፊት ያቀረቡት አይሁዳውያን የሃይማኖት መሪዎች እንኳን ኃላፊነቱን ለመውሰድ አልደፈሩም። እንዲያውም “ደሙ በእኛና በልጆቻችን ላይ ይሁን” አሉ። ጳላጦስም “ከደሙ ንጹህ ነኝ” ብሎ እጁን ታጥቦ አሳልፎ ሰጣቸው። ሁሉም መሞቱን ወይም መወገዱን ይፈልጉ ነበር። “ሮማውያንም ሆኑ አይሁዳዎች፣ ኢየሱስን በመስቀል ላይ ለመሞቱ ምክንያቶቹ እኛ አይደለንም” ብለው ካዱ። ይሁን እንጂ፤ ኢየሱስ በመስቀል ላይ ተሰቅሎ መሞት የብዙዎች አስተዋጽኦ አለበት። የሞተው ስለ እኛ ኃጢአት በመሆኑ፤ በዚያን ዘመን ባንኖርም፤ የእኛም አስተዋጽኦ አለበት።

መለሰ ወጉ



## ያለመስቀል ክርስትና

*“ከጥቂቶች በቀር ነገር ሁሉ በደም ይነጸል፤ ደምም ሳይፈስ ስርየት የለም”*  
(ዕብ. 9፡22)

*“...የእግዚአብሔር ልጅ ከሆንህ በል ከመስቀል ውረድ ይሉት ነበር”*  
(ማቴ 27፡40)

እውነተኛ የክርስቶስ ቤተ ክርስቲያን ኃይሏን ያገኘችው፤ መከራ ራዋን ታግሳ ያለፈች በመሆኗ ነው። መሠረቷን ሳትለቅ ጸንታ ለመቆም የቻለችው፤ ብዙ ነገር ለመተው ፈቃደኛ በመሆኗ ነው። መሠረቷ ብርቱና ጽኑ በመሆኑ፤ ደሟን እንደ ውሃ ለማፍሰስ ፈቃደኛነቷን አሳይታለች። የሰናፍጭ ዘር የሚያክለው እምነቷ በዕንባዋና በፈሰሰው ደሟ የረሰረሰ በመሆኑ፤ አጥፊ የሆነ ኃይለኛ ማዕበል ቢነሳባትም፤ ሥርቷ በሰፊው ተዘርግተው አለቱን አንቀው በመያዛቸው እስከ ዛሬ ጸንታ ቆመች እንጂ፤ አልወደቀችም። ክርስቶስ ዳግመኛ እስከሚመጣበት ጊዜም ድረስ ጸንታ ትቆማለች። በዚህም ውስጥ እኛም ወንጌሉን ለሚቀጥለው ትውልድ ለማ ስተላለፍ የራሳችንን ድርሻ ለመፈጸም፤ የሚያስከፍለውን ማንኛውንም ዓይነት ዋጋ ለመክፈል ዝግጁ መሆን አለብን። የዚህም መጽሐፍ አንዱ ዓላማ ይህንኑ እውነት አማኞች እንዲያውቁት ለማድረግ ነው።

የክርስቶስ ቤተ ክርስቲያን ጽኑ በሆነው የመሠረት ድንጋይ ላይ የታነጸች ነች። አመጽን የምታሸንፈውም የሚነሱባትን ጠላቶቿን መልሶ በማጥቃት ሳይሆን በፍቅር ነው። ኃይለኛውን ጠላት ድል የምትመታው በሌላ ኃይል ሳይሆን፤ በትዕግሥቷ ነው። ይህንን እውነት የተረዱት ልጆቿ

በየቀኑ ለመሞት ዝግጁ መሆን አለባቸው። በእግራቸው ቢርጡም፣ ከፈረስ ጋር መወዳደር የሚችሉ ናቸው። የተጠሩት ክርስቶስን እንዲያምኑ ብቻ ሳይሆን፣ በእርሱ ምክንያት ወይም ስለ እርሱ ተሰቃይ ይተው እንዲሞቱም ጭምር ነው። የሚያሳድደቸው ጠላቶቻቸው “ንፋስ እንደሚወስደው ገለባ ጠፉ” ብለው ሲጠብቋቸው፣ በሰፊ መሬት እንደተዘራ ዘር ሆነው በዘመናት ሲያድጉና ሲያብቡ እንዲሁም ሲበዙ ይታያሉ።

የታወቀው ጸሀፊ ጌ. ደብዩ ቶዘር (A. W. Tozer) ሐዋርያው ጳውሎስ “ክርስቶስ ጋር ተሰቅዶ ሞቻለሁ” ሲል ምን ማለቱ እንደሆነ ለማስረዳት በመስቀል ላይ የተሰቀለ ሰው ምን ዓይነት ሁኔታ ላይ እንዳለ ከዚህ በታች የተጠቀሱትን ነጥቦች በመዘርዘር ይገልጻል። ይኸውም፡

“1ኛ፣ በመስቀል ላይ የተሰቀለ ሰው የሚመለከተው ወደ አንድ አቅጣጫ ብቻ እንደሆነ፣

2ኛ፣ የተሰቀለ ሰው ወደ ኋላ መመለስ የማይችል መሆኑን፣

3ኛ፣ የተሰቀለ ሰው ስለ ወደፊት ሕይወቱ ዕቅድ የማያወጣ መሆኑን” ገለጸ።<sup>1</sup>

በዚህ ዓይነት ክርስቶስ ጋር የተሰቀለ ክርስቲያንም፣ ወደፊት እንዴት መኖር እንዳለበት ዕቅድ ስለማያወጣ፣ ከማንም ጋር አይጋጭም። የራሱ የሆነ ክብርና ዝና የሌለው ስለሆነ፣ የሚኮራበት ምክንያት የለውም። ባለው ሀብት መጠቀም ስለማይችል፣ “ሌባ ይሰርቅብኝ ይሆን?” ብሎ አይጨነቅም። እንዲሁም “የእኔ ነው” የሚለው ነገር ስለሌለው፣ የሚቀናበት ምክንያት የለውም። ሞቶ ያለቀለት ስለሆነ፣ “እምት ይሆን?” ብሎ አይፈራረም። ይህንን ዓይነት አቋሙን ለመግለጽ ነው ሐዋርያው ጳውሎስ “ክርስቶስ ጋር ተሰቅዶለሁ” ያለው።

1. በብዙዎች ዘንድ ችላ የተባለ የመስቀሉ ኃይል

ሐዋርያው ጳውሎስ “ክርስቶስ በመስቀሉ ላይ ተሰቅሎ ሞተ፣ የሚለው ቃል ለሚጠፉት ሰዎች እንደ ሞኝነት ይቆጠራል፤ ለምንድን ለእኛ ግን የእግዚአብሔር ኃይል ነው” (1 ቆሮ 1:18-25) ይላል። እዚህ ምዕራፍ ውስጥ ቁጥር 23 ላይ ደግሞ “...ለአይሁዳውያን መሰናክያ ነው፣ ለግሪካውያንም ሞኝነት ነው” ይላል። በዚህ ዓይነት የመስቀሉ ኃይል በብዙዎች ዘንድ ችላ እንደተባለ እናያለን።

- (1) ለአይሁዶች የመስቀሉ ነገር መሰናክያ የሆነበት ምክንያት ሕጋቸው “በመስቀል ላይ የሚሞት የተረገመ ነው” ስለሚል ነው። እንደ አይሁዶች እምነት ኢየሱስ በመስቀል ላይ የተሰቀለ በመሆኑ የተረገመ ነው። ስለዚህ አይሁዶች የተረገመ መሲህ ስለማይፈልጉ፣ ኢየሱስን እንደ መሲህ መቀበል አልዋጥም ብሏቸው ነበር። ያልተረዱት ነገር ግን የተረገመ የሆነበት ምክንያት ስለ ራሱ ሳይሆን ስለ እነርሱ ኃጢአት ብሎ እንደሆነ፣ ወይም እነርሱን ከእርግማን ለማዳን ሲል የእነርሱን እርግማን የተሸከመ መሆኑን ነው።
- (2) ለግሪካውያን ደግሞ የመስቀሉ ነገር ሞኝነት ነው። ኢየሱስ ኃይል አምላክ ከሆነ፣ እንዴት ደካማ በሆነው በሰው እጅ ይሰቃያል? ብለው ይጠይቃሉ። እግዚአብሔር የሚሰቃይ አምላክ ነው ብሎ ማሰብ ከአዕምሯቸው በላይ ስለሚሆንባቸው፣ የመስቀሉ ነገር ለግሪኮች ሞኝነት ሆኖባቸዋል። ግሪኮች እግዚአብሔር “አፓትያ” ነው ይላሉ። ይህም ማለት እግዚአብሔር ስሜት የለውም ማለት ነው። እግዚአብሔር ስሜት የሌለው ከሆነ ሀዘን፣ ደስታ፣ ወይም ቁጣ እንደማያውቀው፣ እንዲሁም ከእርሱ ውጪ የሆነ ሌላ ነገር የእርሱን ስሜት ሊነካ ወይም ሊለውጥ የሚችል ኃይል ፈጽሞ እንደሌለ ያምናሉ። ስለዚህ ደካማ በሆነው በሰው እጅ የሚሰቃይ አምላክ ከሆነ፣ ለግሪኮች የመስቀሉ ነገር ሞኝነት ይሆንባቸዋል።

<sup>1</sup> Paul Erb, ed. From the Mennonite Pulpit, Herald Press, Scottsdale, PA 1965.

ግሪኮችም ሆኑ አይሁዶች የመስቀሉን ነገር ችላ ያሉት ከላይ በጠቀስነው ምክንያት ነው። በዘመናችንም ያሉ አንዳንድ ሰዎች ከሁለት ሺ ዓመት በፊት በመስቀል ላይ የተሰቀለው ኢየሱስ ክርስቶስ፤ ዛሬ ከእነርሱ ሕይወት ጋር ያለውን ግንኙነት መረዳት ከአዕምሯቸው በላይ ስለሚሆን ባቸው፤ መስቀሉን መቀበል ያስቸገራቸው ይመስላሉ። የመስቀሉ ምስጢር በትክክል ከገባቸው ሰዎች መካከል አንደኛው ሐዋርያው ጳውሎስ የመስቀሉ ተካፋይ ለመሆን ያለውን ምኞት ሲገልጽ፤ “...የትንሳኤውን ኃይል እንዳውቅ፤ በመከራውም እንድካፈል፤ ወደ ሙታንም ትንሳኤ ልደርስ ቢሆንልኝ፤ በሞቱ እንድመሰጠው እመኛለሁ” ይላል (ፊልጵ. 3:11)። እኛም ስለ መስቀሉ ትክክለኛ የሆነ መረዳት ሲኖረን በመስቀሉ ውስጥ ያለውን ኃይልና ጥበብ ለማግኘት የመስቀሉ ተካፋይ ለመሆን እንናገራለን።

በዓለም ውስጥ ኃጢአትን ሊደመስስ ወይም ሊያጠፋ የሚችል ከመስቀሉ በስተቀር ሌላ ምንም ዓይነት ኃይል የለም። በመስቀሉ ዙሪያ በተፈጠሩት ልዩ ልዩ ሁኔታዎች ምክንያት፤ በመስቀሉ ላይ ስላረፈው ክርስቶስ የተለያዩ ሰዎች የተለያዩ አስተያየት ሰንዘረዋል። ሮማዊው የመቶ አለቃ፤

“በእርግጥ የእግዚአብሔር ልጅ ነው” በማለት ምስክርነቱን ሰጥቷል።

በሌላ በኩል ደግሞ ቅናት እንደ እሳት ያቃጠላቸው የካህናት አለቆች፤ የኦሪት ሕግ መምሕራንና ሽማግሌዎች ደግሞ “የእግዚአብሔር ልጅ ነው” በማለት ፈንታ።

“...የእግዚአብሔር ልጅ ከሆንክ እስኪ ከመስቀል ውረድ፤ ...ራስህንም አድን” እያሉ ከመስቀሉ ሊያወርዱት ሞክረዋል።

በየትኛውም ዘመን “ክፋት” ወይም ኃጢአት ብርቱ ኃይል ያለው ስለሆነ፤ የሰውን ሕይወት ዛሬም ቢሆን ጨምድዶ ይዟል። ከመስቀሉ በስተቀር ሊያሸንፈው የሚችል ሌላ ምንም ዓይነት ኃይል እንደሌለ እናውቃለን። የክርስትና ሕይወት ደስታና ሰላም የሞላበት ሕይወት ይሁን

እንጂ፤ መስቀል የሌለበት ሕይወት አይደለም። እኔና እናንተ እውነተኛ ክርስቲያኖች ከሆንን ከመስቀል ሕይወት ሸሽተን መኖር ፈጽሞ አንደ ማንችል ማወቅ አለብን። ወደ ክርስትና እምነት ከመጣንበት ቀን ጀምሮ በምድር ላይ የተወሰነልንን ዘመን ጨርሰን እስከምንሄድበት ጊዜ ድረስ የመስቀሉ ተካፋዮች ነን። ጳውሎስ።

• “ከክርስቶስ ጋር ተሰቅያለሁ፤ እኔም አሁን ህያው ሆኜ አልኖርም፤ ክርስቶስ ግን በእኔ ይኖራል፤ አሁንም በሥጋ የምኖርበት ኑሮ ከወደደኝና ስለ እኔ ራሱን በሰጠው በእግዚአብሔር ልጅ ላይ ባለ እምነት የምኖረው ነው” ይላል (ገላት. 2:20)።

ሐዋርያው ጳውሎስ “ከክርስቶስ ጋር ተሰቅያለሁ” ሲል፤ “የተሰቀለ ክርስቲያን ሆኛለሁ” ማለቱ ነው። የተሰቀለውን ክርስቲያን ከማየታችን በፊት በቅድሚያ ስለ ተሰቀለው፤ የራሱን መስቀል ስለ ተሸከመው ኢየሱስ እንመልከት። ስለ መስቀሉ ስቃይ ብዙ ጸሐፊዎችና ምሁራን ምን ያህል አስከፊና መራራ እንደሆነ ጽፈዋል። የታወቀው አይሁዳዊው ጸሐፊ ከገላውስነር፤ የመስቀል ሞት ምን ያህል የከፋ መሆኑን ሲገልጽ፤

○ “ወንጀል ፈጽሟል የተባለውን ሰው ለመቅጣት በመስቀል ላይ ማንጠልጠልን የመሰለ የሚዘገንን፤ አስከፊና ጭካኔ የሞላበት ድርጊት ሌላ አይገኝም” አለ።

ሰውን በመስቀል ላይ አንጠልጥሎ እንዲሞት ማድረግ የተጀመረው በጥንት ዘመን “ፐርሺያ” ውስጥ ሲሆን፤ ታሪካዊ የሆነ ምክንያት ነበራቸው።

○ መሬት (ምድር) ጣያታቸው ሲሆን፤ አርመዙድ ብለው ይጠሩት ነበር። ይህ አርመዙድ እየተባለ የሚጠራው አምላካቸው የተቀደሰ በመሆኑ ማንኛውም ወንጀለኛ በምድር ላይ ቢገደል ምድሪቷን ወይም አምላካቸውን ያረከሳል (ያጎድፋል) ብለው ስለሚገምቱ ወንጀለኛው መሪት እንዳይነካ በሰማይና በምድር መካከል በመስቀል ላይ ያንጠለጥሉት ነበር። ቀጥሎ ይህን ዓይነት ልምድ ከፐርሺያ ወደ ሰሜን አፍሪቃ መጣ። ሮማውያንም ሀሳቡን



ለመጀመሪያ ጊዜ ያገኙት ከሰሜን አፍሪካ እንደሆነ ታሪክ ይመሰክራል። ሮማውያን ይህን ዓይነት ቅጣት ይፈጽሙበት የነበረው በጣም ኃይለኛ በሆኑ ወንጀለኞች ጠፍተው በሚሸኹት ባሪያዎች ወይም በጣም ልክሰክሰና ወራዳ በሆኑ ወንጀለኞች ላይ ነበር። በወቅቱ ኢየሱስን ያዩት ከላይ በገለጽነው ዓይነት ነው።

ከላውሰነር የተባለ አይሁዳዊ ጸሀፊ ስለ መስቀል ሞት ሁኔታ ቀጥሎ ሲያብራራ እንዲህ ይላል፡

- "በሰቅላት እንዲሞት የተፈረደበት ወንጀለኛ ቀደም ሲል በደረሰበት ግርፋትና ድብደባ ደሙን እያንጠባጠበ፤ እጆቹ በእንጨት ላይ በሚሰማር ይጣበቅና ወደ ላይ ከፍ ተደርጎ ይንጠለጠላል። በረሀብና በውሃ ጥም ተንገላትቶ እንዲሞት በመስቀል ላይ ለብዙ ሰዓት አንዳንዴም ለብዙ ቀናት ይተዋል። በመስቀል ላይ የሚንጠለጠለው ወንጀለኛ ራቁን በመሆኑ በደምና በቁሳል የተለወሰውን አካሉን ዝንቦች ቢጠብቡትም የመከላከል አቅም ወይም ችሎታ" አይኖረውም።

በጥንት ዘመን ሮማውያን በመስቀል ላይ እንዲሞት የፈረዱበትን ወንጀለኛ ወደ ሚስቀልበት ስፍራ ሲወስዱት የሚሰቀልበትን የእንጨት መስቀል እንዲሸከም ያስገድዱት ነበር። የሞት ፍርድ ለምን እንደተፈረደበት ወይም የወንጀሉን ዓይነት ጽፈው አንገቱ ላይ ያንጠለጥሉታል፤ ወይም አንድ ወታደር ጽሁፉን ይዞ ከፊቱ እየቀደመ እንዲሄድ ያደርጉ ነበር። ወንጀለኛውን መስቀሉ ላይ ከሰቀሉት በኋላ ከመስቀሉ ጫፍ ላይ ጽሁፉን ያደርጉት ነበር። ያ የእኛ አዳኝ የሆነው ኢየሱስ ክርስቶስ በተሰቀለበት መስቀል ጫፍ ላይም የወንጀሉን ዓይነት ለመግለጽ "የአይሁድ ንጉሥ" የሚል ጽሁፍ ተደርጎበት ነበር። ያልተረዱት ነገር "የአይሁድ ንጉሥ" ብቻ ሳይሆን የዓለም ንጉሥ መሆኑን ነው።

ሮማውያን በሰቅላት የሚቀጡትን ወንጀለኛ ወደ መስቀያው ሥፍራ ሲወስዱት የበለጠ ለማስቃየትና ለማዳከም ሲሉ የሚወስዱት በአቋራጭ

መንገድ ሳይሆን በረጅሙ ነው። ይህን የሚያደርጉበት ሌላው ምክንያት ብዙዎች በወንጀለኛው ላይ የደረሰውን አይተው ተመሳሳይ ወንጀል እንዳይፈጽሙ ለማስጠንቀቅ ነው። ኢየሱስም ከመስቀሉ ላይ ከግረፉ በፊት እየወደቀ፤ እየተነሳ የቀራንዮን ተራራ የራሱን መስቀል ተሸክሞ መውጣት ነበረበት። ክርስቶስ የመስቀልን ሞት ወደሚቀምስበት ጎልጎታ እየተባለ ወደሚጠራው ሥፍራ ተወስዶ እጆቹ በሚሰማር ከእንጨቱ ጋር ሲጣበቁ፤ እግሮቹ ግን በሚሰማር ሳይሆን በገመድ መታሠራቸውን አንዳንድ ምሁራን ይገልጻሉ። በመስቀል ላይ ተሰቅለው በሞት እንዲቀጡ የሚደረጉ ወንጀለኞች ስቃያቸው ከፍተኛ ስለሚሆን፤ አንዳንድ በጎ አድራጊ ሰዎች በሥፍራው ተገኝተው ስቃዩ እንዳይሰማቸው ለማድረግ ከሆሞት ጋር የተቀላቀለ የወይን ጠጅ ያጠጧቸው ነበር። ኢየሱስ ግን የቀረበለትን የስቃይ ማስታገሻ "እምቢ!" አለ። ምክንያቱም የሞትን ስቃይ እንዲሁም መራራነቱን አንዳችም ሳያስቀር እስከ መጨረሻው ድረስ ያለአንዳች ማደንዘዣ መቀበልን ስለ መረጠ ነው። ክርስቶስ የቀመሰው የመስቀል ስቃይና ሞቱ የሰው አዕምር ከሚገምተው በላይ ነው። የሰቀሉት ባለሥልጣናት የሮማ ወታደሮች እንዲሁም ሁኔታውን ለመመልከት የተሰበሰበው ሕዝብ ክርስቶስ ብቸኛና ረዳት የሌለው መሆኑን እንደተገነዘቡ እርግጠኞች ነን። ነፍሰ ገዳዩ በርባን እንኳን "ይለቀቅ!" የሚል ጫኸት የሚያሰሙለት ሰዎች ነበሩት። ኢየሱስ ግን ብቸኛ ነበር። ሁላችንም በመስቀሉ ዙሪያ በአዕምሯችን የሚመላለሱ አንዳንድ ጥያቄዎች አሉን።

- "የእግዚአብሔር ልጅ በመስቀል ላይ መሞት ለምን አስፈላጊ ሆነ?"
- ሰው ደህንነትን እንዲያገኝ ከሆነ፤ የሚድንበትን ሌላ መንገድ እግዚአብሔር ለምን አላዘጋጀም?
- ኢየሱስ ከመስቀል ላይ መውረድ የሚያስችለው ኃይል እያለው ለምን አልወረደም? በመስቀል ላይ መራራ የሆነ የመከራ ጽዋ መጠጣቱ ለምን አስፈላጊ ሆነ?

© የሰው ልጅ ደህንነት የእግዚአብሔርን ልጅ በመስቀል ላይ መሞትን ለምን የሚጠይቅ ሆነ?

እነዚህና እነዚህን የመሳሰሉ ጥያቄዎች በብዙዎቻችን አዕምሮ ውስጥ የሚመሳሰሉና አጥጋቢ መልስ ያላገኘንላቸው ናቸው። ኢየሱስ በመስቀል ላይ ከተሰቀለበት ቀን አንስቶ አሁን እኛ እስካለንበት ዘመን ድረስ "የመስቀሉን ምስጢር" ሰው ውስን በሆነው አዕምሮው ሊረዳው ያልቻለው ወይም ትርጉም ያላገኘለት ነገር ነው። ፈጣሪው በተፈጣሪው እጅ በመስቀል ተሰቅሎ መሞት የሰው አዕምሮ ሊረዳውና ሊቀበለው ከሚችለው በላይ መሆኑ ብቻ ሳይሆን ለብዙዎች ፍጹም ሞኝነት መስሎ የሚታይ ነገር ነው። ለዚህ ነው ጳውሎስ፤

© "ከርስቶስ በመስቀል ላይ ተሰቅሎ ሞተ የሚለው ቃል ለሚጠፉት ሰዎች እንደ ሞኝነት ይቆጠራል..." ያለው (1 ቆሮ. 1:18)።

የሚያስደንቀን የእርሱ መስቀል መሸከምና በመስቀል ላይ መሞት ብቻ ሳይሆን እርሱን መከተል የሚፈልግ ማንኛውም ሰው መስቀሉን መሸከም ያለበት መሆኑ ነው። "መስቀሉን የማይዝገ በጳላዩም የማይከተል ለእኔ ሊሆን አይገባውም" ሰላላ (ዮማቴ. 10:38)፤ መስቀሉን ሸሽተን መኖር አንችልም። እንዲሁም ከመስቀሉ ውጪ ደህንነትን የምናገኝበት ሌላ መንገድ ስለሌለ፤ መስቀሉን ችላ ማለት አይሆንልንም። የክርስቶስ ተከታይ ለመሆን የግድ መስቀሉን መሸከም አስፈላጊ ስለሆነ፤ ራሳችንን ከድተን፤ መስቀሉን ተሸክመን (ማር. 8:34) እንድንከተለው ቀጥተኛና ግልጽ የሆነ ትዕዛዝ ሰጠን እንጂ፤ "መስቀሉን ለመሸከም ፈቃዳችሁ ነው ወይ?" በማለት በሀሳቡ እንስማማ እንደሆነ አልጠየቀንም።

2. እግዚአብሔር የኢየሱስን በመስቀል መሞት ሲፈቅድ ምን ያህል ኃጢአትን እንደሚጠጣ ያሳያል

ኢየሱስ የመስቀል ሞት እንዲሞት ዓለም ከመፈጠሩ በፊት በእግዚአብሔር የታቀደ ነው። ኢየሱስ በምድር ያሳለፈው ሰላሳ ሶስት ዓመት

ያከተመው፤ በመስቀል ላይ ተሰቅሎ ሲሞት ነው። ኢየሱስ እንደገና በእኛ ዘመን ቢወለድ፤ በአሁኑ ዘመን ያለነው ሰዎች ስለ ኢየሱስ የተለየ አመለካከት ይኖረን ይሆን? ምርጫ ቢሰጠን ከሞት ፍርድ ነጻ እንዲሆን የምንመርጠው በርባንን ይሆን ወይስ ክርስቶስን? ሕዝቡ በአንድ ድምጽ "ይሰቀል!" ብለው በኢየሱስ ላይ የሞት ፍርድ እንደፈረዱበት እኛም እንፈርድበት ይሆን? የምናስተላልፈው ፍርድ ከእነርሱ የተለየ ይሆናል ብዬ አላምንም። በሌላ ዓይነት ሞት እንዲሞት ሳይሆን፤ በክርስቶስ ዘመን እንደነበሩት ሰዎች እኛም በመስቀል ላይ ተሰቅሎ እንዲሞት እንፈርድበት ነበር።

የኢየሱስ ሞት ድንገት የተፈጸመ ሳይሆን፤ በዚህ ዓይነት ሞት እንደሚሞት አስቀድሞ የተወሰነ ነው። ከብዙ መቶ ዓመት በፊት ነበዩ ኢሳያስ ስለ መከራውና ስለ ስቃዩ ሲተነብዩ፤ "እኛ ልንሸከመው የሚገባንን መከራና ሕግም እርሱ ተሸክመዎታል ይህም በእርሱ ላይ የደረሰበት ግርፋትና መከራ ሁሉ ከእግዚአብሔር የተላከ ቅጣት እንደሆነ አድርገን አለብን" ይሁን እንጂ እርሱ ተወግቶ የቆሰለው ስለ ኃጢአታችን ሲሆን፤ በመገረፍ የደቀቀውም እኛ ስለ ፈጸምነው በደል ነው" አለ (ኢሳ. 53:4-5)። ብሉይ ኪዳን የአዲስ ኪዳን ጥላ ሲሆን፤ ብሉይ ኪዳን ላይ በምሳሌ የተጠቀሰው፤ በአዲስ ኪዳን ውስጥ ግልጽ ሆኖ ታይቷል።

"እነሆ የእግዚአብሔር በግ የዓለምን ኃጢአት የሚያስወግድ" (ዮሐ. 1:29)፤ እንዲሁም፤

"መልካሙ እረኛ ሕይወቱን ስለ በጎቹ አላልፎ ሰጠ" (ዮሐ. 10:11)፤

የተባለለት፤ በመስቀል ላይ የሞተው ኢየሱስ ክርስቶስ ነው። ክርስቶስ በመስቀል ላይ ከሞተበት ጊዜ ጀምሮ፤ ለብዙዎቹ በዘመናት "የመስቀሉ ሀሳብ" ምስጢር እንደሆነባቸው ነው። አንዳንዶች እርሱ የመስቀልን ሞት የሞተው ስለ እነርሱ ኃጢአት ዋጋ ለመክፈል እንደሆነ ሳይሆን፤ ለአንድ ዓይነት እውነት የቆመ ጀግና ሰማዕት አድርገው ይመለከቱታል። ሌሎች ደግሞ "ክርስቶስ ሁሉን ነገር የከፈለልን በመሆኑ እኛ ምንም ማድረግ የለብንም" ብለው የሚያምኑ ናቸው። እንደዚህ ዓይነቶቹ ኢየሱስ

የሰዎችን ሞራል ለመለወጥ ብቻ እንደመጣ አድርገው የሚመለከቱት የሰው ኃጢአት ምን ያህል ጥልቀት እንዳለው ፈጽሞ ያልተረዱ ናቸው። የኢየሱስ በመስቀል ላይ መሞት እግዚአብሔር ኃጢአትን ምን ያህል እንደሚጠላ ያሳየናል። በኃጢአት ምክንያት ተለይቶ የነበረውን ሰው ከእግዚአብሔር ጋር ለማስታረቅ ኢየሱስ የመስቀል ሞት መሞት አስፈለገው። ይህን በማድረግ ሰው ከእግዚአብሔር ጋር ሊኖረው የሚገባውን ግንኙነት ለማስተካከል በሩን የከፈተ ይሁን እንጂ ሰው የግድ የራሱን ድርሻ መፈጸም አለበት። ድርሻውም ኃጢአቱን ተናዝዞ ከእግዚአብሔር ጋር መታረቅ ነው። በዚህ ዓይነት ሰው ድርሻውን ሲፈጽም እግዚአብሔር በልጁ በኢየሱስ ክርስቶስ አማካኝነት ራሱን ከዓለም ጋር ያስታርቃል።

### 3. መስቀሉ ለክርስቶስ ለእኛ የሞላለንን ውለታ ያሳያል

ወቅቱ ጦርነቱ አልቆ ግዳጃቸውን የጨረሱ ወታደሮች ወደ አገራቸው የሚገቡበት ቀን ነው። ከመርከብ ሲወርዱ ሊቀበሏቸው ቤተሰቦቻቸው በናፍቆት እየጠበቁቸው ነው። የሚጠበቁቸው ወታደሮች ልክ ከመርከብ እንደ ወረዱ ለቤተሰቦቻቸው እየሮጡ ሄደው አንገታቸው ላይ ይጠመጠሙ ነበር። በዚያ ግርግር ውስጥ በሕይወት መኖሩን እርግጠኛ ያልሆኑት አንዲት እናት ልጇን ለማግኘት በዓይኗ ትፈልግ ነበር። ጥቂት ከፈለገች በኋላ ልጇን ከሩቅ ስታየው ደስታ ውስጧን ፈንቅሏት "ያውና! በሕይወት አለ ልጄ" ብላ እየሮጠች አንገቱ ላይ ተጠመጠመች። እራሱን ከእናቱ እያላቀቀ "ቆይ የእኔ እናት!" ብሎ እየሮጠ ሄዶ አንድ ወታደር ይዞ ወደ እናቱ አመጣና "የእኔ እናት ይህ ልጄ በጣም ጥሩ ጓደኛዬ ነው! ከጠላት ጋር ፊት ለፊት ገጥመን ስንታኮስ እኔ ያላየሁት አንድ የጠላት ወታደር ተኩሶ ሊገድለኝ ሲልገኝ እየሮጠ መጥቶ እላይ ላይ በመውደቅ በእኔ ላይ ሊያርፍ የነበረው ጥይት እርሱን እንዲመታው አደረገ። እኔ ከሞት ዳንኩገ

እርሱ ግን ለእኔ በተኮሰች ጥይት ተመትቶ ከፍተኛ ጉዳት ደረሰበት። ይኸው እንደምታይው ዓይነ ሥውር ሆነ" አላት። ይህን ያደረገው እኔን ከሞት ለማዳን ነው" አላት። እናት የውም ዓይኖቿ በዕንባ ተሞልተው "ለእኔና ለልጄ ሰላደረግኸው በጎ ነገርገ እግዚአብሔር ይስጥልኝገ አመሰግንሃለሁ" ለዘላለም ባለውላታዬ ነህ" አለችው።

በዚህ አስደናቂ ታሪክ ውስጥ ኢየሱስ ለእኔና ለእናንተ ከዚያ ወታደር የበለጠ ውለታ የሞላለን መሆኑን እንረዳለን። እኛ ከዘላለም ሞት እንድንደንገገ በቀራንቶ ተራራ ላይ ተሰቃይቶ ሞተልን። እኛ ልንሰቀል በት በሚገባው መስቀል ላይ እርሱ ተሰቅሎገ እኛ ልንጠጣው የሚገባንን መራራ የሞት ጽዋ ጠጥቶ እኛን ከዘላለም ሞት አዳንገ። ብዙዎች እየቀሉበት "አምላክ ከሆንክ እስቲ ከመስቀል ውረድ" እያሉ ሲፈትኑት ከመስቀሉ ወርዶ ቢሆን ኖሮገ ያለመስቀል ደገነነት ስለሌለ እኔና እናንተ በኃጢአታችን ምክንያት ለዘላለም በጠፋን ነበር። ነገር ግን እኛ እንድንደንገገ እርሱ ሞተልን። ስለዚህ ለእኛ ሰላደረገው ትልቅ ነገርገ ውለታው ከብዶብን በእግሩ ሥር ተደፍተን ከልባችን ልናመሰግነው ይገባናል።

እኛ የማንረባውን ለማዳን የከበረው ጌታ ስለ እኛ ሞተልን። የእኛን ኃጢአት ይቅር ሲልገ በደላችንን ሁሉ ተሸክሞገ የመስቀል ሞት ሊሞትልን ማንም ሳያስገድደውገ ፈቅዶ ቀራንቶ ተራራን ወጣልን።

በኃጢአት የቆሸሸውን ሕይወታችንን ለማጽዳት ክቡር የሆነውን ደሙን አፈሰሰልን።

ኃጢአታችንን በመስቀሉ ላይ ስለ ተሸክመልንገ በእርሱ የምናምን ልጆቹ ዛሬ ከኃጢአት ፍርድ ነጻ ሆንን።

ደስ የሚለንገ መስቀሉን አልፈን ወደ ፊት ስንሄድገ የሞተልን የእግዚአብሔር በግ የሆነው ኢየሱስ ክርስቶስ ከሞት የተነሳ በመሆኑገ የምናየው ባዶ መቃብሩን የምናየው ባዶ ሆኖ ነው። የእኛ ጌታ ሞቶ የተቀበረ አምላክ ሳይሆንገ ሞትን ድል አድርጎ የተነሳገ ሕያው የሆነ አምላክ ነው።

- ታላቁ እስክንድር ጦር ሠራዊቱን እየመራ ከፐርሺያ ጋር ጦር ለመግጠም ይጓዝ ነበር። ጊዜው ከረምት ስለ ነበረ በበርዶው ውስጥ ተራራውን መውጣት ወታደሮቹን በጣም አዳክሟቸው ስለነበረ፤ ተስፋ ወደ መቁረጥ ደረጃ ደርሰው ነበር። ታላቁ እስክንድር የወታደሮቹን መዳከምና ተስፋ መቁረጥ ሲያይ፤ ወዲያው ከተቀመጠበት ፈረስ ወርዶ መካከላቸው ገብቶ በእግሩ ተራራውን መውጣት ሲጀምር፤ መጀመሪያ የቅርብ ተከታዮቹን ቀጥሎ የጦር ሠራዊቱ የበላይ አሃጥችን ቀጥሎም ተራ ወታደሮች በድካማቸውና ተስፋ በመቁረጣቸው ሆፍረት ተሰምቷቸው ተነቃቅተው መሪያቸውን ታላቁን እስክንድርን ተከትለው መጓዝ እንደ ጀመሩ ታሪክ ይመሰክራል።

ክርስቶስም ሰማያዊ ዙፋኑን ትቶ፤ ከሰማይ ወደ ምድር ወርዶ፤ አስቀድሞ የራሱን መስቀል ተሸክሞ፤ የመስቀልን መራራ ጸዋ ለመጠጣት ወደ ቀራጽ ተራራ በመውጣት ለእኛ ለተከታዮቹ ምሳሌ ሆኖልናል። ኢየሱስ፤ “መስቀሉንም የማይዝ በኋላይም የማይከተላችሁ ለእኔ ሊሆን አይገባውም” (ዮግቴ. 10:38) ሲል፤

- እርሱ ያልተሸከመውን መስቀል “ተሸከመ”፤ እርሱ ያልቀመሰውን መራራ ጸዋ “ጠጡ” ማለቱ አይደለም። “መስቀሉን ተሸክማችሁ ተከተሉኝ” ሲል፤ እርሱ ራሱ የሰጠንን መስቀል እንጂ፤ በእኛ እጅ የተሰራውን መስቀል፤ ይኸውም በኃጢአታችን ምክንያት የሚደርሰብንን መከራና ስቃይ ማሉት አይደለም። መስቀሉን ተሸክመን የምንጓዘው ከእርሱ ጋር እንጂ ብቻችን ሆነን አይደለም። ከእኛ ጋር አብሮን ይጓዛል እንጂ፤ “መንገዱ ያውና” በማለት የምንጓዝበትን መንገድ ከሩቅ አያሳየንም።
- “መስቀሉን ይገራ ከፊታችሁ ቀድሜ ስለማልፍ ከኋላ ሆናችሁ ተከተሉኝ” ነው የሚለን። የተሸከምነው መስቀል በጣም ከባድ መስሎ ከተሰማን፤ መረዳት ያለብን እውነት ቢኖር፤ ከምንችለው በላይ እንድንሸከም የማያደርግ መሆኑን ነው። እኛ የተሸከም

ነውን እርሱ ከተሸከመው መስቀል ጋር ስናወዳድረው፤ የእኛ መስቀል በጣም ቀላል መሆኑን አንዝንጋ። መስቀሉን መሸከም አስቸጋሪና ከባድ ሲሆን፤ እርሱ ስለ እኛ ከዚህ የበለጠ መከራና ስቃይ የተቀበለ መሆኑን ተገንዝበን፤ ከማጥራምረም ይልቅ ስለ ክርስቶስ ስንል መስቀሉን በመሸከማችን የበለጠ ደስ ሊያሰኘን ይገባል። ስለ እርሱ ስንል የምንከፍለው ዋጋ ያንስበታል እንጂ አይበዛበትም።

ክርስቶስን መከተል ማለት ከክርስቶስ ጋር ሕብረት መፍጠር ማለት ነው። ከእርሱ ጋር ሕብረት ስንፈጥር፤ በመከራውም እንመስለዋለን። ይሁን እንጂ፤ የሚኖረን ደስታ ልንገልጸው ከምንችለው፤ ወይም አዕምሯችን ሊረዳው ከሚችለው በላይ ነው። ክርስቶስ መስቀሉን እንድንሸከም ሲያዘን፤ አጋዥ ሳይኖረን፤ ብቻችን ሆነን አይደለም። አንዳንድ ጊዜ መስቀሉ ከብዶብን ከትከሻችን አውርደን ለመጣል ትንሽ ሲቀረን፤ በትከክለኛው ጊዜና ሰዓት ደርሶ ከመስቀላችን ይሸከመናል። ብዙዎቻችን ስለ እኛ የመስቀልን ሞት የሞተልንን ጌታ አንድ ቀን ፊት ለፊት አግኝተነው። በእግሩ ሥር ወድቀን፤ “ስለ እኔ ሞተክ አዳክክኝ” ብለን የምናመሰግንበትን ቀን እንናፍቃለን። “እኔ ሄጄ ሥፍራ አዘጋጅላችኋለሁ፤ እኔ ባለሁበት አንድትሆኑ ልወሰናችሁ እመጣለሁ” የሚል ተስፋ ስለሰጠን፤ ተመልሶ የሚመጣበትን ቀን፤ ወይም እኛ ወደ እርሱ የምንሄድበትን ቀን በናፍቆት እንጠብቃለን።

አንድ ጊዜ አንድ የቤተ ክርስቲያን መጋቢ ዘመድን ሙሉ ከጌታ ጋር ያባለፈችውን አንዲት የሰማንያ ስምንት ዓመት አሮጊት ለመጠየቅ እቤቷ ሄደ። አብሯት ከጸለየ በኋላ ሲሰናበታት፤ “እግዚአብሔር ብዙ ዕድሜ እንዲሰጥኝ እመኝልኸለሁ” አላት። ቤት የዋለች፤ “ብዙ ዕድሜ እንዲሰጠኝ አትመኝልኸኝ። ቶሎ ሄጄ ከኢየሱስ ጋር መሆን እፈልጋለሁ” አለችው። ቤቷን እያሳየችው፤ “ይህን ሊወድቅ የደረሰውን ቤቴን ተመልከት! ጣራው ያፈሳል። በረንዳው ሊፈርስ ትንሽ ነው የቀረው። ይህን የፈራረሰ ጎጆ ተሰናብቼ የሰው እጅ ወዳል ሠራው ዘላለማዊ ቤቴ ቶሎ መሄድ እፈልጋለሁ” አለችው።

ይህን ዓይነቱን የደህንነት በር የከፈተልን በፍቅር የተሞላው በመስቀል ላይ የሞተልን ኢየሱስ ክርስቶስ ነው። ያለመስቀል ደህንነት የለም።

4. ለአማኞች ኢየሱስ በመስቀል ላይ የሞተበት ቀን ልዩ ነው

ዓለም ከተፈጠረ ጀምሮ በዓለም ውስጥ ብዙ አስደናቂ የሆኑ ሁኔታዎች የተከናወኑባቸው ልዩ የታሪክ ምዕራፍ የተነደፈባቸው ብዙ አስደናቂ የሆኑ ቀናት መጥተው አልፈዋል። ከእነዚህ ውስጥ አስደናቂው ቀን እኔና እናንተ በሕይወታችን ልንረሳው የማንፈልገው ቀን የትኛው ይህን?

- ☉ ከእናታችን ማህጸን የወጣንበት ቀን ወላጆቻችን "ልጅ ተወለደልን" ብለው "ህልል!" ያሉበት ቀን ይሆን?
- ☉ በሕይወታችን ልንረሳው የማንፈልገው ቀን ትምህርታችንን ጨርሰን የተመረቅንበት ቀን ይሆን?
- ☉ ወይስ ትዳር የመሠረትንበት የጋብቻችን ቀን ይሆን? ልጆቻችን የተወለዱባቸው ቀናት ይሆኑ?
- ☉ በሕይወታችን ልንረሳው የማንፈልገው ቀን የሰው ልጅ ታላላቅ ነገሮችን የፈለሰረባቸው ቀናት ይሆኑ?
- ☉ ይኸውም በዓይኖቻችን የበረረበት ውሃ ላይ በመርከብ የተንሳፈፈበት እንዲሁም እግሩን ለመጀመሪያ ጊዜ ጨረቃ ላይ ያሳረፈበት ቀን ይሆን?
- ☉ በሕይወታችን ልንረሳው የማንፈልገው የብዙዎች ደም እንደ ውሃ የፈሰሰበት ሥጋቸው የተቆራረጠበት አጥንቶቻቸው የተከሰሰበት ያ የጨላማ ዘመን ይሆን? ....

ከቀናት ሁሉ በታሪክ ውስጥ ደምቃና ጎልታ የምትታይ በሕይወታችን ፈጽሞ ልንረሳት የማይገባን አንድ ቀን አለች። ያችም ፍጹም አምላክ ፍጹም ሰው የሆነው በታላቅነቱ ፈጽሞ ተወዳዳሪ የሌለው የእግዚአብሔር ልጅ የሆነው ኢየሱስ ክርስቶስ በመክበር ፈንታ የተዋረደባት የሚሰቀልበትን የራሱን መስቀል እንደ ክፉ ወንጀለኛ የተሸከመበት ቀን ናት። ያችን ቀን በሕይወታችን ፈጽሞ ልንረሳት የማንችላት ከልባችን የምንወዳት ልዩ ቀን ናት። የእኔና የእናንተ ፍጹምና ቅዱስ ጌታ ምድርን እንዳያረከስ ተብሎ እንደ ክፉ ወንጀለኛ በሰማይና በምድር መካከል ሆኖ በመስቀል ላይ የተንጠለጠለባት ያች ቀን ከቀናት ሁሉ ተለይታ የተባረከች እንጂ ተራ ቀን አይደለችም።

ለመጀመሪያ ጊዜ ሰማይና ምድር የተገናኘባት የሰው ልጅ ከአምላኩ ጋር የታረቀባት በቅዱሱና በቅዱሱ-ቅዱሳን መካከል የነበረው መጋረጃ ከላይ እስከታች ለሁለት ተሰንጥቆ ወደ ቅዱሱ-ቅዱሳን መግባት እንዲቻል በሩ ክፍት የሆነበት ቀን ነው። ድንቅ ሥራ የተሠራባት ያች ቀን ልዩ ቀን ናት። ሰውን ከእግዚአብሔር ለይቶት የነበረው የጋጠ አት ግድግዳ የፈረሰባት እግዚአብሔር አብ ፍቅርን በሙላት ለሰው ልጅ የገለጸባት ያች ቀን ከቀናት ሁሉ የተለየች ቀን ናት። ያች ቀን በተለይ የደህንነት ብርሃን በርቶልን ለተቀበልነው ሰዎች ልዩ ቀን ናት። ያች ቀን ከቀናት ሁሉ የበለጠ የተባረከች ናት። ፍጹም የሆነው ኢየሱስ ክርስቶስ ለሰው ልጅ ሲል መስቀሉን የተሸከመበት መራራ ጽዋ የጠጣባት በሰማይና በምድር መካከል የተንጠለጠለባት በጦር ተወግቶ ከጎኑ ደምና ውሃ እንዲፈልቅ የሆነበት የእግዚአብሔር ልጅ የሆነው ኢየሱስ ክርስቶስ "ኤሎሂ! ኤሎሂ! ለማሰብቅታኒ አምላኬ! አምላኬ! ለምን ተውኸኝ?" ብሎ የጮኸባት መጨረሻ ላይ "ተፈጸመ" ብሎ በመጮኸ የመጨረሻውን እስትንፋስ ተንፍሶ ሕይወቱን ስለእኔና ስለ እናንተ የሰጠባት ያች ቀን ልዩ ቀን ናት።

5. እግዚአብሔር ለእኛ ያለው ፍቅር አስደናቂ ነው

ሁላችንም በመስቀሉ አማካኝነት የሚገኘውን መልካም ነገር ለመቀበል ፈቃደኞች ነን። መስቀሉ ከሚያስገኛቸው መልካም ነገሮች መካከል አንደኛው “የሕይወታችን ደህንነት” ነው። ስለሆነም፣ እምነን ለተቀበልነው፣ በመስቀሉ አማካኝነት ደህንነትን ሰጥቶናል። ይሁን እንጂ፣ አንዳንዶቻችን መስቀሉን ለመሸከም፣ መስቀሉ የሚያስከፍለውን ዋጋ ለመክፈል ግን ፈቃደኞች አይደሉም። ጀርመናዊው ዲት ሪች ባንሆፊርተር በእምነቱ ምክንያት ተሰቅሎ የሞተው፣ “ዘ ኮስት ለፍ ዲሳይፕሊን” (The Cost of Discipleship) (ደቀመዛሙርትነት የሚያስከፈለው ዋጋ) በሚለው መጽሐፉ ክርስቲያኖች “ጸጋውን” እንዴት ርካሽ እንዳደረጉት ገልጿል። ባንሆፊርተር መስቀል የሌለበት፣ እንዲሁም ደቀ መዝሙርነት የሌለበት ጸጋ፣ “ርካሽ ጸጋ ነው” ይላል።<sup>2</sup> የክርስቶስ ደቀ መዝሙር መሆን፣ በክርስቶስ መንፈስ መሞላትን፣ ክርስቶስ በተጓዘበት መንገድ መጓዝን ይጠይቃል። ክርስቶስ የተጓዘበትም መንገድ የመስቀል መንገድ እንደሆነ ከላይ ተመልክተናል። ስለዚህ ያለመስቀል፣ የክርስቶስ ደቀ መዝሙር መሆን አይቻልም። ኢየሱስም “ሲኮተላኝ የሚወድ ራሱን ይካድ፣ መስቀሉን ተሸክሞ ይኮተላኝ” ብሏል (የማቴ. 16፣24)።

ለእኔና ለእናንተ ሲል ስለ ተሰቃየው ራሱን አሳልፎ ስለ ሰጠው ጌታ ምን እንበል? ለእኛ ለአመጸኞች፣ ለኃጢአተኞችና ለበደለኞች ራሱን አሳልፎ መስጠቱ፣ የመስቀሉን ውርደት መቅመሉ፣ ስለ እኛ ሲል የክቡር ዙፋኑን ትቶ ወደ ምድር ወርዶ የመከራን ጽዋ መጠጣቱ፣ እግዚአብሔር ለእኔና ለእናንተ ያለውን አስደናቂ ፍቅር ያሳያል። ፍጹም የሆነው ጌታ ስለ እኛ ሲል ተወነጀለ፤ ተናቀ፤ ተቀለ ደበት፤ ተተፋብጥ፤ ተገረፈ፤ በመጨረሻም ተፈርዶበት በሰማይና በምድር ተንጠልጥሎ እንዲሞት ተደረገ። ለእኛ ለከፋዎች፣ በጎ ነገር

<sup>2</sup> Dietrich Bonhoeffer. The Cost of Discipleship, The Macmillan co. New York c1959.

ለማይገባን፣ ለእኛ ለበደለኞች ሲል ተሰቃይቶ ሞተ። በእኛ ምትክ ሆኖ እግዚአብሔር የሚፈልገውን የጽድቅ ዋጋ ከፈለገን። ሕይወት እንድናገኝ፣ ለእኛ ሲል መቃብርን ፈንቅሎ ከሞት ተነሳልን። ይህን ጌታ እንዴት እንውደደው? አንዳንዶቻችን “የሚበቃውን ወይም የሚገባውን ያህል እወደው ይሆን?” ብለን ራሳችንን እንጠይቃለን። ደስ የሚለን፣ የእግዚአብሔር ፍቅር ሁኔታዎች የማይለዋውጡት፣ “እናንተ ከወደዳችሁኝ ብቻ መልሼ እወዳችኋለሁ” የማይለን መሆኑ ነው።

አንድ ጊዜ፣ ዘመኑን ሙሉ ከጌታ ጋር ያሳለፈ አንድ ክርስቲያን ታሞ ይሰቃይ ነበር። የዚህ ሰው ስቃይ በሰውነት ውስጥ የሚሰማው ሀመም ሳይሆን በአዕምሮው የሚመላለስ አሳብ እያሰጨ ነቀው ነበር። ክርስቲያን መሆኑ አጠራጥሮት፣ መንግሥተ ሰማይ አልገባም ይሆን? በማለት ፍርሃትና ጥርጣሬ አዕምሮውን ሞልቶት አይደለም። ያሰጨነቀው ግን “ለጌታ በቂ የሆነ ፍቅር አይኖረኝም ይሆናል” ብሎ በማሰብ ነበር። በዚህ ሁኔታ ላይ እያለ አንድ ክርስቲያን ሰው ሊጠይቀው መጣ። ለዚያም ወዳጁ የሚሰማውን ጭንቀት ነገረው።

ያም በጌታ ጥበብ የተሞላ ሰው፣ የዚያን ሕመምተኛ ሰው ጭንቀት ለማሳረፍ እንዲህ አለው። “አሁን ከአንተ ተለይቼ ወደ ቤቴ እሄዳለሁ። እቤቴ ስደርስ ገና አንድ ዓመት ያልሞላትን ሕጻን ልጄን ከተኛችበት አንስቼ ጉልበቴ ላይ አስቀምጦ የሚያማምሩ ዓይኖቿን አያለሁ። የምታሰማውንም ድምጽ ትርጉሙ ባይገባኝም እንኳ ጆሮዎቼ ተከፍተው በደስታ ያዳምጧታል። ምንም ያህል ደክሞኝ ብገባም የእርሷ አጠገቤ መሆን ድካሜን ሁሉ ያስረሳኛል። በቃላት መግለጽ ከምችለው በላይ እጅግ በጣም እወዳታለሁ። እርሷ ግን እኔ የምወዳትን ያህል አትወደኝም። እንደምትወደኝም አላውቅም። በአንድ ምክንያት ልቤ ቢያዝን፣ ልቤ ቢሰበር “አባቴ ምን ሆነ?” ብላ ስለ እኔ በመጨነቅ ያለ እንቅልፍ አታድርጋለችም። እኔ ብሞት በጥቂት ቀናት ውስጥ ትረሳኛለች። ይህቺ ልጄ እኔን ወጪ ከማሰወጣቴ በቀር፣ አን

ድም ሳንቲም ገቢ አታሰገኛልኝም። ሀብታም ሰው አይደለሁም። ይሁን እንጂ፣ እርሷን በገንዘብ የምገዛት ቢሆን ኖሮ ምንም ያህል ገንዘብ ከፍጹ እገዛት ነበር። ታዲያ እኔ እንደምወዳት ትወደኛለች? ከመውደዴ በፊት እንድትወደኝ፣ አንድ ነገር እንድታደርግልኝ እጠብቃለሁ? የእግዚአብሔርም ፍቅር ልክ እንደዚሁ ነው። አንተ ለመውደድህ እርግጠኛ ባትሆንም፣ እርሱ ይወድሃል። በማለት አጽናናው። ያም ሰው በዚህ ዓይነት እግዚአብሔር ለልጆቹ ስላለው እውነተኛ ፍቅር ሲሰማ ዕንባጭቹ በጉንጮቹ ላይ ይፈሱ ነበር። “አሁን ገባኝ። ቁም ነገሩ ያለው እኔ ለእግዚአብሔር ያለኝ ፍቅር ሳይሆን፣ እግዚአብሔር ለእኔ ያለው ፍቅር ነው” አለ።

“እግዚአብሔር የደህንነትን መንገድ ከባድና ጠባብ ለምን አደረገው?” ብለን ብዙዎቻችን መጠየቃችን አይቀርም። ይህን መንገድ የመረጠው እግዚአብሔር ለሰው ያለውን ትልቅ ፍቅር የሚገልጽበት እንደ ዓይነ ብሌን የሚያየውን አንድያ ልጁን በመስቀል ላይ እንዲሞት አሳልፎ ከመስጠት የበለጠ ወይም የተሻለ ሌላ መንገድ እንደሌለ ስላወቀ ነው። በዚህም የሰው ልጅ ደህንነት በርካሽ የተገኘ እንዳልሆነ መግለጹ ነው። ስለ ሰው ደህንነት እግዚአብሔር ከፍተኛ ዋጋ ከፍሏል። ያም እንደ ዓይነ ብሌን የሚወደውን አንድያ ልጁን መስዋዕት አድርጎ በመስጠት ነው።

❖ “...እግዚአብሔር አንድያ ልጁን እስኪሰጥ ድረስ ዓለሙን እንዲሁ ወደአልኖ ይላል (ዮሐ. 3:16)።”

ለሰዎች ደህንነት ሲል መላእክትን መስጠት ሲችል እንደ ዓይነ ብሌን የሚያየውን አንድያ ልጁን ምንም ሳይሳሳ አሳልፎ ከመስጠት የበለጠ ሌላ የፍቅር መግለጫ የለም። እግዚአብሔር ስለ ሰዎች ደህንነት ሲል ከፍተኛ ዋጋ የከፈለበትን እኛ “ረካሽ” ወይም መስቀል የሌለበት ስናደርገው ደስ አይለውም። ሰው ለዘላለም የሚጠፋው ኃጢአት ስለ ሠራ ብቻ ሳይሆን፣ ከፍተኛ ዋጋ ከፍሎ እግዚአብሔር ያዘጋጀለትን ደህንነት ረግጦ ወይም ችላ ብሎ በመሄዱ ነው። በጣም ቅርቡ የነበሩት ደቀ መዛሙርቱ

እንኳን ስለ መስቀል ሞቱ መስማት አይፈልጉም ነበር። ደጋግሞ ቢነገራቸውም፣ መስቀል የሌለበት ደህንነት ይጠብቁ ነበር። ኢየሱስ አልፎ እንደሚሰጥና እንደሚሞት ሲናገር፣ ይህን መስማት የማይፈልገው ጴጥሮስ አንድ ጊዜ ኢየሱስን ወደ ጎን ወስዶ “እንዲህ አትባል” በማለት ሊገስጸው እንደሞከረ እናውቃለን። ኢየሱስን ያስቆጣው ወደዚህ ዓለም የመጣ በትን ዋና ምክንያት ወይም ዓላማ ጴጥሮስ ያልተረዳ መሆኑ ብቻ ሳይሆን፣ ተልዕኮውን እንዳይፈጽም ሊያደናቅፈው በመሞከሩ ነበር። ለዚህ ነው ኢየሱስ ጴጥሮስን “አንተ ሰይጣን! ወዲያ ሂድ” በማለት የገለጸው።

ዛሬም ስለ ክርስቶስ መስቀል፣ ስለ ቀመሰው ስቃይ፣ እንዲሁም ስለ መከራው፣ በሚያሳዝን ሁኔታ በሰዎች እጅ በጭካኔ ተሰቅሎ መሞቱ ሲሰበክ መስማት የማይፈልጉ ብዙዎች አሉ። ከድንግል ማርያም መወለዱን፣ ፈዋሽነቱን፣ ተአምር ሠሪ አምላክ መሆኑን ብቻ እንጂ ስለ መስቀሉ እንድንሰበክ የማይፈልጉ ብዙ ሰዎች አሉ። አሜሪካዊው ሚላ ጊብሰን “ዘ ፓሽን ኦፍ ክራይስት” (The Passion of Christ) የሚለውን በዓለም ዙሪያ ተደናቂነትን ያስገኘውን ፊልም ብዙዎቹን እንዳስለቀሰ የታወቀ ነው። ይሁን እንጂ፣ ፊልሙ ያበላጫቸውም ሰዎች እንደ ነበሩ ይታወቃል።

የዘመናዊ ቤተ ክርስቲያን የአንዳንዶቹን ፍላጎት ለማሟላት ስትል መስቀል የሌለበትን ወንጌል በመስበክ፣ መስቀሉን ከቤተ ክርስቲያን ለማስወጣት የምትሞክር ትመስላለች። ስለ ፈውስ፣ ስለ ብልጽግና ትሰብካለች፤ ስለ መስቀሉ መስበኳን ግን ያቆመች ትመስላለች። ይህ እንዲህ ሊሆን የቻለው የሕዝቡን ፍላጎት እያየች የምትሰበክ በመሆኗ ነው። ዛሬ ሕዝቡ መስማት የሚፈልገው የሚያስጨበጭብ፣ ሃሌሉ የሚያሰኝ፣ አፍን በላቅ የሚሞላውን ነው። አገልጋዮቹም ይህንን በመረዳት “ይሄ ይሆንልሃል፣ ያንን ታገኛለሁ...” እያሉ ያባብሷቸዋል እንጂ፣ “መስቀል ትሸከማላችሁ፣ የምትገዙበት መንገድ ጠባብና አሰኝጋሪ ነው...” ብለው አይነገሯቸውም። ጳውሎስ በመጨረሻው ዘመን ያሉት ሰዎች ምን ዓይነት ትምህርት መስማት እንደሚፈልጉ ለጠሞቱዎስ ሲጽፍላት፣

◆ "...ሰዎች ትክክለኛውን ትምህርት የግዴታባሉበት ጊዜ ይመጣል፤ ከዚህ ይልቅ ለገዛ ምቹቶቻቸው የሚሰጥግውን የሚያሳኩ ክስ ጆሯቸው ሊሰጥ የሚረዳቸውን እንዲነግሯቸው በዙሪያቸው ብዙ አስተማሪዎችን ይሰበክሁ። እውነትን ከመስጠት ጀርባቸውን ይመልሳሉ፤ ወደ ተረትም ዘወር ይላሉ" አለ (2 ጢዋ. 4:3-4)።

በአሁኑ ዘመን ሰብከታችን ብቻ ሳይሆን አምልኮታችንን እንዲሁም የምንዘምራቸው መዝሙሮቻችንም በጣም ተለውጠዋል። ቀደም ሲል እንዘምራቸው የነበሩት መዝሙሮቻችን፤

- "...መስቀሉ ማማሩ... መስቀል ከፊቴ ዓለም ከኋላ..."
- "ትዝ ይለኛል ያ መድኅኔ በእንጨት ላይ የሞተው ስለ እኔ። ትውስ ይለኛል የመስቀል ፍቅር፤ ያደረገልኝ ውለታው ሁሉ።"
- "የጌታዬን ፍቅር ሳሰበው፤ በመስቀል ለእኔ ሲል የሞተው። የደም ላብ በሲቃ ያላበው፤ በመስቀል ላይ የሞተው። ጌታዬ ተዋርዶ የቆ ሰለው፤ መርገሜን ለመውሰድ የታገሰው፤ የጌታዬን ፍቅር ሳሰ በው፤ አመሰግኜ፤ አመሰግኘው ይለኛል፤ ፍቅሩ ያስገድደኛል" የሚል ነበር።

በአሁኑ ጊዜ ግን ዝማሬያችንን "...አደረግኸልኝ... ድሃ ነበርኩ፤ አበለጸግኸኝ..." የሚል፤ በእግዚአብሔር ላይ ሳይሆን፤ በሰው ፍላጎት ላይ ያተኮረ፤ ሰማያዊው ላይ ሳይሆን ምድራዊ ብልጽግና ላይ ያረፈ ሆኗል። እኛ ወንጌሉን ለመስበክ ተጠርተናል የምንል አገልጋዮችን በወን ጌል ያፈራናቸውን ነፍሳት አንድ ቀን በእግዚአብሔር ፊት ይዘን ስንቀርብ፤ ሕይወት ያላቸውን ሳይሆን በመንፈሳዊ ሕይወታቸው ሬሳ የሆኑትን ከሆነ፤ ባፈራነው ፍሬ የምናፍር መሆናችንን ብቻ ሳይሆን፤ በእግዚአብሔር ዘንድም ተጠያቂዎች መሆናችንን መዘንጋት የለብንም። የዚህም መጽሐፍ ዋና ዓላማ የጻፍኳቸውን መጽሐፍት ቁጥር ለማብዛት ሳይሆን፤ ይህንን እውነት ለማሳየት ነው።

### 6. ኢየሱስ "ይለፈኝ" ያለው ጽዋ ምንን ያጠቃልላል?

ኢየሱስ በጌቴሴማኒ ሲጸልይ፤ "አባት ሆይ! የሚቻልህ ከሆነ ይህ የመከራ ጽዋ ከእኔ ወዲያ ይለፍ፤ ነገር ግን እንደ አንተ ፈቃድ ይሁን እንጂ እንደ እኔ ፈቃድ አይሁን" አለ (ማቴ. 26:39)። ኢየሱስ ሊጠጣው ስላለው "የመከራ ጽዋ" በእኛ ኃጢአት ምክንያት እንጂ ስለራሱ ኃጢአት እንዳልሆነ ግልጽ ነው። ሊጠጣው የተዘጋጀው ትልቁና አስደንጋጭ የሆነው የዓለም ኃጢአት ከመጠን በላይ በነፍሱ ላይ ከፍተኛ ጭነት፤ በሕሊናው ላይ ውጋት ሆኖበት ነበር። ሰዎች ለእግዚአብሔር ትዕዛዝ ታዛዦች አልነበሩም። መተላለፋቸውና ግዴታዎቻቸው ቅዱስ የሆነውን እግዚአብሔርን መስደባቸውና ማዋረዳቸውን ይገልጽ ነበር። ኢየሱስ በጌቴሴማኒ ሊጠጣው የተዘጋጀው፤ ከላይ የገለጸውንና የከፋውን የዓለም ኃጢአት የሞላበትን ጽዋ ነበር። በአሁኑ ጊዜ ዓለማውያን፤ ስለ ኃጢአት ግድ የሌላቸው ሰዎች ብቻ ሳይሆኑ፤ ክርስቲያኖችም፤ "እግዚአብሔርን እናውቃለን" የሚሉትም፤ ኃጢአትን አቃልለውና አሳንሰው ያዩታል። ኢየሱስ ግን የተመለከተው እንዲህ አልነበረም። ነፍሱን ስላስጨነቀው፤ እግዚአብሔር አብን "የሚቻልና ፈቃድህ ቢሆን ከእኔ ይህ ጽዋ ይለፍ" ብሎ ጸልዮ ነበር። እግዚአብሔር ስለ ኃጢአት ያለው አመለካከት በግልጽ በጌቴሴማኒ ውስጥ ታይቷል። በጌቴሴማኒ የአትክልት ሥፍራ የምናየው የሰው ልጅ በቃላት ሊገልጸው ከሚችለው በላይ የሆነው የኢየሱስ ክርስቶስን የመከራ ጣር ነው። ጌቴሴማኒ የሰው ልጅ ኃጢአት ምን ያህል ትልቅና አስከፊ፤ እንዲሁም የሚዘገንን መሆኑን ያሳየናል።

### 7. የጌቴሴማኒው ጽዋ

ኢየሱስ የመጨረሻውን ዕራት ከደቀ መዛሙርቱ ጋር ከበላ በኋላ ጌቴሴማኒ ወደሚባለው ሥፍራ ሄደ። በቅርብ አብረውት ለነበሩት ሦስቱ ደቀ መዛሙርት ለዮሐንስ፤ ለጴጥሮስና ለያዕቆብ፤ "ለመሞት እስኪደርስ ድረስ አዝኛለሁ። እኔ እዚያ ሄጄ እስኪጸልይ፤ እናንተ እዚህ ቆዩ" አላቸው (ማቴ. 26:38)። ለብቻውም ሆኖ "አባት ሆይ! የሚቻልህ ከሆነ ይህ



የመከራ ጽዋ ከእኔ ወዲያ ይለፍህ ነገር ግን እንደ አንተ ፈቃድ ይሁን እንጂ እንደ እኔ ፈቃድ አይሁን<sup>3</sup> ብሎ ጸለየ (ማቴ. 26:39)። ከጸሎት ሲመለስ አብረውት እንዲተገኙ መከራውን ብቻውን እንዳይሸከም፣ እንዲያግዙት ደጋግሞ ጠይቋቸው ነበር። እነርሱ ግን በዕንቅልፍ ተሸንፈው አብረውት ሊታገሉ አልቻሉም። ኢየሱስ ያንን የመሰለ የመቃተት ጸሎት እንዲጸልይ ያደረገው ጽዋ ከመጠን በላይ መራራ በመሆኑ እንደሆነ እንገምታለን። የደም ላብ እስኪያልበው ድረስ ነፍሱ ተጨንቃ ነበር።

ክርስቶስ ካለፈባቸው ልዩ ልዩ ትግሎች ውስጥ አንደኛው በጌቴሴ ማኔ የአትክልት ሥፍራ ውስጥ የነበረው ብርቱ መንፈሳዊ ትግል ነው። “ጌቴሴ ማኔ” ማለት ተጨምቆ የወጣ ዘይት ማለት ነው።<sup>3</sup> በዚህ ስፍራ የወይራ ዘይት እየተጨመቀ መድኃኒትነት ያለው ዘይት ይመረት ስለ ነበረ፣ “ጌቴሴ ማኔ” የሚል ስም ተሰጠው። ክርስቶስ የዓለም ኃጢአት ተጭኖት የደም ላብ ያላበው በዚህ ሥፍራ ስለሆነ፣ “ጌታሴ ማኔ” ተብሎ መጠራቱ ተገቢ ነው። ጌቴሴ ማኔ፣ ኢየሱስ እስከ መስቀል ሞት ድረስ ታዛዥ ለመሆን፣ ለእግዚአብሔር ፈቃድ ራሱን ሙሉ በሙሉ የሰጠበት ሥፍራ ነው። የጌቴሴ ማኔን ትርጉም እንደሚገባው ባናውቅም፣ ለኃጢአታችን ተገቢ የሆነውን መስዋዕት ለማቅረብ ኢየሱስ እስከ መስቀል ሞት ድረስ መሄዱን፣ እንዲሁም ብቸኛ ሆኖ የእግዚአብሔርን ቁጣ ቀምሶ ያለፈ መሆኑን ግን እናውቃለን።

**7-ሀ መከራ የሞላበት ጽዋ**

“ጽዋው” ክርስቶስ በመስቀል ላይ የሚጠብቀውን ከባድ መከራ የሚያሳይ ነበር። የመከራውን ጥልቀትና ስፋት ለመረዳት ኢየሱስ ፍጹም ሰው ብቻ ሳይሆን ፍጹም አምላክ መሆኑንም ማወቅ ይጠቅማል። ኢየሱስ አምላክ ከሆነ፣ የአምላክነት ባሕር እንዳለው ግልጽ ነው። ይህንንም በሚያስተምረው ትምህርት፣ በሚፈጽማቸው ታምራት፣ እንዲሁም ሁሉን በማ

<sup>3</sup> Theodore W. Engstrom, ed. Great Sermon by Great American Preachers, Zondervan Publishing House, Grand Rapids, MI.

ድረግ ችሎታው አስመስክሯል። በሌላ በኩል ደግሞ ፍጹም ሰው ነበር። እንደ እኔና እንደ እናንተ ሥጋ የለበሰ ነፍስ ያለው ነበረ። ከሌላው ሰው የሚለይበት ነገር ቢኖር ኃጢአት የሌለበት ፍጹም ሰው መሆኑ ነው። እንደ እኛ ተርቧል፣ እንደ እኛ ተጠምቷል። እንደ እኛ በሰጋው ድካም ይሰማው ነበር። እንዲሁም የጾታ አክሊል ሲደፋበት ቆስሎ ደሙ ፈሳል፣ በመገረፍ ቆስሏል፣ በሚሰማር ከእንጨት ጋር አጣብቀውታል፣ በጦር ወርውረው ጎኑን ወግተውታል። ኢየሱስ በሰጋው የቀመሰውን መከራ መዝሙረኛው ሲገልጽ፣ “ጉልበቴ ደክሞ እንደ ውሃ ሲሰላ፣ አጥንተኛ ሁሉ ከመግጠሚያቸው ተለያየ፣ ለሌላም እንደ ስም በውስጤ ተለጠ። ገርሮዬ እንደ ሸጠ ደረቀ፣ ምላሴም ከጠንቃይ ጋር ተጣብቅ፣ እንደ ሞተ ሰውም በትሰያ ላይ ጣልሽኝ። ከሁሉ ሰዎች እንደ ውሻ መንጋ ከሰቡኝ እጆቼንና እግሮቼን ችክኩ። አጥንተኛ ተቆጠሩ፣ ጠላተኛም በጥላቻ ዐይን ተመለከቱኝ። ለጠቆኝ ተከፋፈሉ፣ ለእጅ ጠባቢም ላይ ዕጣ ተጣጣሉ” አለ (መዝ. 22:14-19)። ኢየሱስ በጌቴሴ ማኔ የቀመሰው ጽዋ፣ ሥጋዊ ስቃዩና መከራው በከፊል ነው። ሌሎችም ይህን ዓይነትን መከራ በመስቀል ላይ ተሰቅለው አልፈዋል። ከሥጋዊ መከራ የበለጠው ኢየሱስ የቀመሰው ሌላ መከራ፣ ከዚያ እጅግ በጣም የከፋ ነው።

ከሁሉም የከፋው ኢየሱስ በነፍሱ ውስጥ የቀመሰው መራራ ጽዋ ነው። ኢየሱስ እንደ ሥጋዊ ሰው ነፍስ ነበረው። ከሰው የሚለየው ግን የእርሱ ነፍስ ከኃጢአት ፍጹም ገጽህ መሆኑ ነው። እንደ ሰው ነፍሱ ትጨንቅ ነበር። የሚያሳዝን ነገር ሲያጋጥመን እኛ ሰዎች ከውስጥ ነፍሳችን ትጨንቅብናለች። ልክ እንደ እኛ የእርሱም ነፍስ ትጨንቃለች። አግባብ ያልሆነ ነገር በሌላውም ሆነ በእኛ ላይ ሲፈጸም ነፍሳችን ትታወካለች። የክርስቶስም ነፍስ ከእኛ የበለጠ ትታወካለች። ጠላተኛችን እኛን ለማጥፋት የተንኮላ ሥራ ሲፈጽሙብን ውስጣችን እንደሚታወከው ሁሉ፣ የእርሱም ከዚያ የበለጠ ይታወካል። የረዳናቸው፣ ያገዝናቸው፣ በጎ ያደረግገላቸው ሰዎች በምስጋና ፈንታ ጠላተኛ ሲሆኑብን ነፍሳችን እንደ ምታገን፣ የእርሱም ከዚያ የበለጠ ያዝናል። በራሱ ላይ የደፋበት የጾታ አክሊል፣ ሥጋውን ወግቶ አቆሰለው፣ ሲሰድቡትና ሲቀልጹበት ግን ነፍ

ሱን ወጋው ሚሰጥር ሥጋው ውስጥ ሰርተዶ በመግባት ካሰቃየው የበ ለጠገ የራሱ የሆኑት ጥለውት ሲሸሹጉ ቅርቤ ናቸው ያላቸው ሲከዱት ሕመሙ የበለጠ እንደተሰጠው ውስጡን ከመጠን በላይ እንዳቆሰለው እርግጠኛ ነን። ጠቢቡ ሰሎሞን ግሌይወት ለመኖር ያለህ ተነቱ ሕመም ሆነ እንድትታዘገ ይረዳል፤ ይህ ተነቱ ከገለህ ግን የተሰጠውን መንፈስ ሆነ ግንግ ሲጠገው አይችልም አለ (ምሳሌ 18:14)።

በጌቴሴግጌ ክርስቶስን ፊት ለፊት የገጠመው በነፍሱ ውስጥ የተሰ ግው ስቃይ ነው። ይህን ዓይነት ሥቃይ ሲሰጠው ነው ኢየሱስ “አባት ሆይ! የሚቻልህ ከሆነ ይህ የመከራ ጽዋ ከእኔ ወዲያ ይለፍህ ነገር ግን እንደ አንተ ፈቃድ ይሁን እንጂ እንደ እኔ ፈቃድ አይሁን” (ማቴ. 26:39) ብሎ እንዲሆን ያደረገው። በነፍሱ ውስጥ ከተሰጠው ስቃይ የከፋ ሌላ ጌታ ችን የቀመሰው መራራ ጽዋ አለ። የደም ላብ እስኪያልጠው ድረስ የተዉነ ቀው ምን እንደሆነ ነብዩ ኢሳያስ ይህ ሁኔታ ከመፈጠሩ ከብዙ መቶ ዓመ ታት በፊት በትንቢት ገልጸታል። “እኛ እያንዳንዳችን ከመንገድ ወጥተው በመሆን እንደ ጠፉ በነች ሆነን ነበር፤ ነገር ግን እግራቸውን እኛ ልንታ ሰለው የሚገባን ቅጣት ሁሉ በእርሱ ላይ እናረ” ይላል (ኢ.ሳ. 53:6)።

**7-ሰ ኃጢአት የሞላበት ጽዋ**

ኢየሱስን ያንገሸገሸው በሥጋው የተሰቃየው ሥቃይ ብቻ ሳይሆን የዓለምን ክፉ ኃጢአት በመጠጣቱ ነው። ያ ጽዋጥ በዚያን ዘመን የነበሩት የዓለም ሕዝብ ብቻ ሳይሆን ወደፊት በሚወለዱትም ሰዎች ክፉ ኃጢአ ትና በደል የተሞላ ነበር። በዚያ ጽዋ ውስጥ በአጠቃላይ የኃጢአትን መር ዛምነቱን፣ በፋቴና ጥልቀቱን ያይ ነበር። ኃጢአት ስንል የሰዎችን ሞራል የጎደለውን ተግባር ብቻ ሳይሆን በሕይወታቸው ጭካኔ የሞላባቸው የሰ ዎችን ደም እንደ ውሃ ያፈሰሱትን ሰዎች ተግባር ስናይ፣ የኃጢአት ጥል ቀቴና ስፋቴን መረዳት እንችላለን።

- ◆ ስድስት ሚሊዮን አይሁዳውያንን ያስፈጀው የሂትለር ኃጢአት፤
- ◆ የብዙዎችን ደም ያፈሰሰ የእስታንሊን ኃጢአት፤

◆ “ካላጳሎ ይልቅ እኔን ለምን አላከበራችሁኝም?” በግለት መቶ ሃምሳ ሺ ሰዎች በአንድ ቀን ያስፈጀው የፈረንሳይ የቻርለስ ዘጠነኛው ኃጢአት፤

◆ በዓለም ዙሪያ ያሉት የቤተኛ አዳሪዎች ኃጢአት፤

◆ በዓለም ዙሪያ ያሉት የነፍስ ገዳዮች ኃጢአት፤ የከሃዲዎች፣ የዛራ ፊዎች፣ በሃሰት ኮሎኖች ኃጢአት የተሞላ ነበር።

ኢየሱስ ከላይ በዘረዘርናቸው ክፉና መራራ ኃጢአቶች የተሞላውን ጽዋ መጠጣት ነበረበት።

ሰው የራሱ ኃጢአት፣ በደልና መታለፍ ሲከብደው ይችላል። እስቲ እናስብ የዓለም ኃጢአት ሁሉ በእኛ ላይ ቢሜን ምን ያህል ከብደቱ ይሰጠን ይሆን? ኢየሱስ በጌቴሴግጌ የተሰጠው ጭንቀት በሥጋው ላይ ስለሚደርስበት መከራና ስቃይ ብቻ ሳይሆን፣ የዓለም ኃጢአት ሁሉ በእርሱ ላይ ስለተሜነበት ነበር። የዓለም ኃጢአት በእርሱ ላይ ቢሜን እየከበ ደው ሲመጣ ነው ኢየሱስ ወደ አባቱ “አባት ሆይ! የሚቻልህ ከሆነ ይህ የመ ከራ ጽዋ ከእኔ ወዲያ ይለፍህ ነገር ግን እንደ አንተ ፈቃድ ይሁን እንጂ እንደ እኔ ፈቃድ አይሁን” ብሎ የሆነው (ማቴ. 26:39)። እግዚአብ ሔርም ኢየሱስ ጽዋውን ሳይጠጣው እንዳያልፍ ያላደረገው፣ ዓለም ከነኛ ጢአቱ እንዳይጠፋ ስለ ፈለገ ነው። ጽዋውን ልዩ የሚያደርገው የእኛን የክፉዎችንና መዳን የማይገባንን ሰዎች ኃጢአት ጭምር የያዘ በመሆኑ ነው። ነብዩ ኢሳያስ በመከራ ውስጥ ስለሚያልፈው ኢየሱስ ሲናገር፣ “እኛ ልንሸገመው የሚገባን መከራና ሕግም እርሱ ተሸገመ፤ ይህም በእርሱ ላይ የደረሰበት ግርፋትና መከራ ሁሉ ከእግዚአብሔር የተላከ ቅጣት እንደሆነ አድርገን አሰብን። ይሁን እንጂ እርሱ ተወጥቶ የቆለው ስለ ኃጢአታችን ሲሆን፣ በመገረፍ የደቀውም እኛ ስለገደምንው በደል ነው፤ እርሱ በተቀበለው ቅጣት እኛ ሰጠን አገኘን፤ እርሱም በመቆሰሉ እኛ ተፈወስን” ይላል (ኢ.ሳ. 53:4-5)። ሐዋርያው ጳውሎስም “ገርስቶስ ስለ እኛ እንደ እርግጥን ሆኖ ከሕግ እርግጥን ዋጀን...” ይላል (ገላት. 3:13)።

7-ሐ በእግዚአብሔር ቁጣ የተሞላ ጽዋት

በመስቀሉ ላይ የተንጠጠለውን ክርስቶስ እግዚአብሔር ያየው እንደ ልጁ ሳይሆን የእኛን እርግጥን በሥጋው እንደተሸከመ ነው። ጻድቅ የሆነው እግዚአብሔር ስለ ዓለም ኃጢአት የሚከፍለውን ሞጋ ኢየሱስ ለብቻው እንዲወጣው ፊቱን ከእርሱ አዞረበት። “ኤሎሂ! እሎሂ ለግ ሰብቀተኒ... አምላኬ! አምላኬ! ለምን ተውከኝ” ብሎ የሮኸው ለዚህ ነው። በኃጢአት ላይ ከፍተኛ ቁጣ ስለነበረው ክርስቶስ የዓለምን ኃጢአት በሥጋው በመሸከሙ እግዚአብሔር ከልጁ ፊቱን አዞሮ ነበር። በጌቱ ሴጫ ሊጠጣው የተዘጋጀው ጽዋ በእግዚአብሔር ቁጣ የተሞላ ነበር። በጌቱ ሴጫም ሆነ በመስቀል ላይ ክርስቶስን ትቶት ያልሄደው የጨለማው ገዢ የሆነው ሰይጣን ብቻ ነው። ከመስቀሉ እንዲወርድ በመፈተን ከፍተኛ ጥረት አድርጓል። “የእግዚአብሔር ልጅ ከሆንክ ከመስቀል ውረድና ራስህን አድን” ብሎ ሀሳብ አቅርቦለት እንደነበረ ቀደም ሲል ተመልክተናል። ይሁን እንጂ ያለመስቀል ደገነት እንደሌለ የሚያውቀው ጌታ የዓለም ሕዝብ ከኃጢአቱ ለዘላለም እንዳይጠፋ አልተሸነፈለትም።

7-መ በምሕረት የተሞላ ጽዋት

በጌቱ ሴጫም ሆነ በመስቀሉ ላይ የነበረውን ለመሞት የተዘጋጀውን አዳኞችን ነፍሱን የሞላው እንድንገር ነበር። ያም እግዚአብሔር አብ ዓለምን ከኃጢአት ለማዳን የነበረው ሀሳብ ነው። ኢየሱስ “የአንተ እንጂ የእኔ ፈቃድ አይሁን” ብሎ ወደ አባቱ ሲጸልይ የሰዎች ከኃጢአት መዳን የእግዚአብሔር ፈቃድ እንደሆነ ያውቅ ነበር። በኃጢአት በመከራ የተሞላውን ጽዋ ሲመለከት የሚዘገንን ቢሆንም ለመጠጣት እንዲወስን ያስቻለው ክርስቶስ ለኃጢአተኞች የነበረው ፍቅር ነው። ቅዱሱ እግዚአብሔር ኃጢአትን ይቅር የሚለው በልጁ የመስቀል ሞት ብቻ እንደሆነ ያውቃል። ራሱን ለእግዚአብሔር ፈቃድ አሳልፎ በመስጠት ለኃጢአተኞች ያለውን ፍቅር ገለጸ። ጽዋው ልጁን እስከ ሞት ድረስ ያስጨነቀው መሆኑን ቢያውቅም እግዚአብሔር ጽዋውን እንዳይጠጣ አላስወገደለትም። ጽዋው በውርደት በኃጢአት በመከራ በበደለኛነት

ሰሜትና በቁጣ የተሞላ እንደሆነ ያውቃል። እግዚአብሔር ለኃጢአተኞች ካለው ፍቅር እንዲሁም ኃጢአትን እጅግ በጣም በመጥላቱ ምክንያት ጽዋውን እስከ መጨረሻው ጭልጥ አድርጎ እንዲጠጣው ፈቀደ።

እኔና እናንተ ስለ ኃጢአተኞች ያለን አመለካከት ምን ዓይነት ይሆን? ወደ ጌታ ቀርቦን “ጌታ ሆይ! ኃጢአቱን ሁሉ ይቅር በልልኝ” ብለን ስንሞኽ “እሺ!” እንደሚለን በምን እናውቃለን? ልጁ በስቃይ ላይ ሆኖ “ይህን ጽዋ እንዳልጠጣው ገለል አድርግልኝ” ብሎ ሲጠይቀው “እሺ!” ካላለው እኛን እንዴት “እሺ!” ይለናል? እኛ ከልጁ እንበልጥበታለን እንዴ? ልጁ የደም ላብ ሲያልበው እያየ ውስጡ ካልተንቀሳቀሰ የእኛን ጩኸት ይሰማል ብለን እንዴት መገመት እንችላለን? ብለን መጠየቃችን አይቀርም። እግዚአብሔር ለእኛ ያለውን ታላቅ ፍቅር ፈጽሞ መዘንጋት የለብንም። ክርስቶስ ስለ እኛ ኃጢአት መራራ የሆነውን ጽዋ የጠጣ መሆኑን አምነን ከተቀበልን በትህትና ተሞልተን በመስቀሉ ሥር ተንበርክክን ከጸለይን ኃጢአተኞችን ለዘላለም ይቅር እንደሚለን በቃሉ ውስጥ አረጋግጣለን። የእግዚአብሔር ቅድስና በመስቀሉ እኛን ከኃጢአተኞች ነጻ ለማውጣት ብቃት እንዳለው እናውቃለን። ሀቀኛነቱና ለትክክለኛ ፈራጅነቱ የሚጠይቀውን ሁሉ ያሟላል። ለዚህ ነው ያለመስቀል ደህንነት የለም ያልነው።

ክርስቶስ ስለ እኛ ኃጢአት ሲል በመስቀል ላይ ተሰቅሎ ዕዳችንን የከፈለን መሆኑን በሰፊው ተመልክተናል። አሁን ደግሞ ሀሳቡን የበለጠ ለመረዳት ለየት ባለ መልክ እንመልከተው። ለምሳሌ፣ አንድ ዓይነት ወንጀል ብንሠራ ተይዘን ወህኒ ቤት መጣላችን አይቀርም። ወህኒ ቤት የምንገባው በሠራነው ወንጀል ምክንያት ነጻነታችንን ተገፍፈን በሀፍረትና በውርደት ተሞልተን ነው። ወንጀለኞች በመሆናችን ምክንያት በር ተዘግቶብን ነጻነታችንን አጥተን አንድ ትንሽ ክፍል ውስጥ እንቆያለን። የተወሰነብን የእስራት ዘመን ሳንጨርስ እንወጣም። ልክ እንደዚሁ ኃጢአት ለሰር፣ በመከራና በሀፍረት ውስጥ ይጥለናል። ከኃጢአት እስራት ነጻ መሆን የምንችለው የተወሰነብንን ቅጣት ስንጨርስ ብቻ ነው። ቅጣ

ቴም፤ “የኃጢአት ዋጋ ሞት ነው” (ሮሜ 6:23) ስለሚል፤ ቅጣታችን ሌላ ነገር ሳይሆን ሞት ነው።

ስለዚህ የተወሰነብንን ቅጣት ለመፈጸም፤ እኛ ወይም ከእግዚአብሔር የተላከ ሌላ ሰው በእኛ ምትክ ሆኖ የግድ መሞት አለበት። ያለሞት ከእስራታችን ነጻ መሆን አንችልም። ለዚህ ነው የዕብራውያንን መጽሐፍ የጻፈው ሰው “ደም ሳይፈሰ ስርየት የለም” ያለው። ስለሆነም፤ ኢየሱስ ዙፋኑንና ክብሩን ሁሉ ጥሎ፤ ከሞት ቅጣት ነጻ እንድንሆን፤ በእኛ ምትክ በመሞት፤ የሞት ዕዳችንን ከፍሎ ነጻ አወጣን። ክርስቶስ ስለ እኛ ስለሞተ፤ ከእርሱ ጋር ሕብረት ከፈጠርን፤ አርጌው እኛነታችንም ለኃጢአት አብሮ ይሞታል። ያንን ለማሟላት ነው ኢየሱስ በቀራንዮ ተራራ ላይ በመስቀል ላይ ተሰቅሎ የሞተው። ኢየሱስ ሲሞት፤ እኛም ለኃጢአት የሞትን ሆንን። ከዚህ በኋላ ከእርሱ ጋር ሕብረት ከፈጠርን፤ በክርስቶስ አማካኝነት ነጻነታችንን እናገኛለን።

ጳውሎስ ከሕይወቱ መጨረሻ ላይ ደርሶ፤ ወደ ኋላ መለስ ብሎ ያለ ፈበትን ሕይወት ለመመርመር ዕድል አገኘ። በኖረው ኑሮ፤ ባላለፈው ሕይወት ቅር አልተሰኘም። የሚሰማውን ሲገልጽ፤ “ጦርነትን በመልካም ተዋግቻለሁ” ይላል። የክርስትና ሕይወት ጦርነት ያለበት መሆኑና እርሱም ጥሩ አድርጎ የተዋጋ መሆኑን አልሸሸገም። ጦርነቱም ከሥጋና ከደም ጋር ሳይሆን፤ ከሰይጣንና ከክፉ መናፍስት ጋር ነበር። ጳውሎስ ከወንጌል ጠላቶች ጋር መዋጋት ነበረበት። ጠላቶቹ ለክርስቶስ ያለውን ታማኝነት ያውቃሉ። ስለዚህ ባላቸው ኃይል፤ ባላቸው ዘዴ ሁሉ እየተጠቀሙ የወንጌሉን ሥራ ለማደናቀፍ ከፍተኛ ጥረት ያደርጉ ነበር። ይሁን እንጂ፤ አልተሸነፈላቸውም። የእኛስ ሕይወት ምን ይመስላል? ዋጋ ያስከፍለናል ብለን በመፍራት ክርስቲያን መሆናችን እንዳይታወቅብን የድብብቆሽ ሕይወት እንኖር ይሆን? በውጊያ ውስጥ፤ በጦርነት ውስጥ ሰላፍን፤ ጳውሎስ “ጦርነትን በመልካም ተዋግቻለሁ” እንዳለው እኛም ማለት እንችል ይሆን? ጦርነትን በመልካም ያልተዋጋን እንደሆነ ደግሞ “የጽድቅ አክሊል ይጠብቀኛል” ማለት አንችልም። ዛሬ የክርስትና ሃይማኖት፤ የእግዚአብሔርን ጸጋ ዋጋ የማያስከፍል፤ ርካሽ አድርገን እንዳንወስ

ደው፤ ለሌሎችም “የክርስትና ሃይማኖት” በሳቅና በጨዋታ እንደሚገኝ አድርገን እንዳናስተምር መጠንቀቅ አለብን።

አንዳንድ የዘመኑ ክርስቲያኖች ከጌታ ጋር የተቀራረቡ ግንኙነት እንዳላቸው፤ የቅድስና ሕይወት የመኖር ምልክታቸው፤ ስለ ክርስቶስ ሲሉ መከራ መቀበላቸው፤ የመስቀል ሞት መሞታቸው አይደለም። እንደነዚህ ዓይነቶቹ በእነርሱ አስተያየትና እምነት የተባረኩ ሳይሆኑ፤ የተረገሙ ናቸው። እግዚአብሔር የተትረፈረፈ ብልጽግና የሚሰጥ፤ አመቻችቶ የሚያስቀምጥ እንጂ፤ የመከራ፤ የሰደትና መራራ የሆነ የሞት ጽዋ እንድንጠጣ የሚፈቅድ ነው የሚለውን እምነት መቀበል የሚያቅታቸው ናቸው። በዕድሜያቸው ገና ወጣት የሆኑት እንኳን ሳይቀሩ ብዙዎች ደግሞ ችግር እንደ ወሃ አፍሰሰው ያስተላለፉልንን ወንጌል፤ ከእነርሱ የተቀበል ነውን ንጹህ ወንጌል ሳንሸቃቅጥ ለሚቀጥለው ትውልድ ልናስተላልፍ ሲገባን፤ ለክርስትና እምነት ሲሉ ብዙዎች እንደሞቱለት እኔና እናንተም ልንሞትለት ሲገባ፤ ሽቃቅጠን ዋጋውን አርክሰነው ይሆን? በብርጅ በምችት፤ በቆሳቁሳዊ ነገር ሽቃቅጠነው ይሆን? ወደድንም ጠላንም፤ በዚህ ምድር ላይ ዘለዓለም ስለማንኖር፤ አንድ ቀን የሕይወታችን ዘመን ማክተሙ አይቀርም። ወንጌሉን መጠቀሚያ አድርገን ምንም ያህል በምችት ብንኖርም፤ አንድ ቀን ሰውነታችን መጨማደዱ፤ መበሰብሱና መድከሙ የማይቀር ነው። የቀድሞዎቹ ክርስቲያኖች ሕይወታቸውን መስዋዕት አድርገው ሰላፍናቸው ጌታ ሲሉ፤ ሥጋቸው በእሳት እንዲቃጠል፤ በእንበሶች እንዲበጫጨቅ ራሳቸውን አሳልፈው መስጠታቸውን እየሰማን ነው። እኔና እናንተ ግን፤ ለሚበሰብሰው ምድራዊ ነገር ስንል ራሳችንን አሳልፈን መስጠታችን፤ እንዴት ያሳዘናል? ለመሆኑ እርሱ ፊት ስንቀርብ ምን ይዘን እንቀርብ ይሆን? እርሱስ ምን ይለን ይሆን? እኛስ ምን እንለው ይሆን? ደህንነት እርግጥ ነው እኛ በምንከፍለው ዋጋ የሚገኝ ሳይሆን፤ ጌታችን ራሱ በከፊለልን ዋጋ እንደሆነ እናውቃለን። ይሁን እንጂ፤ “መስቀሉን የማይዘገ፤ በኋላይም የማይከተለኝ ለእኔ ሲሆን አይገባውም” ስለሚል፤ መስቀል የሌለበት የክርስትና ሕይወት ለመኖር አንሞክር።

# 2

## ያለመስቀል ደቀ መዝሙርነት

“መስቀሉን የማይዝገግ በኋላዬም የማይከተለኝ ለእኔ ሊሆን አይገባውም”  
(የማቴ. 10:38)

ኢየሱስ እንዲከተሉት ደቀ መዛሙርቱን ሲጠራ “የአባባ ምንጣፍ አነጥፍላችኋለሁ፤ የጠየቃችሁኝን ሁሉ አደርግላችኋለሁ” ብሎ ሳይሆን “ኑና መስቀሌን ተከተሉኝ” በማለት ነበር። እርሱን መከተል መስቀል መሸከምን፤ የመስቀል ሞት መሞትን፤ በመከራ ውስጥ ማለፍን የሚጠይቅ መሆኑን ከማንም አልሸሸገም። ኢየሱስ ተከታዮቹን ለማብዛት ሲል እርሱን መከተል ትልቅ መስዋዕት የሚጠይቅ መሆኑን ሳይናገር የሚያስከፍለውን ከፍተኛ ዋጋ ሳይገልጽ እውነቱን ሸፍኖ፤ ወይም ደብቆ ማንንም አባብሎ አይጠራም። እንዲከተሉት አባብሎ በመጥራት ፈንታ በግልጽ “እኔ ጋር መሄድ የሚፈልግ በመጨረሻ ከብሬን መካፈል የሚወድ ሰው፤ መጀመሪያ የሞቴ ወይም የመስቀሌ ተካፋይ መሆን አለበት” በማለት በቅድሚያ በግልጽ ተናግሮ ነው። ጴጥሮስና እንድር ያስን (ማቴ. 4:18-10)፤ እንዲሁም ያዕቆብና ዮሐንስን (ማቴ. 4:21) ሲጠራ “ፈቃዳችሁ ነው ወይ?” ብሎ ሳይሆን “ተከተሉኝ” የሚል ግልጽ የሆነ ትዕዛዝ ሰጥቷቸው ነበር (ዮሐ. 1:43)። ኢየሱስ እንዲከተሉት ማንንም ተለማምጦ አልጠራም። ለምሳሌ፦

- በወንዙ ዳር ያገኛት ያጅ አመንዝራዋ ሳምራዊቷን፤
- በሊቅነቱ ትዕቢት ይታይበት የነበረው ኒቆዲሞስን፤
- እንዲሁም በሃይማኖታቸው ይመጸደቁ የነበሩትን ፈሪሳውያንን፤

“የእግዚአብሔር መንግሥት ቀርባለችና ንስሀ ግቡ” ብሎ ማስጠንቀቂያ በመስጠት እንጂ አባብሎ ሲጠራቸው እናይም። ኢየሱስ ባለጸጋውን ወጣት “...ያለህን ሸጠህ ተከተለኝ” ሲለው፤ ባለጸጋው ፈቃደኛ አለመሆኑን ሲገልጽ “እንግዲያውስ ሁሉን ሸጠኸ ለድሃ ሰጥተህ እኔን መከተል ከባድ ከሆነብህ፤ ግድ የለም ግማሹን ለራስህ አስቀርና ግማሹን ሸጠህ ለድሆች አከፋፍልና ና!” በማለት ኢየሱስ ከዚያ ወጣት ባለጸጋ ጋር አልተደራደረም።

### 1. ደቀ መዝሙርነት መስቀሉን መሸከም ይጠይቃል

ግሪክ በነበሯት ፈላስፋዎቿ የምትደነቅበት ዘመን ነበር። ወጣቱ ፕሉቶ በአቴንስ ከተማ ብሩህ አዕምሮ የነበረውን ሶቅራጥስን በገባበት ቦታ ሁሉ እየገገጠ በየአደባባዩ ሁሉ እየሰረ በቅርብ ሆኖ ይከተለው ነበር። የደቀ መዝሙርነት ጅምራ በዚህ ዓይነት ነው። ሶቅራጥስ መጽሐፍ አልጻፈም። ደቀ መዛሙርቱ (ተከታዮቹ) ሁልጊዜ አብረውት ስለሚሆኑ፤ ከአቶ የሚፈልቀውን የፍልስፍና ቃል አንድም ሳያመልጣቸው በጥንቃቄ ያዳምጡ ነበር። በቅርብ ሆነው የሚያደርገውን ያዩ፤ የሚናገረውን ይሰሙ ነበር። ከጥቂት ጊዜ በኋላ፤ የሶቅራጥስ ተማሪ (ደቀ መዝሙር) የሆነው ፕሉቶ፤ ሳይንስና ፍልስፍና ለቀጣዩ 900 ዓመታት ብዙዎች ሊማሩ የሚችሉበትን አካዳሚ አቋቋመ።

ኢየሱስም የእግዚአብሔርን መንግሥት ለማስፋፋት ደቀ መዛሙርቱን ከላይ ባየው ሁኔታ ያሰለጥን ነበር። ደቀ መዛሙርቱ ለሦስት ዓመት ተኩል ያህል በቅርብ ሆነው ይከተሉት ነበር። የሚሰብከውን ይሰሙ፤ የሚያስተምረውን በቃላቸው ያጠኑ ነበር። እንዲሁም የሚያስተምረውንና የሚሰብከውን በዕለታዊ ሕይወቱ ሲኖርበት በቅርብ ሆነው ያዩ ነበር። ወደ አባቱ ከሄደ በኋላ ደቀ መዛሙርቱም ክርስቶስ ያስተማራቸውን ትምህርት ለሌሎች ማስተላለፍ ጀመሩ፤ እርሱ እንደኖረው እንዲኖሩ፤ እርሱ ያስተማረውን እየታዘዙ እንዲኖሩ ብዙዎቹን ያደፋፍሩ ነበር። ደቀ መዝሙርነት በመምህሩና በተማሪዎቹ መካከል ቅርብ ግንኙ

ነትን ይጠይቃል። ተራርቆ በመኖር ደቀ መዝሙር መሆን አይቻልም። ደቀ መዝሙሩ ከመምህሩ ያገኘውን ዕውቀት (ፍልስፍና)፣ ለሌሎች ተማሪዎቹ በማስተላለፍ ራሱን ማባዛት አለበት።

ደቀ መዝሙርነት “ለራስ መሞትን”፣ ሙሉ በሙሉ ለእግዚአብሔር ተሰ ጥቶ መኖርን ይጠይቃል። ኢየሱስ ደቀ መዛሙርቱን፤

- ገዢዎ ለመጣ የሚረዳህ ግንም ቢኖር ራሱን ይካድ፤ መስቀሉንም በየሰዓቱ ተሸክሞ ይከተለኝ፤ ምክንያቱም ነፍሱን ሊያድናት የሚረዳህ ሁሉ ያጠፋታል፤ ነፍሱን ስለ እኔ ገዡ የሚያጠፋት ግን ያድናታል” አላቸው (ሉቃ. 9:23-24)።

### 2. እኔና እናንተ መስቀል የምንለው ምን ይሆን?

ኢየሱስ ተከታዮቹ ምን ማድረግና ምን መሆን እንዳለባቸው ሲገልጽ፣ “መስቀሉንም የማይዝገ፣ በጳጳሩም የማይከተለኝ ለእኔ ሊሆን አይገባውም” አለ። ለመሆኑ “መስቀል” ምንድነው?

- ❖ ሮማውያን ከፍተኛ ወንጀል የፈጸመውን ሰው በሞት የሚቀጡበት በእንጨት የተሠራ ይሆን?
- ❖ በወርቅጥ በነሀስ ወይም በብር የተሠራ አንገታችን ላይ የምናንጠለጠለው ጌጥ ይሆን?
- ❖ “መስቀል” ሰው በራሱ ኃጢአት ምክንያት የሚቀምሰው የመከራ ጽዋ ይሆን? ለምሳሌ ከጋብቻ ክልል ውጪ ሆኖ ዝሙት በመፈጸም በአባለ ዘር በሽታ ተይዞ የሚሰቃይ ክርስቲያን፣ “ይሄ በሽታ መስቀሌ ነው” ማለት ይችላል?
- ❖ አግኝ ክርስቶስን በመከተሉ፣ ለጌታው ፍጹም ታዛዥ በመሆኑ በቅድስና ሕይወቱን በመምራቱ ምክንያት የሚቀምሰው መከራና ስቃይ፣ ያ “መስቀል” ነው። በመታዘዝ ጎዳና ላይ ሁልጊዜ መስቀል እንዳለ’ የታወቀ ነው።

❖ መስቀላችን ስለ ክርስቶስ ስንል የሚደርሰብን መጠላት መገፋት፣ ወይም በድህነት መሰቃየት፣ መጎሳቆል ሊሆን ይችላል።

❖ መስቀላችን ስለ ክርስቶስ ስንል የሚደርሰብን ስደትና መከራ ሊሆን ይችላል።

### 3. መስቀላቸውን በደስታ የተሸከሙት

መስቀላቸውን ተሸክመው ጌታን በደስታ የሚከተሉ ቁጥራቸው ትንሽ ይሁን እንጂ፣ የሉም ማለት አይደለም። ዛሬ ወንጌል ለብዙዎች የሚደርሰው በታማኝነት መስቀላቸውን ተሸክመው በሚያገለግሉ ጥቂት አገልጋዮች ነው። ስለ እነርሱ እግዚአብሔርን እናመሰግናለን። መስቀሉን መሸከም መራራ ጽዋ የሚያስጠጣ ቢሆንም፣ ሳያገረመርሙ መስቀላቸውን በአግባቡ ተሸክመው የክርስትና ሕይወታቸውን የሚኖሩ አሉ። አንድ ጊዜ ጆን ዌስሊ በጣም የታመመች አንዲት ሴት ለመጠየቅ ሄዶ ያጋጠመውን ሁኔታ ሲጽፍ እንዲህ አለ።

“ዛሬ አንዲት በጣም የታመመች ሴት ለመጠየቅ ሄድኩ። ይህኛ በሀመም አልጋ ላይ የነበረችው ሴት በብዙ መከራ ውስጥ ያለፈች ነች። ከቤተሰቧ በአጭር ጊዜ ውስጥ ሰባቱን በሞት ያጣች ሴት ናት። በቅርቡ ደግሞ በጣም የምትወደው ባዲ በባህር ላይ ሲጓዝ መርከቡ ባሕሩ ውስጥ ሰጥሞ ሞተ። የዚህችን ሴት ታሪክ፣ የደረሰባትን መከራ ሁሉ ስታወራ ከሰማሁ በኋላ፣ “ይህን በመሰለ ልዩ ልዩ መከራ ውስጥ ስታልፈ በውስጥሽ በእግዚአብሔር ላይ ምሬት አልተፈጠረም?” ብዬ ጠየቅኳት። እርሷም ፈገግ ብላ እንዲህ አለችኝ፣ በእግዚአብሔር ፈቃድ ውስጥ በሆነው ነገር እንዴት መራራ መሆን እችላለሁ? የእኔ ናቸው የምላቸውን ሁሉ ወሰዶ አጠገቡ ቢያኖራቸው፣ ግድ የለም። ለእኔ እንደሆነ ሁልጊዜ እርሱ ራሱ አለልኝ። በከፋውም ሆነ

በደጉገ ወይም ሁልጊዜ እንደወደውና እንዳመሰግነው አስተም  
ሮኛል አለችኝ።”

እግዚአብሔር በመከራ ውስጥ እኛን በማሳለፍ ሊያስተምረን የሚፈልገውን ቁም ነገር ለመማር በፈቃደኝነት ራሳችንን ሙሉ ሙሉ መስጠት አለብን። ዓላማውን በሕይወታችን እንዳይፈጽም በመከላከል ፈንታ የፈቀደውን እንዲያደርግ በማንኛውም ነገር ሁሉ እንተባበረው ይህንን ሰናደርግ የምናልፍበትን መከራና ችግር አቃለን ማየት አለብን ማለት አይደለም። ከእግዚአብሔር እጅ የሚሰነዘርልንን ክፉም ሆነ ደግ ነገር በመቀበል ሊያስተምረን የሚፈልገውን ሁሉ በደስታ መማር አለብን። ከላይ ታሪካን የሰማናት ሴት በሕይወቷ ይህንን እውነት የተለማመደች ትመሰላለች። አንዳንድ ጊዜ እግዚአብሔር በሕይወታችን ምን ለማድረግ እንዳሰበ በግልጽ የሚታየን ጊዜ አለ። በዚህ ወቅት ሊያስተምረን የሚፈልገውን ነገር በትህትና ተቀብለን በተግባር ላይ ልናውለው ይገባል። በሌላ ጊዜ ደግሞ እግዚአብሔር በሕይወታችን ምን ለመሥራት እንዳሰበ ፈጽሞ የማይታየንና የማይገባን በውስጣችን አንዳንድ ጥያቄ የሚፈጠርበት ጊዜ አለ። በነዚህ ጊዜያትም እግዚአብሔር በጎ የሆነውን ነገር በሕይወታችን ይሠራል ብለን በማመን ሊያስተምረን የመረጠውን ነገር ለመማር ፈቃደኞች መሆን አለብን።

ጊዜው 1967 ዓመተ ምህረት (አ.ኤ.አ.) ሲሆን ሁኔታው የተፈጠረበት ሥፍራ ገደብ ነው። ባለ ታሪክ የሆኑት ሴት የሰማንያ ዓመት ዕድሜ የሆናቸው አሮጊት ናቸው። እኚህ ብዙ የልጅ ልጆች ያሏቸው ሴት ብዙ ዓመት ሽባ ሆነው የኖሩ በእግራቸው የማይራመዱ አሮጊት ናቸው። ክርስቲያኖችን የሚያሳድዱ ሰዎች እንደ ቀን እኚህን ሴት በሚገፉ ተሽከርካሪ ወንበር (wheel Chair) ላይ አድርገው እየገፉ ወደ ከተማው መሀል ብዙ ሕዝብ ከሚተላለፍበት ትልቅ አደባባይ አመጧቸው። መሳቂያና መቀለጃ እንዲሆኑ ጸጉራቸውን በግማሽ ላጭተዋቸዋል። ፈታቸውን ቀለም ቀብተዋቸዋል። ኢየሱስ ሲሰቀል ሲወሰድ መስቀሉ ላይ “የአይሁድ ንጉሥ” የሚል ጽሁፍ እንደተደ

ረገበት በእኚህም አሮጊት እንገት ላይ የጽሁፈት ምልክት ተንጠልጠል። ደወል ሲደወልላቸው “ክርስቲያን ነኝ...” ብለው በኃይል ሮሻው እንዲናገሩ ያስገድዷቸው ነበር።

የእኛ ሴት ወንጀል ሌላ ነገር ሳይሆን ክርስቲያን መሆናቸው ነበር። ለአሳዳጆቻቸው የወንጀለኛ መጠሪያ ስም ይምሰል እንጂ ለእኛ ሴት ግን የግዕድ ስምቸው ነበር። በዚህ ዓይነት እኛን አሮጊት ሴት በአደባባይ መሳቂያ ሲያደርጓቸው የተመለከቱ ትናንሽ ልጆች ለሴት የጥበግም አገዛው ይህን የሚያደርገውን ወታደር እግር ላይ ተጠምጥመው ይህን አሰከረ የሆነ የግፍ ሥራውን እንዲያቆም አጥብቀው ለመትት። እኛ አሮጊት ግን ልጆቻችን ተቆጥተው “ምን ግድረጋችሁ ነው? ልመናችሁን አቆሙ። በዚህ ዓይነት በመንደሪ ላሉት ሰዎች ለመመስከር ዕድል አገኛለሁ። ይህን ዓይነትን ዕድል ለማግኘት በግም ብዙ ዓመት ጠብቄአለሁ” አሉ።

እንዴት የሚያስደንቅ ታሪክ ነው? እኛ እሮጊት ስለ ክርስቶስ ስም መቀለጃ መሆናቸው “እኔ ክርስቲያን ነኝ” ብለው በአደባባይ መጮኻቸው እንደ ክብር እንጂ እንደ ውርደት አድርገው አላዩትም። የመመስከሪያ ዕድል እንጂ እንደ ውርደት አድርገው አልተቀበሉትም። እኛ አሮጊት ሴት ስለ ክርስቶስ መቀለጃ መሆን ከዚህም የከፋ መከራ መቀበል የክርስቶስ ለመሆናቸው ግረጋገጫ ሆነላቸው። እንዲሁም ለጎ ረቡቶቻቸው የሚመሰክሩበት ምክንያት ስለሆናቸው የተቀበሉት በማጉረም ለሆነ በታላቅ ደስታ ነበር። እኛን እንዲህ ዓይነት ዕድል ሊያጋጥመን የምንቀበለው እንዴት ይሆን? የሚሰማን ስሜት ምን ዓይነት ይሆን? በክርስትናችን እንከራብታለን ወይስ እናፍርበታለን? በአደባባይ እናውጀዋለን? ወይስ አፍረንበት እንደብቀዋለን?

በጥንት ዘመን ኃይለኛና ገናናው የሮም ንጉሠ ነገሥት ቤተ ክርስቲያንን ከሥራ ነቅሎ በመጣል ሊያጠፋት ቢሞክርም እግዚአብሔር የመሠረታት በመሆኗ ሊያጠፋት አልቻለም። ክርስቲያኖች ለትግል የሚገቡ

በት የጦር ሚሳጥ ሌሎች ታጋይ ወታደሮች የሚመለመሉበት እንጂ፤ ክርስቲያኖች ጠላቶቻቸውን የሚዋጉበት ቦታ አይደለም። ቤተ ክርስቲያን የርምን ኃይለኛ መንግሥት የተቋቋመችበት በጦር ኃይል ሳይሆን፤ በመከራ ውስጥ በመታገድ ብቻ ነው። ቤተ ክርስቲያን ለአንዴ ብቻ ሳይሆን፤ ...አሁንም፤ ...አሁንም፤ ለመሰቃየት ፈቃደኛ ነበረች። በመጨረሻ ግን አሸናፊነቷን ታረጋግጣለች። በመታገስ ነፍሷን ታድናለች። ወደ ድል ለመድረስ ዓለም ኃይልን፤ አምባገነን፤ ሥልጣንን በመጠቀም ወይም በማሳየት ነው። ክርስቲያን ግን ራሱን የሚከላከልበት መልሶ በመውጋት ሳይሆን ታግሶ በማለፍ ብቻ ነው። ለዚህ ነው በታላቅ ስደት ዘመን ውስጥ የነበሩት ክርስቲያኖች ሊያጠፏቸው የተነሱባቸውን ጠላቶቻቸውን ለመቋቋም የፖለቲካ ድርጅት ሲያቋቁሙ፤ የወገቸውን መልሰው ለመውጋት፤ ወይም መብታቸውን ለማስከበር ምንም ዓይነት ጥረት ሲያደርጉ ያላየናቸው። አማኝ በዚህ ዓለም ውስጥ ሁሉን ነገር ቢያጣጥ ነፍሱን ግን ያተርፋል። መከራ ለገጸ ባሕሪው ጥሩ መሠረት ይሆንለታል። ወርቅ በእሳት እንደሚጠራ፤ መከራም የአማኞችን ልብ ያጠራል።

ከሐዋርያት ዘመን ጀምሮ ይኸውም ከ54 ዓ.ም እስከ 305 ዓ.ም (እ.ኤ.አ) ድረስ፤ የተለያዩ ትላላቅ ስደቶች በሮማ ግዛት ውስጥ በሚኖሩ ክርስቲያኖች ላይ ተነስቶ እንደነበረ የቤተ ክርስቲያን ታሪክ ይመሰክራል።፤ እነዚህ ታሪክ ያደነቃቸው፤ በታላቅ መከራ ውስጥ ያለፉ አማኞች አብዛኛዎቹ ታላላቅ የቤተ ክርስቲያን መሪዎች ብቻ ሳይሆኑ፤ ተራ ምዕመናን ናቸው። ይህንን እውነት ስናውቅ፤ የእነዚህ ሰዎች ድፍረትና ቆራጥነት እጅግ በጣም ያስደንቀናል። እንደ እኔና እንደ እናንተ ሥጋና ደም የለበሱ ተራ ሰዎች ከሆኑ፤ “ሕይወታቸውን አሳልፈው ለመስጠት ይህን ዓይነት ድፍረትና ቆራጥነት ማግኘት የቻሉበት ምክንያት ምንድነው?” ብለን መጠየቃችን አይቀርም።

ስለ እነዚህ ሰዎች በጣም እርግጠኞች የሆንንበት አንድ ነገር ቢኖር፤ ሕይወታቸውን አሳልፈው እስከ መስጠት ድረስ ጌታ ኢየሱስን እጅግ በጣም የሚወዱት መሆናቸውን ነው። ጌታ ኢየሱስ “መስቀሉን የማይዘገቡ በታላቁም የማይከተሉኝ ለእኔ ሊሆን አይገባውም” ብሎ የተናገረውን

በሕይወታቸው ኖረው ያሳዩ ናቸው። መስቀላቸውን ተሸክመው፤ የመስቀሉን ባለቤት እስከ መጨረሻው ድረስ የተከተሉ ናቸው። እኛ እርሱን ለመከተል ውሳኔ ያደረግን፤ ጌታ ኢየሱስ የራሱን መስቀል አስቀድሞ እንደ ተሸክመው እኛም የራሳችንን መስቀል የመሸከም አቅም ይኖረን ይሆን? የእርሱ ደቀ መዛሙርት ለመሆን ከወሰንን፤ በቅድስና ከእርሱ ጋር ተቀራርቦን መኖርን ከመረጥን፤ ከመስቀል ነጻ ሆንን ልንከተለው እንደ ማንችል ማወቅ አለብን። ይህ የክርስትና ጉዞ መስቀል ያለበት ጉዞ ስለ ሆነ፤ የመጨረሻውን ትርፍ ተምንን፤ ራሳችንን በደንብ ማዘጋጀት አለብን።

የመጀመሪያውን የመስቀል ጽዋ የቀመሰው፤ የቤተ ክርስቲያን ራሳ የሆነው ኢየሱስ ክርስቶስ ነው። ከእርሱ በኋላ በሮማ ግዛት ውስጥ፤ በተለያዩ የሮማ ነገሥታት እነሳሽነት ታላላቅ የክርስቲያኖች ስደቶች ተፈጽመዋል። በዚህ ምክንያት በብዙ ሺ የሚቆጠሩ ክርስቲያኖች ሕይወታቸውን በሞት አጥተዋል። የሁሉንም ታሪክ ለማቅረብ ጊዜም ሆነ ሥፍራ ስለማይበቃን፤ ለትምህርት እንዲሆን የጥቂቶቹን ከዚህ ቀጥሎ እናቀርባለን።

ማክሲሙስ የተባለው አምባገነንና ጨካኝ የነበረ የሮማ ንጉሠ ነገሥት፤ ክርስቲያኖች እየታደኑ እንዲገደሉ በመላ ግዛቱ ውስጥ አዋጅ አወጣ። በዚህ ዘመን በጣም ብዙ የሆኑ ክርስቲያኖች ስለ ተገደሉ፤ እያንዳንዱን በግል ለመቅበር ቦታ ስላልበቃ፤ በጣም ትልቅ የሆነ አንድ ጉድጓድ ቆፍረው ሃምሳዎቹን፤ ስድሳዎቹን በአንድ ላይ ይቀብሩ ነበር።

⊙ በእምነታቸው ምክንያት ከተገደሉት ውስጥ ፖንታኒየስ የተባሉት የርም ጳጳስ የነበሩ፤ ሳርዲኒያ ውስጥ በእምነታቸው ምክንያት ስደተኛ ሆነው በሚኖሩበት ወቅት፤ የጣዖት አምልኮትን ተቃውመው በመስበከቸው ተይዘው ተገድለዋል።

⊙ ከፓንታኒየስ በኋላ ተተክተው ያገለግሉ የነበሩ፤ አንጢዮስ እየተባሉ የሚጠሩ ጳጳስ የሰማዕታትን ታሪክ ዘርዝረው በመጻፋቸው፤



መንግሥትን በጣም በማስቆጣት አገልግሎታቸውን ገና እንደ ጀመሩ እርሳቸውም እንደ ጳጳሱ ፖንታኒየስ ተገድለዋል።

- ⊕ ሮማዊ ሴኔቴር (የፓርላማ አባል)፣ ፓማጅየስ ከነቤተሰባቸው፣ እንዲሁም 42 ክርስቲያኖች በአንድ ቀን ውስጥ አንገታቸው በሰይፍ ተቆርጦ በስተጣው መግቢያና መውጫያ ላይ የተቆረጠውን ጭንቅላታቸውን በመደርደር እንደ ኤግቢቢሽን ሕዝቡ እንዲያየው ያደርጉ ነበር።
- ⊕ እንዲሁም ካልፖድየስ የተባለ ክርስቲያን አገልጋይ በሮም ከተማ መሬት ለመሬት እየጎተቱ ካሰቃዩት በኋላ በአንገቱ ላይ ትልቅ መጅ አሰረው ጢብርስ ወንዝ ውስጥ ወረወሩት።
- ⊕ በቀንጅናዋ ተወዳዳሪ ያልነበራት ማርቲና እየተባለች የምትጠራ ልጃገረድ ደግሞ ክርስቲያን መሆኗን በግልጽ በመናገሯ አንገቷ በሰይፍ ተቆርጦ ሕይወቷ አልፏል።
- ⊕ እንዲሁም በዚህ ዘመን ሂፖሊተስ የተባለ ክርስቲያን አገልጋይ ደግሞ ተሰቃይቶ እንዲሞት፣ ከፈረስ ጋር አሰረው መሬት ለመሬት እየጎተቱ አሰቃይተው ገድለውታል።

“ከሞት ለመዳን ክርስቲያን መሆናቸውን ለምን አይደብቁም?” ብለን መጠየቃችን አይቀርም። እምነታቸውን መደበቅ፣ በክርስቶስ ማፈር መስሎ ስለሚሰማቸው፣ በእርሱ ከሚያፍሩ ሞትን የሚመርጡ በመሆናቸው እንጂ፣ ሞቶች ሆነው አይደለም።

ከላይ የጠቀስናቸውን ስደቶች ያፋፋመው ማክሲመስ የተባለው ንጉሠ ነገሥት በ238 ዓመተ ምሕረት (እ.ኤ.አ.) ሲሞት፣ በምትኩ ጎርዲያን የተባለው ንጉሥ ነገሠ። ከጎርዲያን ቀጥሎ ደግሞ ፊሊፕ የተባለው ንጉሥ ነገሠ ነበር። እነዚህ ሁለት ሰዎች በነገሡበት ዘመን ለአጭር ጊዜ ቢሆንም፣ ይኸውም ከሰድስት እስከ አሥር ዓመት ያህል ክርስቲያኖች ከሰደት ነጻ ሆነው ነበር። በ249 ዓ.ም. (እ.ኤ.አ.) ግን አሌክሳንደርያ ውስጥ፣ መንግሥት ወይም ንጉሠ ነገሥቱ ሳያውቅ፣

የጣዖት አምልኮት ቁስ የነበረ አንድ ክርስቲያኖችን በጣም የሚጠላ ጨካኝ ሰው፣ በክርስቲያኖች ላይ ታላቅና መራራ ይሆነ ስደት ያካሂድ ነበር።

- ⊕ በዚህ ለክርስቲያኖች በጣም መራራ በሆነበት ዘመን፣ በዕድሜ ያቸው ጠና ያሉ ወይም ያረጁ፣ ሜትሩስ የተባሉ አንድ ክርስቲያን ሰው፣ “እግዚአብሔርን እንጂ ጣዖትን አላመልከም” በማለታቸው፣ በዱላ ተቀጥቅጠው፣ በድንጋይ ተወግረው ሞቱ።
- ⊕ እንዲሁም ኪንታ የተባለች አንዲት ክርስቲያን ሴት፣ ሰውነቷ እስኪተለተል ድረስ በጉማሬ ከገረፏት በኋላ፣ ባልጨት ድንጋይ ካለበት መሬት ላይ እየጎተቱ ካሰቃዩዋት በኋላ በመጨረሻ በድንጋይ ተወግራ ሕይወቷ አልፏል።
- ⊕ እንዲሁም አንዲት የሰባ ዓመት ሴት፣ ክርስቲያን መሆናቸውን በግልጽ በመናገራቸው፣ በእሳት ከነፍሳቸው እንዲቃጠሉ ተፈርዶባቸው፣ ተቆልሎ ከቆመው እንጨት ጋር ጠፍረው ካሰሯቸው በኋላ፣ በተከመረው እንጨት ላይ እሳቱን ለኮሱበት። እኛም አሮጊት ምሕረት እንዲያደርጉላቸው ለመኛቸው። በዚህን ጊዜ ክርስቶስን ከድተው እምነታቸውን ይተው ይሆናል ብለው በማመን ሲፈቷቸው፣ ክርስቶስን በመካድ ፈንታ፣ እነርሱን እስኪደንቃቸው ድረስ ከዚያ በኋይል ከሚነደው እሳቱ ውስጥ ዘለው በመግባት ከነፍሳቸው ተቃጥለው ሕይወታቸው አልፏል።

እኔና እናንተ ይህን ታሪክ የምናነበው እየዘገንን፣ በአድንቆት ተሞልተን እንጂ፣ እንደ ተረት እንዳልሆነ እርግጠኛ ነኝ። በበኩሌ የእነዚህን ታላላቅ የእምነት አርበኞችን ታሪክ ሳነብ፣ ሁለት ዓይነት ጥያቄ በውስጤ ይመላለስ ነበር። አንደኛው፣ እነዚህ አማኞች፣ ክርስቲያን መሆናቸው እንደ ወንጀል ተቆጥረዋቸው፣ ታደናው ከፍርድ ወንበር ወይም ከከላሾቻቸው ፊት ሲቀርቡ፣ በእነርሱ ምትክ ራሴን አቀርብና፣ እነዚህ ሰዎች በቆራጥነት ለሚወዱት ታላቁ ጌታ ራሳቸውን እንደ ሰጡት፣ እኔም እራ

ሴን እስጥ ይሆን? ብዬ ውስጤን እመረምራለሁ። አንዳንዶቻችሁ "ራሱን ለሞት አሳልፎ ይሰጣል" ብላችሁ መገመታችሁ አይቀርም። ይሁን እንጂ "ራሴን ለሞት አሳልፌ እሰጣለሁ" በማለት በድፍረት ከመናገር ይልቅ ሁኔታው ሲፈጠር እግዚአብሔር በእምነቴ እንድጸና ጸጋውን ያበዛልኝ ይሆናል ማለቱ ይቀለኛል።

በውስጤ የሚመላለሰው ሁለተኛው ጥያቄዬ "የጥንት ክርስቲያኖችን ከእኛ ከዘመኑ ክርስቲያኖች የበለጠ ቆራጥና ፍጹም ደፋር ያደረጋቸው ነገር ምንድነው?" የሚል ነው። ሁላችንም የምናምነው አንዱን ጌታ ከሆነ እነርሱ መስቀሉን በአግባቡ ሲሸከሙ እኛ ግን "በክርስትና ሕይወት ውስጥ ዘውድ እንጂ መስቀል የለም፤ መጥገብ እንጂ መራብ የለም፤ መበልጸግ እንጂ ጅህት የለም፤ መክበር እንጂ ስለ ኢየሱስ ሲሉ መዋረድ የለም" የሚለውን መጽሐፍ ቅዱሳዊነት የሌለውን ትምህርት እምነን የተቀበልን የምንመስለው ለምን ይሆን? አማኞች መስቀላቸውን በታማኝነትና በትዕግሥት እንዲሸከሙ በማደፋፈርና በማበረታታ ፈንታ የክርስትና ሕይወት መስቀል የሌለበት አድርገን የምናቀርበው ለምን ይሆን?

#### 4. ከመስቀሉ መሸሸ የሚሞክሩ አማኞች አሉ

በአሁኑ ጊዜ "አማኝ በመከራ ውስጥ ማለፍ፤ መስቀል መሸከም አለበት" የሚለውን እምነት መቀበል ያቃታቸው ሰዎች የበዙበት ዘመን ሆኗል። ኢየሱስ "መስቀሉን የማይዝገ በኋላይም የማይከተለኝ ለእኔ ሲሆን አይገባውም" በማለት የተናገረው ንግግር ጊዜ ያለፈበት፤ በአሁኑ ጊዜ በክርስትና እምነት ውስጥ አስፈላጊ ያልሆነ ነገር አድርገው የሚያስቡ፤ ይህንን በመናገሩ ክርስቶስን እንደ ሞኝ፤ ከጊዜው ጋር የማይሄድ አድርገው የሚቆጥሩትና የሚያስቆጥሩት ብዙዎች እንዳሉ እናውቃለን። ይሁን እንጂ አማኞች በመከራና በስቃይ ውስጥ የሚያልፉ መሆናቸውን መጽሐፍ ቅዱስ ይመሰክራል። ጳውሎስ ለሮሜ አማኞች በጸፈው መልዕክት፤

❖ "...እሁን የክርስቶስ መከራ ተካፋዮች ብንሆን በኋላ የክጡር ተካፋዮች እንሆናለን" ይላል (ሮሜ 8:17)። እዚህ መዕራፍ ውስጥ ቁጥር 22 ላይ ደግሞ፤

❖ "ፍጥረት ሁሉ እስከ ዛሬ ድረስ በምጥ ጭንቀት ተይዞ በመቃተት ላይ መኖሩን እናውቃለን" ይላል።

እግዚአብሔር የመከራን የመስቀልን መንገድ ለምን እንደመረጠ፤ ውስን አዕምሮ ስላለን፤ ወይም ያለን መረዳት ትንሽ በመሆኑ፤ ሙሉ በሙሉ ሊገባን እንደማንችል ከላይ ገልጸናል። ለዚህ ነው ብዙ ጊዜ አንዳንድ ያልጠበቅናቸው ነገሮች በሕይወታችን ሲደርሱብን "ለምን?" ብለን የምንጠይቀው። እግዚአብሔር አብ ዓለም ከተፈጠረበት ዘመን ጀምሮ መስዋዕት የሚሆነው አንድያ ልጁ የመስቀል ሞት እንደሚሞት ያውቅ ስለነበረ፤ ለረጅም ዘመን በልቡ ውስጥ ተሸክሞት ይኖር ነበር። በሌላ በኩል ደግሞ እርሱ በመስቀል ሕይወት ውስጥ አልፎ በመቤዣት ድርጊቱ ብዙዎቹን ከሞት የሚያድን መሆኑን ስለሚያውቅ ደስ ይለው ነበር። ስለዚህ እግዚአብሔር አብ ሀዘንና ደስታ የተፈራረቀበት አምላክ ነበረ። እግዚአብሔር ወልድ፤ ክብሩንና ማዕረጉን ትቶ፤ እንደ ሰው ሥጋ ለብሶ ወደ ምድር በመምጣት በመካከላችን ተመላለሰ።

ዘመናችን "ያለመስቀል የክርስትና ሕይወት መኖር ይቻላል" ብለው የሚያምኑ ሰዎች የበዙበት ዘመን እንደሆነ ገልጸናል። ያለመስቀል ደቀ መዝሙር መሆን የሚቻል ከሆነ፤ "መስቀሉንም የማይዝገ በኋላይም የማይከተለኝ ለእኔ ሲሆን አይገባውም" የሚለውን ጥቅስ ከመጽሐፍ ቅዱስ ውስጥ ሰርዘን ማውጣት አለብን። መጽሐፍ ቅዱሳዊነት በሌለው ትምህርት የተወናበዱ አንዳንድ ክርስቲያኖች፤ ቃሉ በግልጽ ቢናገርም፤ "መልካም ነገር እንጂ ክፉ ነገር ጌታ ስለማይሰጥ፤ መስቀሉን አንቀበልም..." የሚሉ፤ ከመከራ ለመሸሸ የሚሞክሩ ብዙዎች ናቸው።

አንድ ጊዜ አንዲት እናት ልጇ ታሞጣት የቤተ ክርስቲያን መጋቢው እንዲጸልይለት ይዛው መጣች። መጋቢውም በሞትና በሕይወት መካከል ያጣጥር ለነበረ ልጇ ሲጸልይ፤ "ጌታ ሆይ! ፈቃድህ ከሆነ

ከሞት አድነው" አለ። እናትየው በመጋቢው ጸሎት ተባባሪዎችና ጸሎቱን አቋርጣ "ፈቃድህ ከሆነ ብለህ አትጸልይ፤ ፈቃዱ መሆን አለበት። ፈቃድህ ከሆነ የሚለውን አባባል አልቀበልም" አለችው። አገልጋዩ ጸሎቱን እዚህ ላይ አቆመ።

ይህን ዓይነትን ጸሎት የተቃወመችበት ምክንያት የዘመኑ የእምነት እንቅስቃሴ አስተማሪዎች "ፈቃድህ ይሁን" ብሎ መጸለይ አለማ መንን ስለሚያሳይ ትክክል አይደለም" ብለው ስለሚያስተምሩ ነው። እንደ እነርሱ ከሆነ "አባት ሆይ! ፈቃድህ ይሁን" ብሎ የጸለየውን ኢየሱስንም መንቀፋቸው ነው። የሚገርመው ነገር ያ ልጅ ከሞት ዳኑ ይሁን እንጂ በጣም ክፉ ልጅ ሆኖ በማደጉ እናትየው ከመጠን በላይ ተሰቃዩች። 22 ዓመት ዕድሜ ላይ ሲደርስ በፈጸመው ወንጀል ምክንያት እናትየው ዓይኗ እያየ በስቅላት ሞተ። ያጅ ሴት ልጇ ወደ ፊት ምን ዓይነት ልጅ እንደሚሆን ብታውቅ ኖሮ "እንደ ፈቃድህ ይሆን" ማለት አይከብዳትም ነበር።

- ጊዜው 1987 ዓመተ ምህረት (እ.ኤ.አ.) ሲሆን ሥፍራው አሜሪካን አገር ነው። በቴሌቪዥን ሰባኪነቱ በጣም የታወቀ የአንድ ሰባኪ ሚስት፤ በቴሌቪዥን ታስተምራለች። በትምህርቷ "ስለ ክርስቶስ መከራ መቀበል አስፈላጊ አይደለም..." በማለት አድማጮቿን ለማሳ መን ጥረት ስታደርግ ትታያለች። በወቅቱ ያዳምጧት የነበሩ ሰዎች ግማሾቹ የምታስተምረውን ትምህርት የተቀበሉ መሆናቸውን ራሳቸውን በመነቅነቅ ሲገልጹ ሌሎች ደግሞ ያጨበጭ ቡላት ነበር። ክርስቲያኖች ከችግር፤ ከመስቀል ሕይወት ነጻ ሆነው መኖር አለባቸው ብላ የምታምን ነች።

እንዴት ያሳዝናል? ይህችን ሴት የሚመስሉ የዘመኑ የብልጽግና ወንጌል ሰባኪዎች መስቀሉን ከሕይወታቸው ያሰወጡ ያለመስቀል የክርስትና ሕይወትን ለመኖር የሚሞክሩ ራሳቸውን ግን "ክርስቲያን" ብለው የሚጥሩ እነርሱ ስተው ሌሎቹን የሚያስቱ በመንፈሳዊ ሕይወታቸው የጠወለጉ ማደግ የማይችሉ መሳይ ክርስቲያኖችን እያፈሩ

መሆናቸውን የተረዱት አይመስሉም። ለእነርሱ መከራ፤ ወይም መስቀል ማለት ምን ይሆን? ካላቸው ሁለት መርጫዎች መከራዎች ውስጥ የአንደኛው መርጫዎች መከራ ነግ መተንፈስ፤ ወይም ጌጣ ጌጥ ለመግዛት ሄደው ሰዓት ደርሶ ሳይገዙ ሱቁ ቢዘጋባቸው ያንን እንደ ትልቅ መከራ የሚቆጥሩ ናቸው።

የክርስትና ሕይወት የመስቀል ሕይወት መሆኑን ባለመረዳት አንዳንድ ሰዎች አንዳንድ ችግር በሕይወታቸው ሲያጋጥማቸው ልባቸው መራራ ሆኖ፤ ከእግዚአብሔር ጋር ተጣልተው፤ በእግዚአብሔር ላይ በክስ ጨብጠው የሚሞቱ አሉ። የእኔና የእናንተ መስቀል በሰይፍ መታረድ፤ በእሳት መቃጠል፤ በመጋዘ መሰንጠቅ፤ በአውሬዎች መበላት፤ ወህኒ በመጣል ላይሆን ይችላል። ነገር ግን በልዩ ልዩ መከራ ውስጥ ማለፍ፤ መራራ የሕይወት ጽዋ መጠጣት ሊሆን ይችላል።

ለመሆኑ እኔና እናንተ እንድንሸከም የሚሰጠንን መስቀል መምረጥ ወይም "እምቢ!" ማለት እንችላለን ወይ? "ሰጋታዬ ስል ምን ዓይነት ዋጋ ከፈልኩ? በወንጌል አተረፍኩ? ወይስ ከሰርኩ?" ብዬ ራሴን ስጠይቅ፤ ጎልቶ የሚታይ ነገር ባለማየቴ፤ በራሴ የማፍርበት ጊዜ አለ። ይህን ስል "መከራ እንዲደርሰብኝ እፈልጋለሁ" ማለቴ አይደለም። የእውነትን ወንጌል ብቻ እንዲሰብኩበት በተሰጣቸው መድረክ ላይ እየወጡ ሳያፍሩ "የእኔ ጌታ በብልጽግና በሽበሽ አደረገኝ" በማለት ብልጽግናቸውን የሚያውጁ፤ የመኪናቸውን ቁልፍ የሚያወዛውዙ አሉ። ይህን ሲያደርጉ ለወንጌል ሲሉ በድህነት ውስጥ ሆነው ዋጋ የሚከፍሉትን እግዚአብሔር የሚያዳላ ለምሳክ መስሎ እንዲታያቸው የሚያደርጉ መሆናቸውን የተረዱት አይመስሉም።

ክርስቶስ ከእኛ ጋር በመሆን እኛ መቅመስ የሚገባንን መከራ ስለ እኛ ሲል ቀመሰ። የሰዎች ልጆች የሚያልፉበትን ሕይወት እያየ ልቡ በሀዘን ተሞላ፤ ከአልአዛር ሙቃብር አጠገብ ቆሞ አለቀሰ። የኢየሩሳሌምን ከተማ አይቶ ያለችበትን አሳዛኝ ሁኔታ ተረድቶ ልቡ በርህ ራሄ ተሞልቶ ዕንባውን እያፈሰሰ፤ "ከላምሽ የሚሆነውን ምነው አንቺ"

ዛሬ በተረዳሽ ኖሮ! አሁን ግን ከወይንሽ ተሰውርአል፤ ጠላቶችሽ ዙሪያሽን ቅጥር ሠርተው ከየአቅጣጫውም ከበው አንኛን የሚያሰጩ ንቁበት ጊዜ ይመጣልና! አንኛና በቅጥርሽ ውስጥ የሚኖሩትንም ልጆችሽን ከወረር ይደባልቃሉ! ድንጋይም በድንጋይ ላይ አይተውም! የመከላከያሽን ጊዜ አላወቅሽምና" በማለት አለቀሰ (የሉቃ. 19:41-44)።

ኢየሱስ እንባውን ያፈሰሰው ለራሱ ሳይሆን፤ ወደ ፊት በኢየሩሳሌም ላይ የሚደርሰውን አደጋ አስቀድሞ ሰላወቀ ነው። በዚያን ጊዜ አይሁዶች በፖለቲካው ዓለም ውስጥ ከፍተኛ ትግል ውስጥ ስለ ነበሩ፤ በ70 ዓመተ ምህረት ኢየሩሳሌም በጠላቶቿ ምክንያት ፍርስርሷ እንደ ወጣ፤ ታሪክ ይመሰክራል። በፖለቲካ ውስጥ ያለውን ኃይልና ስልጣን የመፈለግ ጥግቷን ትታ የክርስቶስን መንገድ ብትከተል ኖሮ፤ ያ ሁሉ ጥፋት ባልደረሰባትም ነበር። ኢየሱስ ለኢየሩሳሌም ያፈሰሰው ዕንባ፤ ሰዎች በሞኝነታቸው ምክንያት በእግዚአብሔር ላይ በማመጸቸው፤ ወይም ከፈቃዱ ውጪ በመሆናቸው ሊደርሱባቸው የሚችለውን መከራና ስቃይ የተረዳው እግዚአብሔር አምላክ የሚሰማውን ስሜት የሚገልጽ ነበር።

መስቀል፤ ወይም የመከራ ሕይወት ሁልጊዜ በዙሪያችን ያለ ነገር እንደሆነ ማወቅ ይገባል። መስቀል እንደ ሌላ ለማስመሰል መሞከር እውነትን መካድ ይሆናል። እግዚአብሔር ክርስትናን መከራና እንዲሁም አስቸጋሪ የመስቀል ሕይወት ያለበት እንዲሆን ያደረገበት ምክንያት ለምን ይሆን? ብለን ብዙ ጊዜ ጠይቀናል። ለጊዜው የምንመርጠው ነገር አይሁን እንጂ፤ በመንፈሳዊ ሕይወት ውስጥ መከራና ስቃይ ትልቅ ዋጋ እንዳለው የታወቀ ነው። ፍቅር፤ ከመከራ ጋር አብሮ ይሄዳል። ነጻነት ከመከራ ጋር የተያያዘ ነው። እንዲሁም የእውነት፤ የጥበብና የዕውቀት ሕልውና ከመከራ ጋር አብሮ ይሄዳል። ማንኛውም ነገር በራሱ ጠቃሚ ነት ያለው፤ በገንዘብ የማይገዛ፤ በመደራደር አሳልፎ የማይሰጥ ነገር ሁሉ ከመከራ ጋር የተያያዘ ነው። ለምሳሌ "ነጻነት" በገንዘብ የሚገዛ፤ በመደራደር የሚገኝ አይደለም። ለዚህ ነው ሰዎች ነጻነታቸውን እንደያዙ

ለመቆየት ደማቸውን የሚያፈሉት። ኢየሱስም ለእኛ መንፈሳዊ ነጻነት ለማስገኘት ሲል ደሙን አፈሰሰ።

### 5. በመከራው ክርስቶስን መምሰል ምርጫችን ይሆን?

ከዚህ በፊት ከማላውቃቸው አንዳንድ ሕጻናት ልጆች ጋር ለመቀራረብ መግቢያ እንዲሆነኝ ሰማቸውን ጠይቄ ከተዋወቅኋቸው በኋላ፤ "ትልቅ ስትሆን ምን መሆን ትፈልጋለህ?" ብዬ እጠይቃቸዋለሁ። ከዚህ በፊት በሌሎች ሰዎች ተመሳሳይ ጥያቄ ተጠይቀው መልስ የሰጡት ወይም መሆን የሚፈልጉትን የሚያውቁ ከሆነ ወዲያው "ህጊም፤ መሆንዲስ፤ ሳይንቲስት..." የሚል መልስ ይሰጡኛል። አንዳንዶች ግን፤ "እኔ እንጂ! አላውቅም..." የሚል መልስ ይሰጡኛል። እኔም እየቀለድኩ "አንተ የማታውቀው ከሆነ እኔ ልምረጥለህ! መንገድ ጠራጊ ብትሆንህ?" አላቸዋለሁ። ማንም መንገድ ጠራጊ መሆን ስለማይፈልግ፤ "አይ! መንገድ ጠራጊ መሆን አልፈልግም" የሚል መልስ ይሰጡኛል። አብዛኛዎቹ ለማለት ያህል እንጂ፤ ወደፊት መሆን የሚፈልጉትን በትክክል አውቀውት አይደለም። አንዳንዶቹ ግን ዝንባሌያቸውን በእርግጠኝነት ስለሚያውቁ፤ "እንዲህ መሆን ነው የምፈለገው" የሚል መልስ ይሰጡኛል።

ልጆች ብቻ ሳይሆኑ፤ በዕድሜ የገፉትም ሰዎች እንዲኖራቸውና እንዲሁም መሆን የሚፈልጉት የራሳቸው የሆነ ምኞት አላቸው። ሕጻናት ልጆችም ሆኑ በዕድሜ የገፉት፤ ሁለቱም የሚመሳሰሉበት አንድ ነገር አላቸው። ይኸውም፤ በጎ ነገር፤ ትልቅ ነገር እንጂ ክፉ ወይም አነስተኛ ነገር ለማግኘት የማይመኙ መሆናቸው ነው። ሐዋርያው ጳውሎስም እንዲሆንለት ከልቡ የሚፈልገው ወይም የሚመኘው ነገር ነበረው። ምኞቱን ለፊልጵስዮስ አማኞች በደብዳቤ ሲገልጽ፤

- "ክርስቶስንና የትንሣኤውን ኃይል እንዳውቅ፤ በሲቃዩ ተካፋይ እንደሆንና በሞቱም እርሱን እንድመሰል እመኛለሁ" አለ (ፊልጵ. 3:10)።

ጳውሎስ ይህን ሲል ምን ማለቱ ነው? እንደ ዮሐንስና እንደ ያዕቆብ “በጌታ ቀኝ መቀመጥ እመኛለሁ” በማለት ፊንታ “በመከራውና በሞቱ እንድመሰለው እመኛለሁ ማለቱ ምን ነኩት ነው? አሞታል እንዴ?” ብለን መጠየቃችን አይቀርም። አንዳንድ የዘመኑ የብልጽግና ትምህርት አስተማሪዎች ቢያገኙት በቅድስናው እግዚአብሔር ያደነቀውን ኢዮብን እንደተቸት ጳውሎስንም ይተቸት ነበር። ኢዮብ በመከራ ውስጥ ያለፈው በእግዚአብሔር ፈቃድ ሳይሆን “የፈራሁት ደረሰብኝ ሰላለ ነው” ብለው እንደተቸት “ጳውሎስም የተሰቃየው መከራና ስቃይ በመፈለጉ ነው” ብለው ማለታቸው አይቀርም።

የቴርሴሱ ጳውሎስ የናዝሬቱ ኢየሱስን ከመሞቱና ከትንሳኤው እንዲሁም ወደ አብ ከመሄዱ በፊት በሥጋ ፊት ለፊት አይቶት እንደማ ያውቀው ግልጽ ነው። ጳውሎስ “ክርስቶስን እንዳውቅ እመኛለሁ” ሲል ምን ማለቱ ይሆን? ሐዋርያው ጳውሎስ የመስቀሉ ምስጢር ስለገባው የልቡን ምኞት ሲገልጽ “...የትንሳኤውን ኃይል እንዳውቅ በመከራውም እንድካፈልገው ወደ ሙታንም ትንሳኤ ልደርስ ቢሆንልኝ በሞቱ እንድመሰለው እመኛለሁ...” (ፊልጵ. 3:11) አለ። ይህን ያለው መንፈሳዊ ለመምሰል ሳይሆን ከልቡ ነው። ክርስቶስን ካወቀበት ጊዜ ጀምሮ በልዩ ልዩ መከራ ውስጥ አልፏል።

5 ጊዜ 39 ጅራፍ (195) ተገርፏል።

3 ጊዜ የጀርባ አጥንቱ እስኪከሰስ ስርዓት በዱላ ተቀጥቅጧል።

1 ጊዜ በድንጋይ ተወግኯል።

3 ጊዜ በመርከብ ተገልብጧል። ብዙ ጊዜ ወህኒ ቤት ተጥጧል።

ይሄ ሁሉ አልበቃም ብሎት “በመከራው እንድካፈል በሞቱ እንድመሰለው እመኛለሁ...” ሲል እንሰማለን። ለማለት ያህል የተናገረው ሳይሆን ከልቡ የወጣ እንደሆነ እርግጠኞች ነን። እኔን “መለሰ የልብህ ምኞት ምንድነው?” ብላችሁ ብትጠይቁኝ “ኢየሱስ የቀመሰውን መከራ ለመቅመስጠት ኢየሱስ የጠገውን ዓይነት መራራ ጽዋ ለመጠጣት ኢየሱስ የሞተውን ሞት ለመሞት እመኛለሁ” ብዬ አልነግራችሁም። እውነቱን ልንገራችሁና እንኳን

እርሱ የቀመሰውን መከራ ለመቅመስ ቀርቶ የራሴ መከራ የራሴ መስቀል ከብደብኝ ልጥለው ትንሽ የሚቀረኝ ጊዜ እንዳለ ልገልጽላችሁ እወዳለሁ።

6. በመስቀሉ ውስጥ የምንቀምሰው መከራ ለጥቅማችን ነው

1ኛ፣ መከራና ስቃይ ዘላለማዊ ስለሆነው ታላቅ ነገር በቂ የሆነ መረዳት እንዲኖረን ያስችለናል።

በመከራና በስቃይ ወቅት ሰው ሊያየው የሚገባውን ዘላለማዊ የሆነውን እውነት እግዚአብሔር ጣልቃ በመግባት ጊዜያዊውና ዘላለማዊውን አወዳድሮ በማቅረብ (በማሳየት) ማየት የሚገባንን ትልቁን ነገር ያሳየናል። በሕይወታችን የምንቀምሰው ወይም የምናልፍበት መከራ በአሁኑ ወቅት እውነትነት ያለው ከባድ የህመም ስሜት ያለው ሲሆን ይኸው መከራና ስቃይ በዘላለማዊ ሁኔታ ውስጥ ሆኖ ሲታይ ግን በጣም ትልቅ ሞጋላው ነገር ወይም ለመንግሥተ ሰማይ ለማዘጋጀት የሚጠቀምበት መሣሪያ በመሆኑ በመከራ ውስጥ የሚያልፈው ሰው ጊዜ ያዊነቱን ተረድቶ ጸንቶ እንዲቆም ይረዳል። ሐዋርያው ጳውሎስ

❖ “በየአቅጣጫው መከራ ይደርስብናል፤ ግን ተስፋ አንቆርጥም፤ ጠላቶች ያሳድዱናል፤ ግን ወዳጆች አጥተን እናውቅም፤ ተመት ተን እንወድቃለን፤ ግን አንሞትም ይላል (2 ቆሮ. 4:8-9)።

❖ እዚህ ምዕራፍ ላይ ከ16 እስከ 18 ባሉት ቁጥሮች ውስጥ ሃሳብ ዚህ ተስፋ አንቆርጥም፤ ምንም እንኳ ውጪያዊው ሰውነታችን ቢጠፋ፤ ውስጣዊው ሰውነታችን በየቀኑ ይታደሳል። ይህም ቀላልና ጊዜያዊ የሆነ መከራችን ወደር የሌለውን እጅግ ታላቅ የሆነ ዘላለማዊ ክብር ያስገኛልናል። እኛ የምንመለከተው የማይታዩ ውን ነገር እንጂ የሚታዩውን አይደለም፤ ምክንያቱም የሚታዩው ነገር ጊዜያዊ ነው፤ የማይታዩ ግን ዘላለማዊ ነው” ይላል። ቀላልና ጊዜያዊ የሆነው መከራችን ታላቅ የሆነ ዘላለማዊ ክብር የሚያስገኛልን እንደሆነ በግልጽ ይናገራል።

2ኛ፣ መከራና ስቃይ፣ የእግዚአብሔር ቃል በጅምላ የተጻፈ ብቻ እንደ ልሆነ፣ ለግላችን (ለያንዳንዳችን) የተለየ ትርጉም ያለው መሆኑን እንድንረዳ (እንዲገባን) ያስችለናል።

ለምሳሌ፣ ኢሳያስ 55:1 ላይ፣ ባዶ እጃችንን ሆነን፣ ልባችን ተሰብር፣ በአዕምሯችን ግራ ተጋብተን ሰፊ የሆነውን ጸጋ እንድንቀበል፣

❖ "... የተጠግችሁ ሁሉ ወደ ውሃ ኑ፣ የምትገዙበት ገንዘብ የሌላ ችሁ ኑ፣ ያለ ገንዘብና ያለ ዋጋ እህል ወሰዳችሁ ብሉ፣ የወይን ጠጅና ወተትም በነጻ ጠጡ" በማለት ይጠራል።

በማጣት መነጽር ውስጥ ስናይ፣ ደስታን ለመፈለግ ጉልበታችንን በከንቱ ማባከናችን ይታያል። ይህ ሲሆን፣ ዘለቄታ ያለውን ደስታ ለማግኘት ፊታችንን ወደ እግዚአብሔር እንመልሳለን። በደንብ ካዳመጥነው፣ ጥሩውን የበለጠ የመለየት ችሎታና ዕውቀት እናገኛለን።

❖ "ለማይጠቅም ምግብ ገንዘብ የምታባክኑት ለምንድን ነው? ለማያ ጠግብ እንጂራ ስለምን በከንቱ ትደከማላችሁ? ይልቅስ ብታደም ጡኝና እኔ የምላችሁንም ብታደርጉ፣ ከሁሉ የተሻለ ምግብ በማግኘት ትደስታላችሁ" ይላል (ኢሳ. 55:2)።

አንዳንድ ጊዜ የእግዚአብሔር አሳብና መንገድ እኛ እንደምንፈልገውና እንደምናስበው የማይሆንበት ጊዜ አለ። ለምሳሌ፣ "በጥሩ ሰዎች ሕይወት ውስጥ ጥሩ ያልሆነ ነገር ለምን ይደርስባቸዋል? ጥሩ ባልሆኑ ሰዎች ሕይወት ላይ ደግሞ ጥሩ ነገር ለምን ይሆንላቸዋል?" በማለት የምንጠይቅበት ጊዜ አለ።

ጥሩ በሆኑ ሰዎች ላይ ጥሩ ያልሆነ ነገር የሚደርስባቸው ምናልባት በኃጢአት ምክንያት ሊሆን ወይም ከዚያ በኋላ ካልሆነ ነገር ውስጥ በኃ ነገር እንዲጣሩበት ሊሆን ይችላል።

በሌላ በኩል ደግሞ ጥሩ ባልሆኑ ሰዎች ሕይወት ላይ ጥሩ ነገር የሚደርስው ጥሩ ነገር የሚገባቸው ሆነው ሳይሆን፣ የእግዚአብሔር ጸጋ ሰፊ በመሆኑ ይሆናል።

መልካም ነገር በክርስቲያኖች ላይ ብቻ የሚደርስ ቢሆን ኖሮ፣ ሁሉም "ክርስቲያን ነኝ" ማለት ይጀምር ነበር። በዚህ ዓይነት እምነት የእግዚአብሔርን እጅ መጠምዘዣ መንገድ ይሆን ነበር።

መጥፎ በሚባሉ ሰዎች ውስጥ መልካም ነገር እንዳለ ሁሉ፣ ጥሩ በሚባሉ ሰዎችም ሕይወት ውስጥ መጥፎ ነገር ሊኖር እንደሚችል ማወቁ ይጠቅመናል። በፍጹምነቱ፣ በቅድስናው የተረጋገጠለት እግዚአብሔር ብቻ ነው። ደግነቱና መልካምነቱ በኢሳያስ 53 ላይ እንደተጻፈው የእኛ ኃጢአት በርሱ ላይ የተጫነ እንደ ሆነው ሁሉ፣ የእርሱ ቅድስናም በእኛ ላይ ስለሚያርፍ፣ በእኛ ላይ የሚደርሰው ክፉ ነገር ሁሉ በኃጢአታችን ምክንያት በእኛ ላይ ለመፍረድ ሳይሆን፣ እኛን ዲሲፕሊን ለማድረግ ወይም እርሱን ወደ መምሰል ሕይወት የምንመጣበት ሂደት በመሆኑ ይሆናል።

3ኛ፣ መከራና ስቃይ በሕይወታችን የሚደርሰው፣ በእምነት ከክርስቶስ ጋር እንድንያያዝ (እንድንጣመር) ነው። በቀድሞው ቤተ ክርስቲያን ይተላለፍ የነበረው መልዕክት፣ "በእምነት ከክርስቶስ ጋር ተለይተህ ለመታወቅ ከፈለግህ፣ መከራ እንደሚደርስህ ጠብቅ" የሚል ነበር።

በአሁኑ ወቅት አንዳንድ የሀሰት ትምህርት አስተማሪዎች የሚያስተምሩት የዚህ ተቃራኒ የሆነውን ነው። ይኸውም፣ "በእምነት ክርስቶስን መምሰልን ከመረጥህ እንደምትበለጽግህ ሁሉ ነገር እንደሚሳካልህ እወቅ (ጠብቅ)" የሚል ነው። እውነተኛው የመጀመሪያው እንጂ ሁለተኛው አይደለም። በዘመናት በሚሊዮን የሚቆጠሩ አማኞች የክርስቶስ የመከራው ተካፋዮች ሆነው አልፈዋል። አሁንም በዓለም ዙሪያ የእርሱ በመሆናቸው ምክንያት ክርስቶስ የቀመሰውን የመከራ ጽዋ የሚቀምሱ አሉ። ሐዋርያው ጴጥሮስ፣

❖ "ወዳጆች ሆይ፣ እንደ እሳት በሚፈትን መከራ ውስጥ ስትገኙ ያልተለመደ እንግዳ ነገር እንደ ደረሰባችሁ አድርጋችሁ አትደኑቁ፤ ይልቅስ እርሱ በሚገለጥበት ጊዜ እጅግ ደስ እንዲላችሁ

የክርስቶስ መከራ ተካፋዮች በሆናችሁበት መጠን ደስ ይበላችሁ። ስለ ክርስቶስ ስም ብትሰደቡ ክቡር የሆነው የእግዚአብሔር መንፈስ በእናንተ ላይ ስለሚያርፍ ደስ ይበላችሁ። ከእናንተ ግንም መከራ ሲቀበል እንደ ነፍስ ገዳይ፣ እንደ ሌባ፣ እንደ ወንጀ ለኛ በሰው ጉዳይ ጣልቃ እንደሚገባ አይሁን። ክርስቲያን በመሆኑ መከራ የሚደርስበት ቢኖር ግን ስለ ክርስቶስ ስም እግዚአብሔርን ያመሰግን እንጂ አይፈር" እያለ ያጽናናል (1 ጴጥ. 4:12-16)።

እኔ እናንተ የክርስቶስ ነን? ከሆንን፣ እምነታችንን ካልደበቀን፣ ወይም አማኝነታችን እንዳይታወቅ ካልሸፈንንው፣ በቅድስና መኖርን ከመረጥን በመከራ ውስጥ እንደምናልፍ ግልጽ ነው። ክፉው ጠላታችን ምስክርነታችንን ለማበላሸት፣ ወይም ዋጋ ለማሳጣት፣ እምነታችንን ለማዳከም፣ ደስታችንን ለማጥፋት ፈጽሞ አይተኛልንም። ይሁን እንጂ፣ ተስፋ እንደሌላቸው ሰዎች ልንሆን አይገባም። በሌሎች ቅዱሳን ላይ የደረሰው በእኔና በእናንተም ላይ እንደሚደርስ፣ እነርሱ ባለቶበት የመከራ መንገድ እንድናልፍ የሚፈቅድበት ጊዜ አለ። ዓላማው ሁልጊዜ ለበጎ ስለሆነ፣ ምንጊዜም ቢሆን በዚያ መንገድ ብቻችንን ሆነን እንድናልፍ አይፈቅድም። ጳውሎስ ይህንን እውነት በቅጡ ስለተረዳ፣ "ክርስቶስንና የትንሣኤውን ኃይል እንዳውቅ፣ በሰቃይ ተካፋይ እንድሆንና በሞቱም እርሱን እንድመሰል እመኛለሁ፣ ለሙታን ትንሣኤም እንድደርስ እኛና ቃለሁ" ይላል (ፊልጵ. 3:10-11)። በመከራውና በሰቃይ ክርስቶስን ስንመስል፣ እርሱ በመረጠልን መንገድ ብቻ ደስ ብሎን እንሄዳለን። እርሱን መስለን፣ እርሱ በሄደበት መንገድ ስንሄድ፣ የሚያስከፍለውም ዋጋ ምን ያህል ከፍተኛ እንደሆነ እንረዳለን። ሕይወታችን ከእርሱ ጋር የተያያዘ እንዲሆን ከመረጥን፣ የእኛ መከራ የእርሱ፣ የእርሱ መከራ የእኛ ይሆናል። ስለዚህ መከራችን ከየት እንደሚመጣ፣ ወይም ምን ያህል ከባድ መሆን አለመሆኑን ማወቅ ይህን ያህል ግድ አይሰጠንም። ቁም ነገሩ ያለው እርሱ ሙሉ በሙሉ ሕይወታችንን እንዲቆጣጠርና የዓላማው ወይም የክብሩ መግለጫ እንዲሆን መስጠቱ ላይ ነው።

❖ ፒተር ከሪፍት የተባለ ክርስቲያን ጸሀፊ መከራና ስቃይ ምን እንደሆነ ሲገልጽ፣ "መከራ ክርስቶስን እርሱን እንድንከተለው ያቀረበልን ጥሪ ወይም ግብግብ ነው። ክርስቶስ ምንም ሳያመነታ ወደ መስቀሉ ሄደል፣ እኛም ተከትለነው ወደ መስቀሉ እንድንሄድ ይጠራናል። ወደ መስቀሉ የምንሄደው "መስቀል" ስለሆነ ብቻ ሳይሆን፣ የክርስቶስ መስቀል በመሆኑ ነው። መከራ ብጽዕ (የተባረከ) የሆነው፣ በረከት ስለሆነ ሳይሆን፣ የእርሱ መከራ በመሆኑ ነው። መከራ የክርስቶስን መስቀል የሚከሰትበት ሁኔታ መግለጫ አይደለም። መስቀል ግን መከራን ይገልጻል። መስቀል ለመከራ አዲስ ትርጉም የሚሰጥ ነው። በእኛና በእግዚአብሔር መካከል ያለ ብቻ ሳይሆን፣ በእግዚአብሔር አብና በእግዚአብሔር ወልድ መካከልም ያለ ነው። ክርስቶስ የመስቀሉ ተካፋዮች እንድንሆን የመረጠበት ምክንያት፣ በሰላሌዎች ውስጥ የእግዚአብሔርን ሕልውና እኛም ተካፋይነት እንዲኖረን ወይም ተካፋዮች እንድንሆን ነው" አለ።

4ኛ፣ መከራና ስቃይ በሕይወታችን የሚደርሰው፣ ለሌሎች ለመመስከር ልዩ ምክንያት ወይም መንገድ እንዲሆን ነው።

በምላሳችን ከምንሰጠው ምስክርነት ይልቅ፣ በሕይወታችን ኖረን የምንመስክረው የበለጠ ኃይል እንዳለው የታወቀ ነው። በመከራና በስቃይ ውስጥ ያለ ሰው፣ በመከራ ውስጥ ያላለፈውን ሰው የሕይወት ምስክርነት ከመስማት ይልቅ፣ በመከራ ውስጥ ያለፈውን ሰው ሕይወት መስማት ይቀለዋል። አንዲት ክርስቲያን ሴት፣ ኤቭያ ውስጥ በፓስተርነት (በመጋቢት) ያገለግል የነበረው ባሏ በእምነቱና በእገልግሎቱ ምክንያት ብዙ ዓመት ጨለማ ውስጥ ታሰሮ በመቆየቱ ምክንያት ዓይነ ሰው ስለሆነው ባሏ እንዲህ አለች።

❖ "ባሌ ጨለማ ውስጥ ለረጅም ጊዜ እስካሁን ታሰሮ መቆየቱ በጣም ያሳዝናል። ይሁን እንጂ፣ በውስጡ ያለው መንፈስ አሁንም ጽኑና ብርቱ በመሆኑ፣ አሁንም ለጌታው ብዙ ፍሪ

እያፈራ ነው። እኔና ሁለት ልጆቼ ግን ቤተ ክርስቲያን ሰጥታን ከነበረው ቤታችን ከተባረርን ጊዜ ጀምሮ ሕይወታችንን ለማት ረፍ ከቦታ ቦታ እየተንከራተትን ነው። ባለፉት ሁለት ወራት ቤት አልባ የሆኑ ሰዎች ከሚያደሩበት በረንዳ እያደርን ነው። ቢሆንም ጌታን በጣም አመለካከት ለሁሉም እንድናልፍበት በሚፈልገው መንገድ በማለፋችን በጣም ደስ ይለኛል። ይህንን ሁሉ የምንታገስበት ትዕግስትና ጉልበት የሰጠን እርሱ እንደሆነ በጣም አምናለሁ። እግዚአብሔር ለሕይወታችን መልካም ዕቅድ እንዳለውም አውቃለሁ። በመከራና በስቃይ ውስጥ እንዲሁም በፈተና ውስጥ አስደናቂ የሆነውን የእግዚአብሔርን በረከትና ደስታ ማየት እንችላለን። ኢሳያስ 25:4 ላይ "ድኸችና መጻተኞች ሸሽተው ወደ አንተ መጥተዋል፤ በችግራቸውም ጊዜ መጠጊያ ሆነዎቸዋል፤ ከወውሱ ነፋስ የሚደኩት ተንና ከወሐይ ቃጠሎ የሚጠላሉበት ጥላ ሰጠሃቸው..." የሚለው ቃል ያጸናናኛል። በጌታ ላይ ባለኝ እምነት ጸንቼ እንድቆም ያጸናናኛል፤ ያበረታታኛል። ይህም ባለሁለት እንድቆም ሳይሆን በማንኛውም ሁኔታ ውስጥ ስሆን ወደፊት እንድራመድ ነው" አለች።

5ኛ፣ መከራና ስቃይ በሕይወታችን የሚደርሰው በክርስቶስ መታመንን እንድንማር ዕድል እንዲሰጠን ነው።

ይህ ለብዙዎቻችን ትልቅ ዋጋ ያለው ነገር ነው ብለን ለመቀበል በጣም አስቸጋሪ የሚሆንብን ነው። በእግዚአብሔር ተማምኖ መቆየት ቀላል አይደለም። ሌላው ቀርቶ ትምህርት ቤት ተምረው እንዲመጡ የላከናቸው ልጆቻችን "መኪና ገጭቶ ይገድላቸው ይሆን? ትምህርት ቤቱ ውስጥ አደጋ ደርሶ አንድ ነገር ሆነው ይሆን?" ብለን በማሰብና በጭንቀት ውስጥ የምንቆይ ወላጆች ጥቂቶች አይደለንም። የታወቀው ክርስቲያን ጸሀፊ ኤ ደብልዩ ቶዘር እንዲህ አለ፦

❖ ክርስቲያን መስቀልን የተሸከመ ሰውን ይመስላል። 'እኔን መከተል የሚፈልግ ራሱን ይካድ፤ መስቀሉንም ተሸከሞ ይከተላች' ይላል። መስቀል የተሸከመ ሰው የራሱን መጨረሻ ወይም ዕጣ ፋንታ ወሳኝ አይደለም፤ ምርጫውን ያጣው መስቀሉን አንስቶ በተሸከመበት ቀን ነው። ያ የተሸከመው መስቀል የአማኙን ፍላጎት የሚቆጣጠር በሁሉም ነገር ጣልቃ የሚገባ ሆነ።"<sup>1</sup>

እኔና እናንተ ራሳችንን መጠየቅ የሚገባን ጥያቄ ቢኖር፤

[1ኛ] መስቀሉን አንስተን ስንሸከም፤ ዕጣ ፋንታችንን በሚወስነው ወይም በሚቆጣጠረው ጌታ እንታመንናለን ወይ? የሚለው ይሆን?

[2ኛ] በየትኛውም አቅጣጫ ቢሆን በሕይወታችን ጣልቃ እንዲገባ እንፈቅድለታለን ወይ? የሚለውን ነው።

እግዚአብሔርን መተማመን ያቃታቸው ሰዎች አንድ በጎ ያልሆነ ነገር ሲደርስባቸው፤ በእግዚአብሔር በመተማመንና ሁሉን ነገር ለእርሱ በመተው ፈንታ፤ "እግዚአብሔር እንዳልንቀሳቀሰ አድርጎ ማንቁርቴን ይዞ ይመራኛል" ይላሉ። በመሠረቱ የሚመራን ጉርጌችንን ይዞ በኃይል ሳይሆን በፍቅር ልባችንን ይዞ በመምራት ነው። አንዳንድ ጊዜ ቀላል ባይሆንልንም እንኳን እርሱን መተማመንን መለማመድ ይገባናል። በእርሱ ከታመንን፤ ለእኛ የማይታየው ለእርሱ ስለሚታየው፤ ክፉ ቢመስል እንኳን ለበጎ እንዲሆን ሊያደርገው ይችላል። ምን ያህል መሸከም እንደምንችል አቅማችንን ያውቃል። እርሱ ርሀሩሀና ደግ፤ በፍቅር የተሞላ በመሆኑ ሌላው ቀርቶ አለማመናችንና ጥርጣሪያችንን ሁሉ ይቅር ይላል። ፍርሃታችንን ጸጥ ያደርጋል። በእምነታችን ደካማዎች ብንሆን እንኳን ልክ እንዳለነው ይቀበላናል። ይህንን እውነት ተቀብለን በሕይወታችን ውስጥ መለማመድ ይገባናል።

<sup>1</sup> Oswald B. Smith ed. Men Who Met God. Christian Publications, Camp Hill, PA, 1986.



የክርስቲና እምነት ወደ መከራ፣ ወደ ችግርና ፈተና፣ በመጨረሻም ወደ ትንሳኤ የሚያደርስ ሃይማኖት ነው። ደስ የሚያሰኘው ግን፣ ሰው በግድ ሳይሆን በምርጫ የሚያደርገው መሆኑ ነው። አንዳንድ አማኞች የሚቀምሱት መስቀል ቀላል አይደለም። መስቀል ተወዳዳሪ የሌለውን ዓይነት ወንጀል የሚፈጽሙ ሰዎች የሚያልፉበት ቅጣት እንደሆነ ተምረናል። በመስቀል የተንጠለጠለውን ሰው ቀስ በቀስ የሚገድል፣ ተወዳዳሪ የሌለው ጭካኔ የሞላበት አገዳደል ነው። ሚስግሩ እግርና እጁ ውስጥ በመደሻ ተራ በተራ እየተመታ ሰውነቱን ሰርጉዶ ሲገባ መቁነጥነጥ ተፈጥሯዊ ነው። ሕመሙ ቶሎ እንዲያልፍልን እንፈልጋለን፤ ይሁን እንጂ፣ ቶሎ አያልፍም። ለመሆኑ ከሚሰማን መከራና ጭንቀት የተነሳ፣ እንድንሸክመው ከተሰጠን የመስቀል መከራ ቶሎ የሚያስጥለንን ነገር ብንፈልግ፣ ይህን ያህል ይፈረድብን ይሆን? በሌላ በኩል ደግሞ ለተቀበልነው እምነት ስንል፣ ሕይወታችንን እስከማጣት ድረስ መከራ መቀበልን መምረጥ የለብንም ወይ? ብለን መጠየቃችን አይቀርም። የመጨረሻውን ሽልማታችንን ሰናሰብ፣ እንዲሁም ጌታችን የከፈለልንን ከፍተኛ ዋጋ ሰናሰብ፣ መስቀላችንን በአግባቡ ተሸክመን ወደ ፊት መጓዝ እንዳለብን እንረዳለን።

ስለ እምነታቸው ሲሉ ሕይወታቸውን ያጡ አማኞች፣ “ሞት ወይስ ሕይወት?” የሚል ምርጫ ተሰጥቷቸው ሞትን የመረጡ ናቸው። ይህን ዓይነቱን ምርጫ መርጠው ከውሳኔ የደረሱት፣ ቤተ ክርስቲያን ውስጥ ምችት ባለው ወንበር ላይ ተቀምጠው፣ መዘምራን ጣዕም ያለው መዝሙር እየዘመሩ፣ ሁሉም ሰላም በሆነበት ጊዜ ሳይሆን፣ ተቃዋሚዎቻቸው “ሞኝ አትሁን! እምነትህን ካድና ሕይወትህን አድን” እያሉ ሲሰድቧቸው፣ እንዲሁም የሚወዷቸው ዘመዶቻቸው ደግሞ “ትተሽን አትሂድ! የእምነት አቋምህን በልብህ ያዝና ከሞት አምልጥ” እያሉ እያለቀሱ ሲለምኛቸው፣ ከነፍሳቸው በእሳት ለመቃጠል ቀርበው፣ የእሳቱ ወላፊን እግርቻቸውን እንደ ደረቅ እንጨት እያነደደው ባለበት ጊዜ፣ ሌላው ቀርቶ ኢየሱስ ራሱ ፈጽሞ የረሳቸው በሚመስላቸው ጊዜ መርጠው የወሰኑት ውሳኔ ነው።

በዚህ ዓይነት ስለ እነርሱ ሲል አስቀድሞ የሞተላቸውን ጌታ እስከ ሞት ድረስ ሊከተሉት ወሰኑ። እንደነዚህ ዓይነቶቹ ፍጹም ልዩ ሰዎች ሳይሆኑ፣ እንደ እኔና እንደ እናንተ ሥጋ የለበሱ ተራ ሰዎች ናቸው።

መኖር የጠሉ፣ ኑሮ ስል ችቷቸው ሞት የሚፈልጉ አይደሉም።

ሞትን የመረጡት ትተዋቸው የሚሄዱ ዘመድ አዝማድ፣ ወላጆች፣ ልጆች የሌሏቸው ብቸኞች ሆነው አይደሉም።

ሞትን የመረጡት ትተዋቸው ከሚሄዱት ሰዎች የበለጠ የመስቀልን ሞት የሞተላቸውን ጌታ አብልጠው የወደዱ በመሆናቸው ነው።

የተፈጥሮ ፍርሃት ስለሌላቸው፣ የጭንቀት ሕይወት፣ መከራ የበላበት ሞት ስለማያስፈራቸው አይደሉም።

ነገር ግን ከፍርሃት ሰሜታቸው የበለጠ ለጌታቸው ያላቸው የፍቅር ሰሜት የበለጠ ብርቱ በመሆኑ ብቻ ነው።

ከውጪ እኛን ይምሰሉ እንጂ፣ ከውስጣቸው ፍጹም የተለዩ ቆራጥና ደፋሮች ናቸው። ቆራጥና ደፋር ያደረጋቸውም ልዩ ፍጥረቶች በመሆናቸው ሳይሆን፣ “እስከ ሞት ድረስ እከተልሃለሁ” ብለው ለጌታቸው የገቡትን ቃል ኪዳን ለማክበር ቁርጥ ውሳኔ በማድረጋቸው ምክንያት ነው።

7. የክርስቶስ ፍቅር ከመስቀል እንድንሸክለኛ አያደርገንም

ኢየሱስን መከተል ዋጋ የሚያስከፍል ቢሆንም፣ የሚያስደንቀው ብዙዎችን እንደ ማግኔት የመሳብ ኃይል ያለው መሆኑ ነው። ክርስቶስን በመከተላቸው ምክንያት በአደባባይ ከዘፍላቸው በእሳት ሲቃጠሉ ለማየት ከተሰበሰቡት መካከል፣ ፈርተው “ኢየሱስ የሚባለውን ጌታ አልከተልም፣ ሞት ያስከትልብኛል” በማለት ፈንታ፣ ከዚያው ክርስቲያኖች በእሳት ከሚቃጠሉበት አደባባይ ላይ ከማግኔት የበለጠ የመሳብ ኃይል ባለው የጌታ ፍቅር ተሰበው ወደ እምነት የሚመጡ ክፍሩ። የክርስቶስ ፍቅር መከራ፣ ስደት፣ ሞት ባለበት ወቅት እንኳን በዘመናት ብዙዎችን

ከማግኔት የበለጠ ይሰብ እንደ ነበር ታሪክ ይመሰክራል። “ችግር ውስጥ ይጥለኛል፤ ሞት ያስከትልብኛል” ብለው በመፍራትና በመሸሽ ፈንታ፤ ብዙዎቹን እስኪያስደንቅ ድረስ በክርስቶስ ፍቅር ተሰበዋል። ለዚህ ጥሩ ምሳሌ እንዲሆንን ከዚህ ቀጥሎ ያሰፈርናቸውን ሁለት አስደናቂ ታሪኮችን እንድታነቡ እንጋብዛችኋለን።

[1] ከብዙ ዓመት በፊት የሮማ ንጉሥ ነገሥት፤ በጣም የታወቀና የተመሰገኑ የሕንጻ ነጻፊ (አርክቴክተር) የሆነውን፤ “ከዚህ በፊት ተሠርቶ የማያውቀውን፤ ተወዳዳሪ የሌለውን ልዩ ኮሎስየም ሥራልኝ፤ ሠርተህ ስትጨርስ፤ በዓለም ዙሪያ ታዋቂና ዝነኛ እንድትሆን ከፍ ያለ ማዕረግ እንድታገኝ አደርግሃለሁ” አለው። ንጉሡ በአዘዘው መሠረት ሥራውን ሠርቶ ጨረሰ። ንጉሡ ነገሥቱም፤ በተሠራው ኮሎስየም በጣም ተደስቶ “አሁን ሥራው ተጠናቆ አልቋል። ትልቅ የምረቃ በዓል አዘጋጅተን ይህን ኮሎስየምን በሚያስደንቅ ሁኔታ የሠራውን አርክቴክተር ማክበር አለብን” በማለት ትልቅ ዝግጅት ማድረግ ጀመረ። በምረቃው ቀን በኮሎስየሙ ውስጥ ስፍራ እስከማይገኝ ድረስ ብዙ ሕዝብ ተሰብስቦ ነበር። ሳቆ፤ ጨዋታው፤ ፅልልታው ፍጹም ሌላ ነበር። ንጉሡ ነገሥቱ በዙፋኑ ላይ፤ እንዲሁም ኮሎስየሙን የሠራው አርክቴክተር የክብር ቦታውን ይዞ ተቀምጦ ነበር። የምረቃው በዓል የተጀመረው በልዩ ሁኔታ ነበር። ክርስቲያን በመሆናቸው ምክንያት የሞት ፍርድ የተበየነባቸው ክርስቲያኖች በሰንሰለት ታሰረው ኮሎስየሙ መሀል ሜዳ ላይ እንዲቆሙ ተደረገ። እንዲሁም እነዚያን ክርስቲያኖች በጫጭቀው እንዲበሉ፤ በጣም የተራቡ አንበሶችም በሰንሰለት ተይዘው ቀረቡ።

በዓሉን ለማክበር ቁጥር ስፍር የሌለው ሕዝብ በዚያ ኮሎስየም ውስጥ ተሰብስቦ ስለ ነበር፤ የሕዝቡ ጨኸትና ሁካታ ፍጹም ሌላ ነበር። ንጉሡ ከተቀመጠበት ዙፋን ብድግ ብሎ እንዲህ አለ። “እንደምታዩት ይህ ኮሎስየም በሚያምር ሁኔታ ተገንብቷል። ዛሬ

ይህን ኮሎስየም ለመመረቅና እንዲሁም ይህን ተወዳዳሪ የሌለውን አስደናቂ ኮሎስየም በዚህ ሁኔታ የሠራውን ብልህ አርክቴክተር ለማክበር በዚህ ሥፍራ ተሰብስበናል። በዓሉን ለማክበር ክርስቲያኖችና፤ እንዲሁም የተራቡ አንበሶችም ስፍራቸውን ይዘው ይገኛሉ። በዓሉንም የምናከብረው እነዚህን ክርስቲያኖች ለአንበሶች አላልፈን በመስጠት ነው” አለ። ግሪካዊው አርክቴክተር ይህን ሲሰማ ከመቀመጫው ብድግ ብሎ፤ በታላቅ ድምጽ “ግርማዊ ሆይ! እኔም እኮ ክርስቲያን ነኝ” በማለት ክርስቲያንነቱን በዚያ ሕዝብ መካከል አወጀ። ከዚህ በኋላ አንበሶቹ የነበሩበት ክፍል በር ተከፈተና እነዚያ የተራቡ አንበሶች ተለቀቁ። ያ ግሪካዊው አርክቴክተርም ከሌሎች ክርስቲያኖች ጋር በአንበሶች ተባብሮቶ ደሙ እንደ ውሃ ፈሰሶ ሞተ።

ያ ሰው ከንጉሡ ነገሥቱ ታላቅ ክብር ከማግኘት ይልቅ፤ ከክርስቲያኖች ጋር በአንበሶች ተባብሮቶ መሞት ከእግዚአብሔር ዘንድ የበለጠ ክብር እንደሚያስከትልት ስላመነ፤ ክርስቲያን መሆኑን አልደበቀም። ያ ሰው ውሳኔውና ድርጊቱ ሞት እንደሚያስከትልበት ቢያውቅም፤ ከክርስቶስ ሕዝብ ጋር መከራ ተቀብሎ መሞትን መረጠ። እንዴት ዓይነት የሚያስደንቅ፤ ድፍረት የሞላበት እምነት ነው? በዓለም ዐይን ሲታይ ሞኝነት ይምሰል እንጂ፤ በእግዚአብሔር ዘንድ ግን የእምነት አርበኛነት ነው። ይህን የመሰለ ድፍረትና ቆራጥነትን ለመሆኑ ከየት ነው ያገኘት? ምስጢሩ ምንድነው?

[2] ሌላው አስደናቂ ታሪክ የቢሾፕ ሁፐር ታሪክ ነው። በእምነቱ ምክንያት በሞት እንዲቀጣ የተፈረደበት ቢሾፕ ሁፐር የተባለ ሰማዕት ከፈራጆቹ ፊት ቀርቦ፤ “ሕይወት ጣፋጭ ነው፤ ሞት ግን መራራ ነው” ብሎ ከተናገረ፤ እምነቱን ከከዳ፤ ይቅርታ እንደሚደረግለት ተነገረው። ቢሾፕ ሁፐርም፤ “እርግጥ ነው፤ ሕይወት ጣፋጭ፤ ሞት ግን መራራ ቢሆንም፤ ሁለተኛው ሞት ከአሁኑ ሞት የበለጠ መራራ ነው፤ የወደፊቱ ሕይወት ግን፤ ከአሁኑኛው ሕይወት የበለጠ ጣፋጭ ነው” ብሎ ተናገሮ የተመ

ደበለትን መራራ የሞት ጽዋ ቀምሶ አለፈ። ጌታውን ከደ በሕይወት ከመኖር ይልቅ ጌታውን ይዞ መሞትን መረጠ።

[3] ሌላው ሰማዕት ደግሞ በእምነቱ ምክንያት ከሰ ቀርቦበት በሞት እንዲቀጣ የሚል ፍርድ ተፈርዶበት ፍርዱ ሲከብብለት "ወይይ!" ብሎ በማልቀስ ፈንታ ድምጹን ከፍ አድርጎ "እግዚአብሔር ሆይ! ደስ ብሎህ ከዚህ ከታሠርኩበት ከሥጋዬ ሰንሰለት ነጻ ሰላጣኸኝ ከልቤ አመሰግንሃለሁ!" አለ። ይህን ዓይነቱ ድፍረትና ቆራጥነትን እንዴት አገኙት? ኢየሱስን መከተል ሕይወትን እስከማጣት ድረስ ዋጋ የሚያስከፍል ቢሆንም የሚያስደንቀው ብዙዎችን እንደ ማግኔት የመሳብ ኃይል እንዳለው አይተናል። ሌላው አስደናቂ ታሪክ ይህ ነው።

[4] ኔር የሮማ ንጉሠ ነገሥት በነበረበት ዘመን "የንጉሠ ነገሥቱ ታጋዮች" የሚል ልዩ ስም የተሰጣቸው በጀግንነታቸው የታወቁ ወታደሮች ነበሩ። እነዚህ በድፍረታቸው በጦር ውጊያ ችሎታቸው የሮማ ምድር ካፈራቸው ጀግኖች ወታደሮች መካከል የተመረጡ ናቸው። በሚደነቀው ከብ ጣራ አልባ ቴያትር ቤት የሚገዳደራቸውን ማንኛውንም ኃይል ለመግጠም የተዘጋጁ የንጉሠ ነገሥቱን እጅ የሚይዙ ናቸው። ሊገጥማቸው ከቀረበ ጀግና ጋር ከመግጠማቸው በፊት ከንጉሠ ነገሥቱ ዙፋን ፊት ቀርበው "እኛ ኃያላን ታጋዮች ለአንተ ለንጉሠ ነገሥታችን እንታገላለን። ለአንተ ለንጉሣችን ተዋግተን ድልንና የድልን ዘውድ እናስገኛለን" በማለት በኃይለኛ ጩኸት ይሮካሉ። ታላቁ የሮማ ጦር ሠራዊት ለጦርነት ሲላከገ እነዚህ የንጉሠ ነገሥቱ ታላቅ ታጋዮች ግምባር ቀደም ሆነው በድፍረትና በቆራጥነት የሚዋጉ ናቸው። በአንድ ወቅት ከወታደሮች መካከል አንዳንዶቹ ወደ ክርስትና እምነት እንደመጡ ዜናው ለንጉሠ ነገሥቱ ለኔር ደረሰው። ንጉሠ ነገሥቱ ኔርም ይህን ሲሰማ ተቆጥቶ ለጦር ሠራዊቱ አሃዥ ለነበረው ለቪሲጋኒያን "አንተ በምትመራው ጦር ሠራዊት ውስጥ ክርስቲያን የሆነ ወታደር ከተ

ገኘ፣ ያ ሰው አሁኑኑ በሞት መቀጣት አለበት" የሚል መልዕክት ላከበት።

ይህን ዓይነቱ አዋጅ የወጣው ኃይለኛ ከረምት በነበረበት ወቅት ነበር። ወታደሮቹ የሰፈሩት በብርዱ ምክንያት ሀይቁ ወደ በረዶነት ወደተለወጠበት አካባቢ ነበር። የጦሩ መሪ ቪሲጋኒያን ንጉሠ ነገሥቱ የላከውን ትዕዛዝ ለወታደሮቹ ያነበበው እያዘናል ብሎ እየፈራ ነበር። ቪሲጋኒያን ወታደሮቹን ሰብሎ "ከእናንተ መካከል የክርስትናን እምነት የተቀበለ ሰው አለ ወይ? ካለ ወደ ፊት ይውጡ" በማለት ትዕዛዝ ሰጠ። በዚህ ጊዜ "የንጉሡ ታጋዮች" ከሚባሉት ውስጥ 40ዎቹ ተራ በተራ ለአሃዥ ሰላምታ እየሰጡ ወደ ፊት በመውጣት ተሰለፉ። ይህን ያህል ሰው ይኖራል ብሎ አልገመተም ነበር። ቪሲጋኒያን እምነታቸውን ከደው ከሞት እንዲያመልጡ አጥብቆ ለመናቸው ይሁን እንጂ ከአርባዎች መካከል አንድም እምነቱን የሚክድ ወታደር አልተገኘም። "ሀሳቡን የሚለውጥ ሰው ካለ ጸሀይ እስከትጠልቅ ድረስ ጊዜ እሰጣችኋለሁና ከዚያ በፊት መልስ እንድትሰጡኝ አስቡበት" አላቸው። ጸሀይዋ እንደ ጠለቀች። ለሁለተኛ ጊዜ "ከእናንተ መካከል የክርስትና እምነት የተቀበለ ካለ ወደ ፊት ይውጡ" አለ። አሁንም እነዚያው 40 ወታደሮች ሰላምታ እየሰጡ በመውጣት በሁለት ረድፍ ተሰለፉ።

ቪሲጋኒያን እንደ ገና አጥብቆ ቢለምናቸውም ከነዚያ መካከል አንድም ጌታውንና እምነቱን የሚክድ አልተገኘም። በመጨረሻም "የንጉሡ ትዕዛዝ የግድ መከበር አለበት። እናንተ የተቀራችሁት ወታደሮች የጦር ባልደረቦቻችሁን ደም እንድታፈሱ አልፈልግም። በዚህ በረዶ በሆነው ሀይቅ ውስጥ ራቁታችሁን ሌሊቱን ሙሉ በመሰለፍ፣ ተፈጥሮ ራሱ በእናንተ ላይ ሥራውን እንዲሠራ እተዋችኋለሁ" አላቸው። ይኸውም "በጦር ተወግታችሁ ከምትሞቱ ብርዱ ይግደላችሁ" ማለቱ ነበር። እነዚያ 40 ወታደሮች ልጠላቸውን አውልቀው በአራት ረድፍ

ተሰልፈው ወደ በረዶነት ወደተለወጠው ሀይቅ እንዲሄዱ ትዕዛዝ ተሰጥቶቸው። በዚያ እንደ ጦር የሚዋጋ ብርድ ውስጥ ራቁታቸውን ቆመው "ክርስቶስ ጌታችን ሆይ! ለአንተ ድልን ለማስገኘት የአሸናፊነት አክሊል ለማስገኘት እኛ 40 ታጋዮችህ ስለ አንተ እንታገላለን" እያሉ ይዘምሩ ነበር። በዚህ ጊዜ የጦር መሪው ቪሲፓሲያን ትልቅ እሳት አንድዶ እነዚያን ወታደሮች ሌሊቱን ሙሉ ይጠብቅ ነበር። ምሽቱ እየገፋ ሲሄድ የእነዚያ ታጋዮች ዝምሬ ድምጹ እየቀነሰ እየቀነሰ ይመጣ ነበር።

ሌሊቱ እያለቀ ሲመጣ እንደ ጦር የሚዋጋውን ብርድ መቋቋም ያቃተው አንድ ወታደር እምነቱንና ጌታውን ከድቶ ከጨለማው ውስጥ ወጥቶ ወደሚነደው እሳት እየቀረበ ሲመጣ ቪሲፓሲያን አየ። በዚህ ወቅት የተቀሩት "ክርስቶስ ጌታችን ሆይ! ለአንተ ድልን ለማምጣት የአሸናፊነት አክሊል ለማስገኘት እኛ 39 ታጋዮችህ ስለ አንተ እንታገላለን" የሚል ዝምሬ ያሰሙ ነበር። በዚህ ጊዜ ቪሲፓሲያን ዘላለማዊ እሳት በሀይቁ መካከል ሲነድ ያየ ይመስል፤ ወዲያው የራስ ቁሩን ጥሎ ልብሱን አውልቆ እራቁቱን ወደ ሀይቁ መካከል በኃይል ጮክ ብሎ "ክርስቶስ ጌታችን ሆይ! ለአንተ ሙሉ ድልን ለማስገኘት እኛ 40 ታጋዮችህ ስለ አንተ እንታገላለን" የሚለውን መዝሙር እየዘመረ ከተቀሩት ወታደሮች ጋር ተቀላቀለ።

ኢየሱስን መከተል ዋጋ የሚያስከፍል ቢሆንም መጨረሻ ላይ ከሚያስገኘው ክብርና ሽልማት ጋር ሲወዳደር ግን በጣም አነስተኛ ነው። ዛሬ የእኔና የእናንተ ምልክታችን "መስቀል" ነው? ወይስ ከመስቀል ሕይወት ነጻ ሆነን መኖራችን ነው? ኢየሱስ "መስቀሉን የማይዝገ በኋላይም የማይከተሉ ለእኔ ሊሆን አይገባውም" ስላለፈ ከመስቀል ነጻ የሆነ ሕይወት እንዳያገኝን እግዚአብሔር ይርዳን።



# 3

## በመስቀሉ፣ ታማኝነታችን ይፈተሻል

"ወደ ፊት የሚደርሰዉን መከራ አትፍራ፤ እነሆ እንድትፈተኑ ከእናንተ አንዳንዶቹን ዲያብሎስ ወደ እስር ቤት ያስገባችኋል፤ ዐሥር ቀንም መከራ ትቀጠላችሁ፤ እስከ ሞት ድረስ ታማኝ ሁን፤ የሕይወትን አክሊል አስጥላሁ" (ራዕይ 2:10)

ያለንበት ዘመን የክርስትና ሕይወትን መኖር አስቸጋሪ ሳይሆን ቀላል፣ ጠባብ ሳይሆን ሰፊ እንደሆነ፣ ሁልጊዜ ደስታ እንጂ ችግርና መከራ ፈጽሞ እንደሌለበት ዘውድ እንጂ መስቀል መሸከም የሌለበት ሕይወት እንደሆነ አድርገው የሚያስተምሩ አስተማሪዎች በብዛት የሚታዩበት ዘመን ነው። አንዳንዶች የእግዚአብሔርን ትክክለኛ ባሕር ባለማወቅ ያልሆነውን እንደሆነ አድርገው ለመሳል ስለሚሞክሩ ልጆቹን በሥርዓት ሳይሆን እያሞላቀቀ እንደሚያሳድግ አባት አድርገው ይመለከቱታል። እውነቱን ካለማወቅ የሌለውን ዓይነት ስምጥ መልክና ባሕር ይሰጡት እንጂ፤ እግዚአብሔር ልጆቹን ምንም ያህል ቢወዳቸው፣ መስቀል የሌለበት ሕይወት ትኖራላችሁ ብሎ ተሰፋ አልገባላቸውም። ከላይ ያየነው ጥቅስ ከመስቀል ነጻ ሆነን የማንኛ መሆናችንን በደንብ ይገልጻል። በክርስቶስ ኢየሱስ በኩል የእግዚአብሔርን አባት ነት ተቀብዶ ለረጅም ዘመን በእርሱ ቁጥጥር ውስጥ ኖራለሁ። ከግል

ልምምዴ እንደተረዳሁት ይህ ሰማያዊው አባቴ አንድ ጊዜም መስቀል የሌለበት ኑሮ አላኖረኝም። በዚህ ዘመን የተመደበልኝን ዘመን ጨርሼ እስከምሄድበት ጊዜ ድረስም መስቀል ከመሸከም ነጻ ሆኜ እንደማልኖር አውቀዋለሁ።

ነፍሳትን ወደ ጌታ ለማምጣት በማደርገው ጥረት ማንንም አባብዬ ሃክርስትና ሕይወት ቀላል ነው። ችግር መስቀል የለበትም መንገዱ ሰፊ ነው። ሁልጊዜ አፋችሁ በላቅ የተሞላ ይሆናል። በማለት ሰዎችን ወደ ጌታ መሳብ አልፈልግም። ለእኔ ወንጌል የተነገረኝ “መንገዱ ጠባብ ነው... መስቀል ያለበት አሰቸጋሪ ሕይወት ነው...” ተብሎ ነው። የክርስትና ሕይወት የሚያስከፍለው ዋጋ ምን እንደሆነ ተነግሮኝ እንጂ እውነቱን በትክክል ሳላውቅ አይደለም። ወደ ክርስትና የመጣሁት የሚያስከፍለውን ዋጋ አውቄ ነው። ከመጣሁና በክርስትና ሕይወት መኖር ከጀመርኩ በኋላ “እንዲህ አልመሰለኝም ነበር” ብዬ አላውቅም። እኔም በተራዬ ሰዎችን ወደ ጌታ እንዲመጡ ስጋብዝ፣ የክርስትና ሕይወት ምንም ዓይነት መከራ ወይም መስቀል የሌለበት ሁልጊዜ “ሃሌሉ” የሚባልበት አለመሆኑን ነግራ ነው።

ኢየሱስ በማቴ. 16:18 ላይ ደቀ መዛሙርቱን “...በዚህች የመሠረት ድንጋይ ላይ ቤተ ክርስቲያን እሠራለሁ፤ ይህችንም ቤተ ክርስቲያን የሞት ኃይል እንኳ አያሸንፍትም” ሲል ተናግሯል። በዚህ ኢየሱስ በተናገረው ንግግር ውስጥ ሦስት ፍሬ ነገሮችን እናያለን። ይኸውም፦

1ኛ፣ ክርስቲያን በዓለም ውስጥ የራሱ የሆነችውን እውነተኛዋን ቤተ ክርስቲያን እንደሚመሠርት፤

2ኛ፣ የምትመሠረተዋ እውነተኛዋ የክርስቲያን ቤተ ክርስቲያን ተመቻቷትና ተዝናንታ የምትኖር ሳትሆን፤ ሊያጠፏት በሚነሱ በአንዳንድ ጠላቶቿ ምክንያት ታላቅ መከራና ስደት እንደሚደርሰላት፤

3ኛ፣ ጠላቶቿ ብዙ መከራና ስደት ያድርሱባት እንጂ ፈጽሞ ሊያጠፏት እንደማይችሉ፤ ሞት ኃይል እንኳ እንደማያሸንፏት በግልጽ ተናግሯል።

በእርግጥ የክርስቲያን ቤተ ክርስቲያን እንደተመሠረተችና የወንጌል ብርሃንንም በዘመናት ሁሉ እየፈነጠቀች እንደኖረች የማያጠራጥር እውነት ነው። በአሁኑ ዘመንም ክርስቲያን ራሱ የመሠረታት ቤተ ክርስቲያን፣ ክርስቲያን እንደገና መጥቶ ለአንዴና ለመጨረሻ ጊዜ እስኪወስዳት ድረስ በዓለም ትኖራለች። ክርስቲያን በተናገረው ቃል መሠረት ቤተ ክርስቲያን ጠላት አጥታ አታውቅም። በዘመናት ሁሉ ታላላቅ የዓለም መሪዎች፣ ለሃይማኖታቸው የሚቆረቆሩ የሃይማኖት መሪዎች፣ የክርስትና እምነት ጠላቶች ያላቸውን ኃይልና ጉልበት ሁሉ ተጠቅመው ፈጽሞ ሊያጠፏት ሞክረዋል። አሳደዋታል፤ በልዩ ልዩ መከራ ውስጥ እንድታልፍ አድርገዋታል። አንዳንዶቹም “አጠፋናት! ከዚህ በኋላ ተንሰራታ አትነሳም” ብለው ያሰቡበትም ጊዜ ነበር። ይህም እውነት እንደሆነ የዓለምም ሆነ የቤተ ክርስቲያን ታሪክ ጸሀፊዎች ይመሰክራሉ። እኛም በዚህ መጽሐፍ አማካኝነት ያለፈችበትን አስቸጋሪ መንገድ፣ የጠጣችውን መራራ ጽዋ በመጠኑም ቢሆን ለመግለጽ ወይም ለማሳየት ሞክረናል።

ጥንትም ሆነ ዛሬ እውነተኛዋ ቤተ ክርስቲያን፣ ሊያጠፏት በሚል ልጉ ጠላቶቿ ከፍተኛ ጥቃት እየደረሰባት፣ በታላቅ መከራና ስደት ውስጥ እያለፈች እንደሆነ የማያጠራጥር እውነት ነው። እንደ አንዳንዶች ፋክራና ዛቻ ቢሆን ኖሮ፣ ቤተ ክርስቲያን ገና ድሮ ጠፍታ በቀረች ነበር።

↓ ፈረንሳዊ ጸሀፊ ሾልቴር “12ቱ ሐዋርያት የመሠረቱት የክርስትና እምነት፣ በእኔ በሾልቴር ብዕር (ጽሁፍ) ይደመሰሳል” በማለት ፎክሮ ጽፎ ነበር። ይሁን እንጂ፣ የሾልቴር ጽሁፍ ሊደመሰሰ ሳት አልቻለም። እርሱንና እርሱን የመሰሉትን የወንጌል ጠላቶችን ይግረማቸውና፣ ሾልቴር በሞተ በአጭር ጊዜ ውስጥ እርሱ ራሱ ይኖርበት የነበረው መኖርያ ቤቱ መጽሐፍ ቅዱስ ማተሚያና ማሰራጫ እንደሆነ ታሪክ ይመሰክራል።

ኢየሱስ "የሞት ኃይል እንደ አያሽንፋትም" ባለው መሠረት እውነተኛው ቤተ ክርስቲያን እንዳልነበረች ሆና በመጥፋት ፈንታ እስከ መጨረሻው ዘመን ድረስ ጸንታ ትቆማለች። ለዚህም ዋናውና ትልቁ ምክንያት የክርስቶስ ቤተ ክርስቲያን ለመሠረታት ጌታ ከፍተኛ ፍቅር ስላላት ነው። ፍቅሯም የሚታየው ለጌታዋ በምታሳየው ሙሉ መሰጠትና ታማኝነት ነው።

1. ታማኝነት ምን ማለት ነው?

ታማኝነት የሰውን ባሕሪ የሚያንጸባርቅ ነው። ታማኝ የሆነ ሰው እምነት የሚጣልበት ሃላፊ የሚጠበቅ የማይከፋ ወሻወሼ ያልሆነ አንዴ እዚህ አንዴ እዚያ የማይልገ ሃላፊ የማይለዋውጥ ለአመነበት ነገር ሕይወቱን እስከ መስጠት ድረስ የሚደርስ ጽኑ የሆነ አጭም ያለው ሰው ማለት ነው። ታማኝነት በመከራ ውስጥ መታገስ በዓላማ መጽናት ግዴታን በቆራጥነት ማከናወን ወይም መፈጸም ማለት ነው። "ታማኝነት" ፈዝዞ መቆም ምንም አለማድረግ ፈንጠር ብሎ ከሁኔታው ሸሽቶ ዳር መቆም ቀላል በሆነ መንገድ መራመድ ማለት አይደለም። "ታማኝነት" ከፋትና ጭካኔ ባለበት መካከል ሳይደናገጡ ሳያወላውሉ ጸንቶ መቆም ማለት ነው። እውነተኛ የሆነው ታማኝነት ምን እንደሆነ ለመረዳት የክርስቶስን ታማኝነት መረዳት ይጠቅማል። የእግዚአብሔርን ፈቃድ ለመፈጸም እስከ ሞት ድረስ የታመነ ሆነ።

በዓለም ውስጥ ብዙ ታማኞች ብዙ ደፋሮች መጥተው ባመኑበት ነገር ጸንተው በመቆም ታግለው ሕይወታቸውን ሰጥተው አልፈዋል። እንደዚህ ዓይነቶቹን ታሪክ በቀላሉ አይረዳቸውም። አንዳንዶቹ የአገር ፍቅር ያቃጠላቸው አገራን ድንበራን ልጆቹን ሚስቱን አላስነካም በማለት ሕይወታቸውን የሰጡ ናቸው። በአገራችንም ብዙ ታማኞች ደፋሮች በሰምብና በመትረየስ እንዲሁ በታንክ ሊወጋቸው የመጣውን ጠላት በመሸሸ ፈንታ በጋሻቸው ለመመከት በጠራቸው ለመውጋት በቆራጥነትና በታማኝነት በመታገል ላይ እያሉ ሕይወታቸውን የሰጡ

አሉ። ዛሬ የእኔና የእናንተ ታሪክ በእነርሱ ደም የተጻፈ የሚያኮራ ታሪክ ነው። በቀላሉ የማንረሳው ከአዕምሯችን ፍቀን የምናወጣው ታሪክ አይደለም። ለአገራቸው የነበራቸውን ታማኝነት ያሳየናል። እነዚህ ታማኞች ሕይወታቸውን ለሌሎች ሲሉ መስዋዕት በማድረጋቸው በአንዳንዶች ዓይን ስታዩ ዕብዶች ሊመስሉ ይችላሉ። እውነትነት ባላቸው ሰዎች ግን ሲደነቁ ይኖራሉ። ዓለማችን እነዚህን የመሳሰሉ ቆራጠች ደፋሮችና ታማኞች ባይኖርባት ኖሮ ለመሆኑ ምን ትመስል ነበር?

↓ በእስልምና እምነት ተከታዮችና በክርስቲያኖች መካከል በተደረገው "የመስቀል ጦርነት" ተካፋይ የነበረ አንድ ክርስቲያን ወታደር በእስልምና ተማርኮ ተወሰደ። "በጣም የምወዳትና የምትወደኝ ሚስት እንግሊዝ አገር አለችኝና እባካችሁን አትግደሉኝ" ብሎ ለመናቸው "ሌላ ባል ታገባና ቶሎ ትረሳሃለች" አሉት። የጦር መሪው በጣም ጨካኝ ሰው ስለነበረ "የፍቅር መግለጫ እንዲሆን አንድ እጇን ቆርጣ ከላከች እንለቅሃለን" ብሎ ነገረው። ሚስቱም ይህ ዜና እንደደረሰች ያለአንዳች ማመንታት ቀኝ እጇን ቆርጣ ላከች። ያም ሰው በነጻ ተለቀቀና ከሚስቱ ጋር ተገናኘ። ለዚያች ታማኝ ሴት ማስታወሻ እንዲሆን እንግሊዝ አገር ከአንደኛው ጥንታዊ ካቴድራል ውስጥ ሀውልት ተጸርጸ ቆመላት። ሀውልቱ ቆንጆ ሴት ሆና አንድ እጅ ግን እንዳልነበራት ያሳያል።

ለምድራዊ ነገር ለሚጠፋውና ለሚረሳው ነገር ሰዎች ይህን ያህል ራሳቸውን በታማኝነት መስጠት ከቻሉ እኔና እናንተም ለሰማያዊው ነገር ለሚወደንና ለምንወደው አምላካችን ምን ያህል ታማኝ መሆን ይኖርብን ይሆን? በታማኝነታቸው የሚደነቁ አማኞች ሕይወታቸውን አሳልፈው የሰጡ መጥተው አልፈዋል። ዛሬ ወንጌል ለእኔና ለእናንተ ሊደርስ የቻለው ብዙዎች በታማኝነት ዋጋ ስለከፈሉበት ነው። ሐዋርያት ታማኝነታቸው ዋጋ አስከፍሏቸዋል። የሚያስደንቀው ሁሉም የተፈጥሮ ሞት ሳይሞቱ በአመኑበት ጸንተው በመቆማቸው በተለያዩ መንገድ ሕይወታቸው ያለፈ መሆኑ ነው።

- ⊕ ማቴዎስ፤ ትዮዲስ ከምትባል ከተማ ውስጥ በሰይፍ አንገቱ ተቆርጦ ሞቷል።
- ⊕ ማርቆስ፤ አሌክሳንደርያ ውስጥ መሬት ለመሬት ተጎትቶ ሕይወቱ አልፏል።
- ⊕ ሉቃስ፤ ግሪክ አገር ውስጥ በለስ ዛፍ ላይ ተሰቅሎ ሞቷል።
- ⊕ ዮሐንስ፤ የፈላ ዘይት ውስጥ ተከትቶ ከዚያ አምልጦ ጳጢካን ደሴት ላይ ተገድሏል።
- ⊕ ያዕቆብ (ትልቁ) ኢየሩሳሌም ውስጥ በሰይፍ ታርዶ ሞቷል።
- ⊕ ያዕቆብ (ትንሹ) ከፎቅ ተወርውሮ ሳይሞት በመቅረቱ ተይዞ በዱላ ተቀጥቅጦ ሞቷል።
- ⊕ ፊልጵስ፤ ግብጽ ውስጥ ምሰሶ ላይ ተሰቅሎ ሞቷል።
- ⊕ በርጠሎሜዎስ፤ ስጋውንና ቆዳውን እየገፈፉ አስቃይተው ገድለው ታል።
- ⊕ እንድርያስ በመስቀል ተሰቅሎ ሕይወቱ አልፏል። ቶማስ፤ ኢስት ኢንዲስ ውስጥ በሰይፍ ተገድሏል።
- ⊕ ይሁዳ፤ በቀስት ትወግቶ ሞቷል።
- ⊕ ማትያስ በድንጋይ ተወግሮ ሰላሞን፤ በመጨረሻ አንገቱ ታርዶ ሞቷል።
- ⊕ በርናባስ፤ በአይሁድ እጅ በድንጋይ ተወግሮ ሞቷል።
- ⊕ ጴጥሮስ ተዘቅዝቆ ሲሰቀል። ጳውሎስ በሰይፍ ታርዶ ሞቷል።
- ⊕ ከሐዋርያትም በኋላ በሚሊዮን የሚቆጠሩት በሰይፍ ታርደዋል።

2. ታማኝነት እውነተኛውን እኛነታችንን ያሳያል

ጳውሎስ የፍቅርን ባሕር ሲገልጽ፤ “ፍቅር ሁልጊዜ ይታገላል፤ ሁሉ ጊዜ ያምናል፤ ሁሉ ጊዜ ተስፋ ያደርጋል፤ ሁሉ ጊዜ ጸንቶ ይቆያል” ይላል (1 ቆሮ. 13:7)። ታማኝነት፤ ላመነበት ነገር ሙሉ መሰጠትን ይጠይቃል። ታማኝነት ዋጋ ስለሚያስከፍል በብዙ ሰዎች ሕይወት ውስጥ የሚታይ ባሕር አይደለም። እንኳን ዋጋ የሚያስከፍል ቀርቶ፤ ምንም ዓይነት ዋጋ የማያስከፍል ቢሆንም በጎ ያደረግንላቸው ሰዎች እውነተኛች ሆነው አናገኛቸውም። እውነተኛ የክርስቶስ ተከታዮች ለመሆን ከፈለግን በምንም ዓይነት ሁኔታ ውስጥ ብናልፍ ለምንከተለው ጌታ ታማኞች መሆን አለብን። ታማኝነታችንም ተገልጦ የሚታየው በበጎ ጊዜ ሳይሆን በመከራ ሕይወት ውስጥ ስናልፍ ነው። ታማኝነትን፤ ሙሉ መሰጠትን የማይጠይቅ መስቀል የለም። “እወድሃለሁ” ለምንለው ጌታ እውነተኛነታችንን በታማኝነታችን ገልጸን ማሳየት አለብን። ያም “ጸንተን እንቆምልሃለን” ላልነው ጌታ፤ መስቀሉን በአግባቡ በመሸከም ነው።

ቤተ ክርስቲያን በልዩ ልዩ መከራና ስቃይ ውስጥ ስታልፍ ታግሳ፤ ታማኝ ሆኖ በመቆም ለብዙ ዘመናት ሳትጠፋ ጸንታ ኖራለች። የክርስቶስ ቤተ ክርስቲያን መሠረቷን እንደያዘች፤ ወደ ውስጥ ሥር ሰፊ በማደግ፤ ብርሃኗን ለዓለም ለመፈንጠቅ ስትል፤ ደሚን እንደ ውሃ እያፈሰሰች ለረጅም ጊዜ ኖራለች። ጦርን በጦር ሳይሆን በፍቅር ተዋግታ አሸናፊ ሆና ቆይታለች። ኃይልን በኃይል ሳይሆን ታግሶ በማለፍ አሸናፊነቷን አስመስክራለች። ልጆቿ የተጠሩት በክርስቶስ ለማመን ብቻ ሳይሆን ስለ ስሙ በየቀኑ ለመስቃየትና ለመሞት ጭምር እንደሆነ አውቀው ብዙዎቹ በዘመናት ሰማዕታት ሆነው አልፈዋል። ጠላቶቿ ያላቸውን ኃይል ሁሉ ተጠቅመው ሲደመስሷት ቢሞክሩም አልተሳካላቸውም። “እንደ ገለባ በተንናቸው” ሲሉ፤ በየቦታው እንደ ተዘራ ዘር ሆነው በያለበት በቅለውና ተስፋፍተው ተገኙ። ኃያሉ የሮም መንግሥት ቤተ ክርስቲያንን እንዳልነበረች አድርጎ ሊያጠፋ ዝቶ ቢነሳም፤ ቆራጥ የሆኑ ታማኝ ልጆቿ ጸንተው በመቆማቸው ምክንያት ሊያጠፏቸው ወይም ሲደመስሷቸው አልቻለም። የክርስቲያኖች ደም እንደ ውሃ የሚፈሰበት የትግል ሚዳ፤ አዳዲስ የክርስ

ቶስ ወታደሮች የሚመለሙበት ወይም የሚበቅሉበት ሥፍራ ሆነ እንጂ ፈርተው የሚሸሽጉበት ሥፍራ አልሆነም። ቤተ ክርስቲያን ዛሬ ለመከራና ለስቃይ የተሰጠች ብትሆንም በመጨረሻ ድል አድራጊ ሆና በጌታዋ ፊት ለዘላለም ትቆማለች።

በዚህ መጽሐፍ ውስጥ በተከታታይ ያቀረብናቸው ባለታሪኮች የመጀመሪያውን መስቀል የተሸከመውን ጌታ አርአያ በመከተል የራሳቸውን መስቀል ተሸከመው እስከ መጨረሻው ድረስ ዘልቀው የሄዱ ናቸው። ማንኛውም መስቀል የተሸከመ ሰው መጨረሻው በተሸከመው መስቀል ላይ መንጠልጠል ነው። እኛም የራሳችንን መስቀል ስንሸከም ለእርሱን ተከትለን የምንሄደው ምችት ወዳለበት ሕይወት ሳይሆን ወደ ስቅላት ወይም ወደ ሞት ነው። እኛ ከምንከተለው ከኃያሉና ከታላቁ ጌታ አንበልጥም። ይህ እውነት ከሆነ በዚህ ዓለም ጌታ ኢየሱስ ያላገኘውን ዓይነት እንክብካቤ እናገኛለን ብለን ለምን እንጠብቃለን? እርሱን መከተልን ከመረጥን እርሱ ከመስቀሉ ነጻ ካልሆነ እኛም ከመስቀል ሞት ነጻ ሆንን መኖር አንችልም። የሚያስደንቀን የወንጌል ጠላቶች በዘመናት የክርስቶስን ቤተ ክርስቲያን ለማጥፋት ዝተው ተነስተው ለላቸውን ኃይልና ጉልበት ተጠቅመው ብዙ ሙከራ አድርገው ያልተሳካላቸው መሆናቸው ነው። የቤተ ክርስቲያን ጠላቶች ቤተ ክርስቲያንን ለማጥፋት ዝተው ተነስተው ሳይሳካላቸው መቅረቱን በእኛም ዕድሜ ውስጥ ያየው ስለሆነ በዚህ እውነት ምስክሮች ነን።

በሮማ ግዛት በተለያዩ የሮማ ንጉሠ ነገሥት አነሳሽነት የተካሄዱት አስር ታላላቅ የክርስቲያኖች ሰደቶች ውስጥ ሰባተኛው የተፈጸመው ከ249 እስከ 251 ዓ.ም. (እ.ኤ.አ) ባለ ጊዜ ውስጥ ነው። ይህን ሰባተኛውን ታላቅ የሰደት እሳት በክርስቲያኖች ላይ ያቀጣጠለው ዲሰየስ የተባለው ንጉሠ ነገሥት ነበር። ከእርሱ በፊት የነገሠው ንጉሠ ነገሥት ፊልፕ ክርስቲያን ነበር ብሎ ይጠራጠር ስለ ነበረ እንዲሁም ለእርሱ የነበረው ጥላቻ በጣም ከፍተኛ ስለነበረ ክርስቲያኖችን ከሮማ ግዛት ውስጥ ፈጽሞ እንዳልነበሩ አድርጎ ለማጥፋት ቆርጦ የተነሳ ሰው ነበር። ሌላው የብስጭቱ ምክንያት በዚያን ወቅት ምንም ያህል ከፍተኛ ሰደት ቢኖርም የክርስቲ

ያኖች ቁጥር በየጊዜው እየጨመረ በመሄዱ በአገሪቱ የነበረው የጣዖት አምልኮት ግን እየተቆየ የመጣ በመሆኑ ነበር። ስለሆነም የክርስትናን እምነትንና ተከታዮችን ለማጥፋት ሲል አዋጅ አወጣ። የክርስቲያኖች ጠላት የነበሩት ሕዝቦችም ንጉሡ ያወጣውን አዋጅ ተግባራዊ ያደርግ እንደሆነ በጥብቅ ይከታተሉት ነበር። የክርስቲያኖች መጥፋት እንዳልነበሩ ሆነው መደምሰላቸው ለአገሪቱ ዕድገት ትልቅ አስተውጽኦ ያደርጋል ብለው ያምኑ ነበር። በዚህ ከባድ የሰደት ዘመን በእምነታቸው ምክንያት የተገደሉት ክርስቲያኖች ቁጥር እጅግ በጣም ብዙ በመሆኑ ትክክለኛውን ቁጥር ማወቅ በጣም አስቸጋሪ ነበር። ከዚህ ቀጥሎ የአንዳንዶችን ታሪክ በአጭሩ እናቀርባለን።

በ398 ዓ.ም. ክሪስቶስም የተባሉት የኮኒስታንቲኖፕል ፓትሪያርክ ስለ ሰማዕታት የጻፉት ታሪክ እንደገለጸው፤

- ⊙ ጁሊያን የተባለ አንድ ወጣት ክርስቲያን በመሆኑ ምክንያት በሞት እንዲቀጣ ተፈረደበት። በመርዘኛ እባቦች ተነድፎ እንዲሞት አደገኛ የሆኑ እባቦች ካሉበት የቆዳ ከረጢት ውስጥ ከተቱት። በዚያ ብቻ አላበቃም። ከረጢቱን አሰረው ባሕር ውስጥ ወረወሩት።
- ⊙ ሌላው መከራ የበዛበት መራራ ጽዋ ጠጥቶ የሞተው በዕድሜው በጣም ወጣት የነበረ የሚደነቅ ብሩህ አዕምሮ የሚያምር ቁመና የነበረው መልክ መልካም ወጣት ኢጥሮስ እየተባለ የሚጠራ አማኝ ነበር። ቤንስ እየተባለች ለምትጠራዋ የሴት ጣዖት መስዋዕት እንዲያቀርብ ተጠይቆ እምቢታውን ሲገልጽ እንዲህ አለ። "ይህኛ እንደ አምላክ የምታመልኳትና መስዋዕት የምታቀርቡላት የሴት አምላካችሁ በጣም የተበላሸ ባለጊና ፍጹም ያደፈ ሕይወት የነበራት መሆኗን እናንተ ብትረሱ ታሪክ አይረሳትም። ይህንን እያወቃችሁ እርሷን ማምለካችሁና ለእርሷ መስዋዕት ማቅረባችሁ እኔን በጣም ያስደንቀኛል። እኔ ግን



እውነተኛ የሆነውን እግዚአብሔርን ብቻ አመልካለሁ፤ የማቀር ብለትም የተቀደሰ መስዋዕት፤ ጸሎትና ምስጋና ነው" አላቸው።

አገረ ገዥው፤ በወቅቱ ስደቱን በክርስቲያኖች ላይ ያፋፍም የነበረው አፕቲመስ፤ ከላይ የሰማነውን ምላሽ ከወጣቱ ጴጥሮስ ሲሰግ፤ በንዴት ተሞልቶ በሁለት ተሽከርካሪዎች መካከል በኃይል ተጠፍሮ ታሰሮ፤ ተሽከርካሪዎቹን በተቃራኒ አቅጣጫ እንዲነዱ በማድረግ፤ በኃይል ወጥረው ሰውነቱንና እጥንቱን ከሰጣጠሱት በኋላ መጨረሻ ላይ አንገቱን በሰይፍ አርደው ገደሉት። እንዴት የሚዘገንን ታሪክ ነው?

⊙ ይህ ከላይ የገለጸነው ወጣት በአሳቃቂ ሁኔታ ሲገደል ከሚያዩት ሰዎች መካከል ዳኒላ የምትባል የ16 ዓመት ዕድሜ የነበራት አንዲት ልጃገረድ ነበረች። የአገረ ገዢውን ጭካኔ ተመልክታ፤ "አንተ ደስታ የሽሽህ አላዛኝና ጎስቋላ ሰው፤ ለጊዜያዊ ደስታ ስትል ዘላለማዊ የሆነውን መከራህን የምታጠብቀው ለምን ድነው?" አላቸው። አፕቲመስ ይህንን የድፍረት ቃል ሲሰግ፤ ልጅቷን አሰረው ከፊቱ እንዲያቀርቧት ትዕዛዝ ሰጠ። እርሷም ክርስቲያን መሆኗን በግልጽ በመናገሯ እዚያው አንገቷን በሰይፍ ቆርጠው ገደሏት። ይህን ዓይነቱን ወኔና ድፍረት ከየት አገኘችው? ብለን መጠየቃችን አይቀርም።

በ251 ዓ.ም. (እ.ኤ.አ) ዲሲየስ የተባለው ንጉሠ ነገሥት ኤፌሶን ከተማ ውስጥ የጣዖት እምላኪዎች መቅደስን ሠርቶ ካቆመ በኋላ የከተማው ነዋሪዎች ሁሉ ላቆመው ጣዖት መስዋዕት እንዲያቀርቡ ጥብቅ ትዕዛዝ ሰጠ። እርሱን በቅርብ ከሚጠብቁት ወታደሮች መካከል ሰባቱ ክርስቲያን በመሆናቸው "ላቆመው ጣዖት መስዋዕት አናቀርብም" በማለታቸው፤ ወህኒ ቤት ተጣሉ። ዲሲየስ ከተቀበሉት እምነት ሊመልሳቸው አስቦ፤ በሌሎች ላይ እንደሚያደርገው ፍርዱን አላጠበቀባቸውም። ከሚሄድበት ጉዞ እስኪመለስ ድረስ አስበውበት ወደ ውሳኔ እንዲመጡ በቂ ጊዜ ሰጣቸው። እርሱ በሄደበት ወቅት እነዚያ ሰባት ወታደሮች እምነታቸውን

ለመተው ስላልፈቀዱ፤ ሕይወታቸውን ለማትረፍ ኮረብታው ላይ ከነበረ አንድ ዋሻ ውስጥ ተደበቁ። ዲሲየስ ሲመለስ የተደበቁበት ዋሻ ስለታወቀ፤ በረሀብና በውሃ ጥም እንዲሞቱ የዋሻው አፍ እንዲደፈን ትዕዛዝ ሰጠ። በዚህ ዓይነት በረሀብና በውሃ ጥም ሕይወታቸው አለፈ። ምን ዓይነት ቆራጥነት ነው?

በሮማ ግዛት፤ በተለያዩ የሮማ ንጉሠ ነገሥት አነሳሽነት የተካሄዱት ከአስር ታላላቅ የክርስቲያኖች ስደቶች ውስጥ፤ ስምንተኛው የተፈጸመው፤ ከ253 እስከ 260 ዓ.ም. (እ.ኤ.አ) ባለው ጊዜ ውስጥ ነው። ስምንተኛው ስደት የጀመረው በ257 ዓ.ም. (እ.ኤ.አ) በአራተኛው ወር ሲሆን፤ ይኼኛውም ከአለፉት ሰባት ስደቶች፤ በመከራ ውስጥ ያለፉ ክርስቲያኖች ቁጥር፤ እንዲሁም ይቀምሱት ከነበረው ሥቃይና መከራ ያነሰ ወይም የተለየ አልነበረም።

ሩፊናና ሲኩንዳ የተባሉ ሁለት ወጣት ልጃገረዶች፤ በውበታቸው በጣም የተደነቁ፤ ከፍተኛ ትምህርት የነበራቸው፤ ወላጆቻቸው በሮም ከተማ ውስጥ በጣም ታዋቂነት የነበራቸው፤ በጣም ሀብታም የነበሩ ወጣት ወንዶችን ለማግባት ታጭተው ነበር። አራቱም ክርስቲያኖች ነበሩ። በክርስቲያኖች ላይ የተነሳው ስደት ገና ሲጀምር፤ ወጣቶቹ በጣም ሀብታም ስለነበሩ፤ ክርስቲያን በመሆናችን ንብረታችንን እናጣለን ብለው በመፍራት እምነታቸውን ካዱ። ያ ብቻ ሳይበቃቸው፤ እርጭኞቻቸውም እንደ እነርሱ እምነታቸውን እንዲተው ማስጨነቅ ጀመሩ።

⊙ ሴቶቹ ግን እምነታቸውን ለመተው ፈቃደኞች አልነበሩም። እምቢተኛነታቸውን ሲያዩ፤ በእርጭኞቻቸው ላይ ጥቆማ አድርገው ክርስቲያኖች በመሆናቸው አገረ ገዢው ፊት ቀርበው ሁለቱ ወጣቶች የሞት ፍርድ ተበይኖባቸው አንገታቸው በሰይፍ ተቆርጠ ሞቱ። የወጣትነት ዕድሜያቸው ሳያሳሳቸው፤ ትዳር መሥርተው በምቶት መኖራቸው ሳያንገታቸው ስላመኑት ጌታ ሲሉ ሕይወታቸውን አላልፈው መስጠታቸው እንዴት

የሚደንቅ ነው? ጊዜያዊ የሆነው ደስታ የቀረባቸው ይሁን እንጂ፤ ዘላለማዊው ደስታ ግን አልቀረባቸውም።

በርም ከተማ ውስጥ በመንፈሳዊ ሕይወቱ በጣም የሚደንቅ፤ የተቀደሰ ሕይወት የሚኖር ሎረንስ ተብሎ የሚጠራ አገልጋይ፤ የቤተ ክርስቲያኒቷ ንብረት ጠባቂና ኃላፊ ነበር። በሰግብግብነት መንፈስ የተሞላው አገረ ገዢው ማርሲያኒስ፤ የቤተ ክርስቲያኒቱን ንብረት ለመውሰድ ስለፈለገ፤ የቤተ ክርስቲያኒቱን ሀብትና ንብረት የት እንደደበቀው እንዲናገር አስጨነቀው። ሎረንስም የቤተ ክርስቲያኒቱን ሀብትና ንብረት ሰብስቦ ለማሳየት የሦስት ቀን ጊዜ እንዲሰጠው ጠየቀ። በተባለው በሦስተኛው ቀን፤ ምስኪኖችና ምንም ሀብት ያልነበራቸውን ድሃ ክርስቲያኖችን ሰብስቦ፤ አገረ ገዢውን አማኞችን እያላየ፤ “የቤተ ክርስቲያን ውድ የሆኑ ዕንቁዎችና ንብረቶች እነዚህ ናቸው። ክርስቶስ በሕይወታቸው መኖሪያ ያገኘበት፤ በክርስቶስ በማመናቸው ዕንቁ የሆኑ የቤተ ክርስቲያን ንብረቶች እነዚህ ናቸው። ቤተ ክርስቲያን ከዚህ የበለጠ፤ ክርስቶስን በውስጣቸው ከያዙ ከእነዚህ ሰዎች የበለጠና የተሻለ ሌላ ምን ሌላ ሀብትና ንብረት ሊኖራት ይቻላል?” አለው።

ማርሲያኒስ ይህን ሲሰማ እጅግ በጣም ተናዶ በጣም እየራሸ ተከትሮቹን “እሳቱን በኃይል አንድዱት፤ ምንም እንዴት እንዳይቀር፤ ይሄ ባለጌና ተንኮላኛ አገረ ገዢውን ለማታሰል፤ በእርሱ ለመቀለድ ሞክሯል። አስወግዱት! አስወግዱት! በጉማሬ አለንጋ ግረቶት፤ በሜንጦ መንጭቁት! በጡጫ አጥግቡት! በዱላ ደብድባችሁ አንጎሉን ፈጥፍጡት፤ ጠንካራ ሠንሰለት አምጡና ጥፍር አድርጋችሁ እሰሩት! በእሳት ቢጋለ መንሸ ውጉት! በብረት ፍቅሩቁ አልጋ ላይ አስተኙት! የብረት አልጋውን ፍም እስኪመስል ድረስ አግሉትና ይህን ከሀዲ እግርና እጁን አሰራችሁ እዚያ ላይ አስተኙትና እያገላበጣችሁ ጥበቡት! እኔ ባዘዘኩት መሠረት አሰቃዩት! ካልሆነ ግን እናንተ እንድትሰቃዩ አድርጋለሁ” አላቸው። ንጉሠ ባዘዘው መሠረት ያንን ጸድቅ ሰው ማሰቃየት ጀመሩ። ጭካኔ በተሞላበት መንገድ ብዙ ካሰቃዩት በኋላ ያንን የክርስቶስ አርበኛ፤ በእሳት ቢጋለው የብረት አልጋ ላይ አስተኙት። ይሁን እንጂ፤ በእግዚአ

ብሔር በነነት ለዚያ ሰው ያ በእሳት የጋለው የብረት አልጋ የሆነለት፤ በለሰላላ የላባ ፍራሽ ላይ እንደተኛ ነበር። እዚያው አልጋ ላይ ሆኖ ሕይወቱ ሲያልፍ፤ እርግት ያለ እረፍት የሚያርፍ ይመስል ነበር።

### 3. የደብረ ዘይቱ ስደት

በ1959 ዓ.ም. (እ. አ. አ.)፤ የመንፈስ ቅዱስ እንቅስቃሴ በአገራችን በተነሳበት ወቅት፤ የደብረ ዘይቱ ከተማ፤ አንዳንድ መጠጥ ቤትና ቡና ቤት የነበራቸው ሀብታሞች፤ ወጣቱ መጠጥ ቤት በመሄድ ፈንታ ወደ ቤተ ክርስቲያን ሲጎርፍ ሲያዩ፤ በዚህ ዓይነት ገበያተኛ በማጣት ቡና ቤታችንና መጠጥ ቤታችንን የሚጎበኘው ሊጠፋና ልንከሰር ነው ብለው በመፍራት፤ ለሃይማኖታቸው ተቆርቋሪ ኮሚሽን አንዳንድ የሃይማኖት መሪዎች ጋር በመተባበር፤ “ይህን መጠጥ ሃይማኖት ፈጽሞ ከአካባቢያችን ማጥፋት አለብን” በማለት ተማምለው ተነሱ። የተለያዩ የዕድር አባሎች የማጥፋት እርምጃቸውን በሚወስዱበት አንድ ዕሁድ፤ የብዙ ዕድሮች አባላት በሙሉ በተወሰነው ዕለት እንዲሰበሰቡ ጥሩምባ እየተነፉ ጥሪ ተደረገላቸው። ይህ ጥሪ ደርሷቸው በዚያን ዕለት ሳይገኙ ቢቀሩ ግን ከፍተኛ የገንዘብ ቅጣት እንደሚደርሰባቸው ጨምረው አወጁ። በአቀዱት መሠረት በብዙ መቶ የሚቆጠሩ ሰዎች ቤተ ክርስቲያናችንን ከብ በውጥ የቤተ ክርስቲያኑን የእንጨት አጥር እየመዘዙ፤ ሕዝቡን በእጠና መደብደብ ጀመሩ። ወንበርቻችንን ሰባበሩ፤ መጽሐፍ ቅዱሶቻችንን አቃጠሉ። የሚችሉትን ያህል ሕዝቡን ቀጥቅጠው ደም በደም አደረጉት። ከአዲስ አበባ የመጣው የዕለቱ ሰባኪ እኔ ስለነበርኩ፤ “ሰባኪው ይሄ ነው” በማለት ተረባረቡብኝ፤ እንዳልሞት እንዳልሸር አድርገው ቀጠቀጡኝ። ራሴን ስኛ ካልጠበቅሁት ሥፍራ ወድቄ ራሴን አገኘሁት። የሚያሳዝነው፤ የቻሉትን ያህል ከደበደቡንና ደም በደም ካደረጉን በኋላ፤ ሆስፒታል በመውሰድ ፈንታ፤ ማምለጥ ያልቻሉትን ሁሉ ከነቁሰላቸውና ከነደማቸው አንዳንዶቹን ይባስ ብለው ወህኒ ቤት ጣሏቸው። እኔም ራሴን ስኛ ከወደቅሁበት ስነቃ፤ የተደረገብንን ድብደባ ማስታወስ ስጀምር በመጸ

ጸት፤ “ሁለተኛ የትም ቦታ ሂጀ አልሰብክም! ከዛሬ ጀምሮ አርፌ እቀመጣለሁ” የሚል ውሳኔ በማስተላለፍ ፈንታ፤ “እኔም እንደ ቀድሞ ሐዋርያት ለዚህ ታላቅ ክብር ደረሰኩ!” ብዬ ደስ አለኝ።

እኛን ከደበደቡንና ካሰሩን በኋላ፤ በማግሥቱ በወጣው አዲስ ዘመን ጋዜጣ ላይ “የደብረ ዘይት ወላጆች ልጆቻቸውን ቀጡ” በሚል ርዕስ ዜናው ተሰራጩ። “ከዚህ በኋላ መጤ ሃይማኖት በደብረ ዘይት አይኖርም፤ አጠፋናቸው” በማለት ደስ ብሏቸው ወደ ቤታቸው ገቡ። የሚያስደንቀው ነገር ይህ ሁኔታ አማኞችን አስደንገጦ እምነታቸውን ከደው ይሆን? መሰብሰባቸውን አቁመው ይሆን? የሚያስደንቀው አማኞች በመድከምና ተስፋ በመቁረጥ ፈንታ ሁኔታው ከምንጊዜውም የበለጠ ጉልበት ሰጣቸው። የአምልኮትና የጸሎት ፕሮግራማቸውን ለማካሄድ ማንም ቤቱን የሚያከራያቸው ሰው እንደማይኖር ስለተረዱ፤ ተበታተኑ በመቅረት ፈንታ በየተራራው ላይ ቦታ እየቀያየሩ መሰብሰብ ጀመሩ። ጊዜያዊ ችግርን እንዳይሻግሩ ታሪኩን ላሳጥረውና፤ የቤተ ክርስቲያን ጠላቶች በደብረ ዘይት ከተማ የክርስቶስን ቤተ ክርስቲያን እንደላቱት ማጥፋት ችለው ይሆን? ደብረ ዘይት ከተማ በአሁኑ ጊዜ ያለውን የአማኞችንና የቤተ ክርስቲያንን ቁጥር ስለማጣ፤ ያቺ እንደ እባብ የተቀጠቀጠገባት ቀን ትዝ አለኝና ጌታዬን አመሰግንኩት። ደማችን በከንቱ እንዳልፈለሰ ተረዳሁ። ደማችን ምድሪቱን አረሰርሶ ትልቅ ፍሬ አስገኝቷል። ብዙ ዎቹን ወደ ጌታ አምጥቷል። ኢየሱስ ስለ ቤተ ክርስቲያን “የምትኃይል እንኳ አያሸንፉትም” ያለው እውነት እንደሆነ በእኛም ዕድሜ ውስጥ ስላየነው፤ እውነት መሆኑን ምስክሮች ነን።

በዘመናት ቤተ ክርስቲያን ከተመሠረተችበት ጊዜ ጀምሮ ብዙዎች ስለ እውነተኛ ቤተ ክርስቲያን ሲሉ ተሰቃይተዋል፤ ሕይወታቸውን አጥተዋል። ወንጌል ለእኔና ለእናንተ ሊደርሰን የቻለው፤ ብዙዎች ደማቸውን አፍሰሰው በታማኝነት በመቆማቸው ነው። ለዓለም ደህንነት ሲል መከራ የተቀበለ፤ የተቀጠቀጠ፤ የቆሰለ፤ ደሙን ያፈሰሰ፤ የተገረፈ፤ የተናቀ፤ በጥፊ የተመታ፤ ምራቅ የተተፋበት፤ መስቀል የተሸከመ የመጀመሪያው ኢየሱስ ክርስቶስ ነው። እኔና እናንተንም ሲጠራን፤ “ኑና ተዝናኑ!”

ብሎ ሳይሆን፤ “ኑና መስቀል ተሸከማችሁ ሙቀልኝ፤ እኔ ስለ እናንተ የተሸከምኩትን መስቀል ኑና ተሸከሙ። መስቀሌን ካልተሸከማችሁ ግን ለእኔ ልትሆኑ አይገባችሁም” ይለናል። ይህን እውነት አምነው ከተቀበሉት ውስጥ ከክርስቶስ ቀጥሎ የሞትን ጽዋ መጀመሪያ የጠጣው እስጢፋኖስ ነው። በነገራችን ላይ “እስጢፋኖስ” ማለት “አክሊል” ማለት ነው። እስጢፋኖስ ወንጌልን ሲሰብክ፤ አለላልላ፤ ችግር እንዳያመጣበት ተጠንቅቆ ሳይሆን በመንፈስ ቅዱስ ተሞልቶ በኃይልና በሥልጣን ተሞልቶ ኢየሱስን አሰቃይተው የገደሉትን ሰዎች በድፍረትና በግልጽ ይናገራቸው ነበር። የእስጢፋኖስን ኃይልኛ ስብከት ሲሰሙ በቁጣ ተሞልተው ከከተማው አውጥተው በድንጋይ ወግረው ገደሉት። ስደቱ በእስጢፋኖስ ላይ ብቻ አላቆመም።

“...እስጢፋኖስ በሞተበት ቀን በኢየሩሳሌም በምትገኘው ቤተ ክርስቲያን ላይ ታላቅ ስደት ተነሣ፤ ከሐዋርያት በቀር አማኞች ሁሉ ወደ ደሁዳ አገርና ወደ ሰግርያ አገሮች ተበተኑ። አንዳንድ መንፈሳውያን ሰዎች እስጢፋኖስን ቅበሩት፤ በታላቅ ድምጽም እየሮጡ አለቀሱለት” ይላል (ዮሐዋ. 8:1-2)።

በዚያን ወቅት ከ2 ሺ በላይ የሆኑ ክርስቲያኖች እንደተገደሉ ታሪክ ይመሰክራል። ይህ የክርስትና እምነት መከራ፤ ስቃይ፤ ስደት፤ መስቀል ያለበት ሕይወት እንደሆነ ገና ከመጀመሪያው ጀምሮ የታየና የተረጋገጠ ነው። እኔና እናንተም ወደዚህ እምነት ስንመጣ፤ ወንጌል በትክክለኛው ተሰብኮልን ከሆነ፤ “የአበባ ምንጣፍ ይዘረጋላችኋል... ትክብራላችሁ... ይጨበጩብላችኋል... ሀብታሞችና ባለጸጋዎች ትሆናላችሁ... የምትፈልጉትን ሁሉ ታገኛላችሁ... መከራና ችግር አይነካችሁም...” በማለት ማንም ተስፋ የገባልን ሰው የለም። የእናንተን አላውቅም፤ ለእኔ ግን “መንገዱ ጠባብ ነው... መከራ፤ ስደት፤ መስቀል... አለበት... አውቀህ ግባበት” ተብሎ ተነግሮኝ፤ ተሰማምቼ የገባሁበት ሕይወት ነው። “መከራ አይደርስብህም... ሁሉ ነገር ይሳካልሃል” ብሎ አባብሎ ወደዚህ ሕይወት ያመጣኝ ሰው የለም። መከራና ስደትን ባልወደውም፤ አንዳንዴ የጠበቅ ሁትን ዓይነት ሌሎች የቀመሉትን መራራ ጽዋ ባለመቅመጤ በመደሰት

ፈንታ በራሴ የማፍርበት "የመስቀሉ አገልጋይ ነኝ ወይ? እውነተኛ የክርስቶስ ደቀ መዝሙር ነኝ ወይ?" ብዬ በመጠራጠር ራሴን የምጠይቅ በት ጊዜ አለ።

ኢየሱስ "መስቀሉን የማይዝገ በኋላዬም የማይከተለኝ ለእኔ ሊሆን አይገባውም" (ዮማቴ. 10:38) ባለው መሠረት የመጀመሪያዎቹ ደቀ መዝሙርቱና ሐዋርያት ሕይወታቸውን አሳልፈው እንደ ሰጡ ታሪክ ይመሰክራል። ባመኑበት ጸንተው በመቆማቸው ሁሉም የተፈጥሮ ሞት ሳይሆን በተለያዩ መንገድ ሕይወታቸውን እንዳጡ ቀደም ሲል ገልጸናል።

#### 4. ቀደም ሲል በአማኞች ላይ የተፈጸሙ ስደቶች

ከሐዋርያት ዘመን ጀምሮ ይኸውም ከ54 ዓ.ም እስከ 305 ዓ.ም (እ.ኤ.አ) ድረስ፣ አስር የሚሆኑ ትላላቅ ስደቶች በክርስቲያኖች ላይ ተነስቶ እንደ ነበረ ታሪክ ይመሰክራል። አምስቶቹን ስደቶችና በእነዚህ ስደቶች ውስጥ ሰማዕት ሆነው ያለፉትን በዚህኛው ምዕራፍ ውስጥ ለማ የት እንሞክራለን።

[1] የመጀመሪያው ታላቅ የክርስቲያኖች ስደት፣ ከክርስቶስ ልደት በኋላ፣ ከ54 እስከ 68 ዓ.ም. (እ.ኤ.አ) ባለው ጊዜ ውስጥ በንጉሠ ነገሥት ኔሮ ዘመን በክርስቲያኖች ላይ የተካሄደው ስደት ነው።

ንጉሠ ነገሥት ኔሮ ተንኮለኛ፣ በጣም ክፋና ጭካኝ ሰው ነበር። የሮም ከተማ በእሳት እንድትቃጠል ሆን ብሎ ትዕዛዝ የሰጠው እርሱ ራሱ ሆኖ፣ የሮም ተወላጆች ቁጣ በክርስቲያኖች ላይ እንዲነድ፣ እንዲሁም ራሱን ነጻ ለማድረግ "ከተማዋን በእሳት ያቃጠሏት ክርስቲያኖች ናቸው" በማለት በክርስቲያኖች ላይ ስደትን አወጀ። ራሱ ኔሮ በጫረው እሳት የሮም ከተማ ዘጠኝ ቀን ሙሉ በእሳት ስትነድ ቆየች። በእነዚህ ዘጠኝ ቀናት፣ ክርስቲያኖች እየታደኑ ይያዙ ነበር። በክርስቲያኖች ላይ የተነ

ሳው ስደትና መከራ በኔሮ አገዛዝ ዘመን፣ ይኸውም 14 ዓመት ሙሉ ቆየ። በ14 ዓመት ውስጥ ምን ያህል ክርስቲያኖች ሕይወታቸውን እንዳጡ መገ መት ቀላል አይደለም። ከዚህ በፊት በክርስቲያኖች ላይ ከደረሰው ስደት የበለጠ የከፋና በጣም የሚዘገንን ነበር። እነዚህን የጭካኔና የግፍ ሥራዎችን ከሰይጣን ከራሱ በቀር ሥጋ የለበሰ ሰው ያካሄዳቸው ናቸው ብሎ መግመት በጣም ያስቸግር ነበር።

ክርስቲያኖችን እንደ ወንበዴ አሳድደው ከያዙ በኋላ፣ በልዩ ልዩ መንገድ አስቃይተው ይገድሏቸው ነበር።

(ሀ) አውሬዎችን ከጫካ አድነው ከገደሉ በኋላ፣ ቆዳቸውን ገፍፈው እንደ ልብስ ሰፍተው ክርስቲያኖችን ካለብሷቸው በኋላ ጫካ ወሰደው በላያቸው ላይ ኃይለኛ የሆኑ ውሾችን ይለቁባቸው ነበር። ውሾችም አውሬ ያገኙ መስሏቸው የክርስቲያኖችን ሥጋ እየጠጫጨቁ በመብላት ያጠፏቸው ነበር። ይህ ክርስቲያኖችን አስቃይተው የሚገድሉበት እንደኛው መንገዳቸው ነበር።

(ለ) ሌላው መንገድ የክርስቲያኖችን ልብስ ነዳጅነት ያለው ሰም ውስጥ ነክረው ካለባቸው በኋላ፣ ኔሮ በአትክልቱ ውስጥ ለሹማምንቶቹ በሚያደርገው ግብግብ ላይ፣ ብርሃንና ድምቀት እንዲሰጡ ከምሰሶ ጋር አሰረው በእሳት ይለኩሏቸው ነበር።

በሮማ ግዛት ውስጥ ሁሉ ይህን ዓይነት ስደት በክርስቲያኖች ላይ በኃይል ይካሄድ ነበር። ይሁን እንጂ፣ የክርስቲያኖችን መንፈስ በማዳከም ፈንታ ይበልጥ ያጠናክረው ነበር። ጳውሎስና ጴጥሮስ እንዲሁም ሌሎች ታላላቅ የቤተ ክርስቲያን መሪዎች ሕይወታቸውን ያጡት በዚህ ዘመን ነበር።

[2] ሁለተኛው ታላቅ የክርስቲያኖች ስደት፣ ከክርስቶስ ልደት በኋላ፣ ከ81 እስከ 96 ዓ.ም. (እ.ኤ.አ) ባለው ጊዜ ውስጥ በንጉሠ ነገሥት ዶሚቲያን ዘመን የነበረ ነው።

ዶሚትያን በጣም ጨካኝ የነበረ ሰው ሌላው ቀርቶ የራሱን ወንድም የገደለና በክርስቲያኖች ላይ ሁለተኛውን ታላቅ ስደት ያካሄደ ንጉሥ ነበር። ክርስቲያኖችን በጣም ከመጥላቱ የተነሳ "ክርስቲያን በመሆኑ ተከሶ ልዩ ፍርድ ቤት የቀረበ ማንኛውም ክርስቲያን እምነቱን ካልካደ በስተቀር በሞት እንዲቀጣ" የሚል አዋጅ አውጥቶ ነበር። በዚህ ዘመን ውስጥ ብዙዎች የሰው አዕምሮ ሊያስበውና ሊገምተው ከሚችለው በላይ ኃይለኛ ጥላቻ በክርስቲያኖች ላይ ስለ ነበራቸው እነርሱን ለማጥፋት ሲሉ ብዙ ሀሰተኛ ወራሮችን እየፈጠሩ ያስወሩባቸው ነበር። በጠቅላላው በሮም ግዛት ውስጥ በየትኛውም ሥፍራ ረሀብ ተላላፊ በሽታ የመሬት መንቀጥቀጥ ሲደርስ ለደረሰው ችግር ሁሉ ምክንያት የሚያደርጉት ክርስቲያኖችን ነበር። በክርስቲያኖች ላይ በሀሰት እንዲመሰክሩ ለአዝቡ ብዙ ገንዘብ ይከፍሉ ነበር። ብዙዎች ገንዘብ ለማግኘት ሲሉ የብዙዎቹን ንጹህ ደም በከንቱ ያፈሱ ነበር።

ክርስቲያኖች ተይዘው በንጉሠ ነገሥት ዶሚትያን ልዩ ፍርድ ቤት ሲቀርቡት እምነታቸውን ክደው በዶሚትያን ስም መሃላ እንዲምሉ ይጠይቋቸው ነበር። "እምቢ!" ያሉትን ያለአንዳች ምሕረት ጭካኔ በተሞላበት ሁኔታ ይገድሏቸው ነበር። በዚህ ዘመን በሰማዕትነት ከሞቱት ውስጥ የሐዋርያው ጳውሎስ ደቀ መዝሙር የነበረው ጢሞቴዎስ ይገኝ በታል። በ97 ዓ.ም. ኤፌሶን ውስጥ የጣያት አምልኮ በዓል ሲከበር ጢሞቴዎስ ኃይለኛ ተቃውሞ በማሰማቱ በዱላ ከቀጠቀጡት በኋላ በደረሰበት ጉዳት ምክንያት በሁለተኛው ቀን እንደ ሞተ ታሪክ ይመሰክራል።

[3] ሦስተኛው ታላቅ የክርስቲያኖች ስደት ከክርስቶስ ልደት በኋላ ከ98 እስከ 117 ዓ.ም. ባለው ጊዜ ውስጥ በንጉሠ ነገሥት ትሮጂን ዘመን የነበረ ነው።

ፕሊኒ የተባለው ታዋቂ ጸሐፊ በክርስቲያኖች ላይ ይደርስ የነበረውን ስደትና መከራ ተመልክቶ በጣም በማዘን ብዙ ክርስቲያኖች ምንም ሳያጠፉ የሮምን ሕግ ሳይተላለፉ እንዲሁ በከንቱ በየቀኑ ያለአግባብ

እንደሚገደሉ በመጥቀስ ለትሮጂን ደብዳቤ ጻፈለት። ደብዳቤው በከፊል እንዲህ ይላል፡

✦ "ክርስቲያኖች አደረጉ ወይም ፈጸሙ የሚባለው ወንጀል ሌላ ነገር ሳይሆን ይህ ነው። ቀን ወሰነው በአንድነት ይሰበሰባሉ ለክርስቶስ እንደ እግዚአብሔር ስለሚያምኑት ወደ እርሱ ይጸልያሉ። እምነታቸው የሚያዘውን ግዴታ ይፈጽማሉ። ክፉ ነገር ፈጽሞ አያደርጉም። ሌብነት ዘረፋ ወይም ዝሙት አይፈጽሙም። ማንንም በሀሰተ አይከሰም፤ ውሸት አይናገሩም። ማንንም አያጭብረብሩም፤ ማንንም አያታልሉም፤ ራሳቸውን ከሌላው መለየት ልማዳቸው ነው፤ በጋራ ማዕድ ይቆርሳሉ" የሚል ነበር።

ጸሐፊው ፕሊኒ ለንጉሠ ነገሥቱ ለትሮጂን የጻፈው ደብዳቤ የክርስቲያኖችን መከራ ለጊዜው በመጠኑም ቢሆን ቀነሰው እንጂ ፈጽሞ አላጠፋውም። በ110 ዓ.ም. በነበረው የክርስቲያኖች ስደት ክርስቲያኖች ለመጀመሪያ ጊዜ "ክርስቲያን" ተብለው በተጠሩበት በአንጻብ የቤተ ክርስቲያን መሪ የነበረው ኢግናትየስ የተባለው ሰው ክርስቲያን መሆኑን በማወጃና በማስተማሩ ምክንያት የሞት ቅጣት እንዲፈረድበት ወደ ሮም ተላከ። የሚያስደንቀው በወታደሮች ተይዞ ሊገደል ወደ ሮም ሲወስዱት እንኳ በሚያልፍበት ከተማ ሁሉ ስለ ክርስቶስ አዳኝነት በድፍረት ይሰብከ፤ ክርስቲያኖችንም ያነቃቃ ነበር። ሲሚርና በደረሰበት ጊዜ ሮም ላለችው ቤተ ክርስቲያን "የሰማዕት ሞት እንዳልሞት ምንም ዓይነት መከራ እንዳታደርጉ፤ ይህንን ብታደርጉ ግን ብዙ ጊዜ ስመኛው የነበረውን ዕድል ታሳጡኛላችሁ" ብሎ ደብዳቤ ጻፈላቸው። ደብዳቤው በከፊል እንዲህ ይላል፡

"ደቀ መዝሙር ለመሆን ጀምራለሁ። ከዚህ በኋላ ከክርስቶስ በቀር ለሚታየውም ሆነ ለማይታየው ነገር ፍጹም ግድ የለኝም። እሳትም ይሁን መስቀል አውሬዎችም ቢሆኑ ሥጋዬን ይበጫጭቁት፤ አጥንቶቼን ይከስከሱት፤ የሰውነት ክፍሎቼን ይቆራርጡት፤ ሥጋዬን ይፍጩት፤

የሰይጣን ተንኮልም ሆነ ከፋት በላይ ይረባረብብኝ፤ ክርስቶስን ብቻ እስካገኘሁ ድረስ ፍጹም ግድ የለኝም" ይላል።

በመጨረሻም ለአንበሳች ተጥሎ እንዲሞት ፈርደውበት፤ የአንበሳችን ማንራት ቢለማም፤ በመፍራትና በመንቀጥቀጥ ፈንታ፤ ለክርስቶስ መከራ መቀበልን በጣም ይናፍቅ ስለ ነበር እንዲህ አለ፤

"የክርስቶስ ሰንደ ነኝ፤ ንጹህ ዳቦ እንዲወጣኝ፤ በአናብስት ጥርስ ልፈጭ ነው" አለ።

ንጉሠ ነገሥት ትራጃን ሲሞት፤ በምትኩ የተተካው ንጉሠ አድርጎን ሦስተኛውን የክርስቲያኖችን ስደት የበለጠ ጭካኔውን እያከፋው መጣ። በአድርጎን ዘመን መንግሥት 10 ሺ ክርስቲያኖች በእምነታቸው ምክንያት እንደ ተገደሉ የሰማዕታት ታሪክ ጸሀፊዎች ይመሰክራሉ። አጋጣሚታቸው የክርስቶስን እንዲመስል ብዙዎቹ የሾህ አክሊል ተደፋባቸው፤ በመስቀል ተሰቀሉ፤ መስቀል ላይ እንደተንጠለጠሉ ጭካኔ በተሞላበት መንፈስ ጎናቸው በጦር ተወጋ።

እዩስታክዩስ የተባለ ደፋር የሮማ ወታደር ጦር መሪ የነበረው ባንኛቸው የጦር ድሎች ምክንያት የድል አድራጊነት መስዋዕት ለጣዖታት እንዲያቀርብ ተጠይቆ፤ ለክርስቶስ ሕይወቱን የሰጠ አማኝ ስለ ነበረ፤ ከምድራዊ ከንቱ ከሆነ ክብር ይልቅ፤ በልቡ የተቀበለው ክርስቶስ የሚበልጥ መሆኑን ሰላመነ፤ "ለጣዖት መስዋዕት አላቀርብም" በማለት "ዕምቢ!" አለ። በዚህ ወቅት ንጉሠ ነገሥት አድርጎንን፤ የእዩስታክዩስ ክርስቲያን መሆን በጣም ስላስቆጣው፤ እዩስታክዩስ ለአገሩ ያሰገኛቸውን የጦር ድሎች ከምንም ባለመቁጠር፤ እርሱና መላው ቤተሰቡ በሞት እንዲቀጡ አደረገ።

በዚህ በሦስተኛው የክርስቲያኖች ስደት ዘመን ፋሲነስና ጆቪታ የተባሉ ወንድማማቾች በእምነታቸው ምክንያት ሲሰቃዩ ኮላሲሪስ የተባለ ጣዖት አምላኪ ያይ ነበር። እነዚህ ሁለት ወንድማማቾች በነበራቸው ጽናት፤ ድፍረትና ቆራጥነት በጣም ከመደነቁ የተነሳ፤ ብዙ ሕዝብ በተሰበሰበበት አደባባይ "የክርስቲያኖች እግዚአብሔር፤ የክርስቲያኖች

አምላክ ታላቅ አምላክ ነው" ብሎ በኃይል ጮኸ። ይህን በማለቱ ወዲያው ተይዞ እነዚያ ሁለት ወንድማማቾች የቀመሱትን የመከራ ጽዋ ቀምሶ ሞተ። ምን ዓይነት የሚደነቅ ድፍረት ነው! የክርስትና እምነት በመከራና ሞት በበዛበትም ዙሪያም ሰዎችን ወደ ደህንነት የመሳብ ልዩ ኃይል እንዳለው እናያለን። በአማኞች መልካም ምስክርነት የተነሳ፤ ሰዎች ፈርተው በመሸሽ ፈንታ፤ የበለጠ ተሰበው ወደ ደህንነት ይመጡ ነበር። በዚህ ዘመን ባለነው ክርስቲያኖች፤ ዓለማዊያን የሚሰጡት ምስክርነት ምን ዓይነት ይሆን? ክርስቶስን እናስመሰግናለን? ወይስ ስሙን እናሰድባለን? ደማቸውን አፍሰሰው፤ ሕይወታቸውን መስዋዕት አድርገው ወንጌልን ላስተላለፉልን ሰዎች በመጨረሻው ቀን ምን እንላቸው ይሆን? "እናንተ የሞታችሁለትን ወንጌል ተቅብለን ዋጋ ከፍለን ለሚቀጥለው ትውልድ አስተላልፈናል" እንላቸው ይሆን? ይህን ለማለት ጌታ ይርዳን!

[4] አራተኛው ታላቅ የክርስቲያኖች ስደት፤ ከክርስቶስ ልደት በኋላ፤ ከ162 እስከ 180 ዓ.ም. ባለው ጊዜ ውስጥ በንጉሠ ነገሥት ማርከስ አውረሊየስ አንቀረብን ዘመን የነበረ ነው።

ማርከስ አውረሊየስ እጅግ በጣም ጨካኝ የነበረ ንጉሥ ሲሆን፤ የአራተኛውን ታላቅ የክርስቲያኖች ስደት ያፋፋመ ንጉሥ ነበር። ክርስቲያኖችን ያላድድ የነበረው፤ እንዲሁም የሞት ቅጣት የተበየነባቸውን እንዲሞቱ ያደርግ የነበረው በጣም ጭካኔ በተሞላበትና በጣም በሚዘገንን ዓይነት በመሆኑ ተመልካቾቹን ሁሉ የሚሰቀጥጥ ነበር። ያ ብቻ ሳይሆን በዚህ ሁሉ መከራና ስቃይ ውስጥ ክርስቲያኖች ሲያልፉ ለእምነታቸውና ለአምላካቸው ያላቸውን ታማኝነት፤ ቆራጥነትና ድፍረት ብዙዎች እያዩ ክርስቲያኖችን እጅግ በጣም ያደንቋቸው ነበር። ሰማዕት ሆነው ከሞቱት ውስጥ አንዳንዶቹ እግሮቻቸው በዳመጦ ሲጨፈለቅ፤ ብዙዎቹ በሾህ ላይ፤ በሚሰማር ላይ፤ እንዲሁም በጣም ሹል በሆኑ ጦርሙሶች ላይ እንዲራመዱ ያደርጓቸው ነበር። አንዳንዶቹን ደግሞ ቆዳቸውና ሥጋቸው እስኪተለተል፤ የውስጥ ሥሮቻቸው እስኪታዩ ድረስ ይገርፏቸው ነበር። የሰው አዕምሮ ሊቀበለውና ሊያስበው ከሚችለው በላይ ካሰቃዩዎቸው በኋላ፤ በመጨረሻ በሚዘገንን ሁኔታ ይገድሏቸው ነበር።

መከራውና ሰቃዩ ሲበዛባቸው የሚያሰቃዩባቸው ሰዎች መከራቸውን እንዲያቃልሉላቸው ወይም ተሎ ገድለው ከመከራቸው እንዲያሳርፏቸው በመለመን ፈንታ፣ ጌታቸውን ከልብ እያመሰገኑ፣ የድል መዝሙር እየዘመሩ የሚሞቱ መሆናቸው ብዙዎቹን ከመጠን በላይ ያስደንቅ ነበር።

በዚህ ክፉ ዘመን ጀርመኒክስ የተባለ አንድ ወጣት በእምነቱ ምክንያት ተይዞ ለተራቡ አንበሶች ሲጣል፣ ይህ ወጣት ያሳየው ድፍረትና ቆራጥነት ፍጹም ሌላ ነበር። በጠቅላላው ክርስቲያኖች ከላይ በገለጽነው ዓይነት ሲሰቃዩ ለማየት ከሚሰበሰቡት ጣዖት አምላኪ ሕዝቦች መካከል ልባቸው በጣም ተነክቶ በወቅቱ በክርስቲያኖች ላይ ይካሄድ የነበረው ሰደትና መከራ ሳያስፈራቸው ብዙዎች ወደ ክርስትና እምነት ይመጡ እንደ ነበር ታሪክ ይመሰክራል።

በዚህ ዘመን የሐዋርያው የሐንስ ተማሪ የነበረው፣ የሰሚርና ቤተ ክርስቲያን መሪ የነበረው ፖሊካርፕ በአንድ ወቅት ከተደበቀበት ሥፍራ ወታደሮች ሊወሰዱት መጡ። ሊወሰዱት የመጡትን ወታደሮች ብብርድ ተቆራምደው፣ ደክመውና ተርበው ስላያቸው፣ ልቡ በርሀራሄ ተሞልቶ በአስቸኳይ እሳት እንዲያነዱላቸው ትኩስ ምግብ እንዲያቀርቡላቸው ሠራተኞቹን አዘዘ። ሠራተኞቹ ምግብ ከሠሩላቸው በኋላ ራሱ ፖሊካርፕ ምግቡን አቀረበላቸውና እስኪጠግቡ ድረስ በሉ። ፖሊካርፕ እነዚያ ይዘውት ለመሄድ ለመጡት ወታደሮች ባሳየው የጨዋነት ጠባይ፣ የርሀራሄ መንፈስ እጅግ በጣም ተደነቁ። ወታደሮቹ በቁጣና በጥላቻ የተሞላ ሰው የሚጠብቃቸው መስፈቸው ነበር። ከወታደሮቹ አንደኛው “እንዲህ ዓይነቱን የተከበረና ጨዋ ሽግግሌ ለመያዝ ይህን ያህል የተደከ መበት ምክንያቱ ምንድነው?” ብሎ ጠየቀ።

ወታደሮቹም ከበሉና ከተጠጡ በኋላ ፖሊካርፕን ይዘውት ለመሄድ ሲዘጋጁ፣ ለጸሎት የአንድ ሰዓት ጊዜ እንዲሰጡት ጠየቃቸው። ወታደሮቹ ፈቅደውለት የመጨረሻዋን አጭር ጊዜ ከጌታው ጋር በጸሎት በጥሩ ሁኔታ አሳለፈ። ሊወሰዱት የመጡት ወታደሮች በተደረገላቸው መልካም አቀባበል በጣም ተደንቀው፣ ሞት የሚጠብቀው መሆኑን ስላወቁ ልባቸው

በሀዘን ተሞልቶ ነበር። ፖሊካርፕን ይዘው እንዲያመጡ ትዕዛዙን የተቀበ ሉት እነርሱ ባይሆኑ ደስ ይላቸው ነበር። ወታደሮቹም ለፍርድ አገረ ገዥው ፊት አቅርበውት ሕዝብ በተሰበሰበበት አደባባይ በእሳት ተቃ ጥሎ እንዲሞት ተፈረደበት። አገረ ገዥው ፍርዱን ካሰማው በኋላ፣ ሀሳ ቡን እንዲቀይር ፖሊካርፕን ሊያባብለው ሞከረ። “ዕድሜህን ተመልከት፣ ረጅም ዕድሜ፣ ጥሩ ኑሮ ኖረሃል፤ ለምን በዚህ ዓይነት ሕይወትህን ትጨ ርሳለህ? የተቀረውን ዘመንህን በሰላም ለምን አትጨርሰውም? ቆሳር ጌታ ነው ብለህ አንድ ጊዜ ብቻ ኢየሱስን ስደብና በነጻ እለቅሃለሁ” አለው። ፖሊካርፕ የታሠረበት ሠንሠለት ቢከብደውም እንደምንም ራሱን ካመቻቸ በኋላ፣ “ይህንን ጌታ 86 ዓመት አገልግዬዋለሁ። አንድ ጊዜም እንኳን ክፉ አላደረገብኝም። ታዲያ ይሄንን ንጉሤንና ጌታዬን እንዴት ልስ ደበው? ለአንዴና ለመጨረሻ ጊዜ ኑዛዜዬን ሰማ! እኔ ክርስቲያን ነኝ” ብሎ በኃይል ቃል ተናገረ። ይህም ንግግሩ በስቴዲየሙ የተሰበሰበውን ሕዝብ በጣም አስቆጣው።

አገረ ገዥውም፣ “የተራቡ አንበሶች ልለቅብህ ተዘረጅቻለሁ” አለው። ፖሊካርፕም “እንግዲያውስ አምጣቸው፣ እኔ እንደሆንኩ፣ ከእም ነቴ ትንሽም ፎቀቅ አልልም” አለው። አገረ ገዥውም “አንበሶች የማያስፈ ፍህ ከሆነ፣ በእሳት ተቃጥለህ እንድትሞት አደርጋለሁ” አለው። ፖሊካር ፕም “የአንተ እሳት ለጥቂት ጊዜ ነዶ ወዲያው ይጠፋል፤ ለክፉዎች የተዘጋጀው የፍርድ እሳት ግን ለዘለዓለም አይጠፋም” ብሎ መለሰለት። በዚህን ጊዜ አገረ ገዥው በጣም ተናዶ አዋጅ ነጋሪውን ጠራው። ጥሩም ባው ተነፋ። በሕት ጦሠረት አዋጅ ነጋሪው ስቴዲየሙ መካከል ቆሞ ፖሊካርፕ በእሳት ተቃጥሎ ሲሞት ለማየት ለመጣው፣ በዚያ ስፍራ ለተሰ በሰበው ብዙ ሕዝብ፣ “ፖሊካርፕ ክርስቲያን መሆኑን ተናዝዟል” ብሎ በኃይል ጮኸ። ሕዝቡም ይህንን ሲሰማ እሳቱ በኃይል እንዲነድ ያያዙትን እንጨት ሁሉ ሰብሰበው አምጥተው ከመሩ። ፖሊካርፕ ይህንን ሁኔታ ሲያይ በመፍራትና በመንቀጥቀጥ ፈንታ፣ “እግዚአብሔር ሆይ! እኔንም ከቁም ነገር ቆጥረህ ለዚህች ድንቅ ሰዓት ስላደረሰክኝ ስምህን አከብራ ዋለሁ” ብሎ ጸለየ።

ፖሊካርፕ ከነፍሱ በእሳት ተቃጥሎ ወደሚሞትበት ወደ ስታድዮሙ ወስደው ጠዘ ጊዜ እንደሚያደርጉት ከግንድ ጋር በሚሥ ማር በማያያዝ ፈንታ በገመድ ከተከሉት ግንድ ጋር ጠፍረው አሠሩት። ይህን ያደረጉበት ምክንያት ፖሊካርፕ እሳቱ በላዩ ላይ ሲነድ ነቅነቅ እንደማይልፍ እንደማያሰቸግራቸው ቃል ስለገባላቸው ነበር። ሕዝቡ ሰብሰቦ ያመጣውን ደረቅ እንጨት በዙሪያው ከከመሩ በኋላ እንጨቱን በእሳት አያያዙት። ጠዘ-ዎቹን እስኪያስደንቅ ድረስ እሳቱ እየነደደ ወደ ላይ ከፍ እያለ ሲመጣጣ ፖሊካርፕን አይነካውም ነበር። በሁኔታው በመደ ነቅ ፈንታ ቅጣቱን ለሚያስፈጽሙት ወታደሮች በሰይፍ እየወጉ እንዲ ያስቃዩት ትዕዛዝ ተሰጣቸው። ሰውነቱን በጦር ሲወጉት ጠዘ ደም እንደ ውሃ ፈሰሶ ደሙ እሳቱን እንዳጠፋው የሚናገሩ አሉ። ክርስቲያን ወዳጆቹ እንዲቀብሩት ሬሳውን እንዲሰጧቸው ቢጠይቁም የወንጌሉ ጠላቶች ለጥንቱ ሳይቀር በእሳት መቃጠል አለበት ብለው ከለከሏቸው። ፖሊካርፕ በዚህ ዓይነት የሰማዕትነትን ሞት ቀምሶ አለፈ።

በዚህ በአራተኛው የክርስቲያኖች ታላቅ የሰደት ዘመን፤ ፍሊሲ ታቲስ የተባለች አንዲት ሀብታም የሮማ ተወላጅ፤ በዚያ ከባድ የመከራ ዘመን ሕይወቷን ለጌታ ለአይሱስ ክርስቶስ የሰጠች ታማኝ ሴት ነበረች። ይህቺ ሴት እንደ እርሷ ሕይወታቸውን ለጌታ የሰጡ ሰባት ወንዶች ልጆች ነበሯት። ሞት ተፈርዶባት በሰማዕትነት የሞተችው እርሷ ብቻ ሳትሆን ሰባቱም ልጆቿ ናቸው።

- ① የመጀመሪያው ልጇ፤ ጃንዋሪስ የተባለው ከተገረፈ በኋላ፤ ትልቅ ከብደት ባለው ነገር ተጨፍልቆ ተገደለ።
- ② ሁለቱ ልጆቿ ፌሌክስና ፊልፕ አንጎላቸውን በዱላ ከሰከሰው ገደሏቸው።
- ③ አራተኛው ልጇ፤ ሲልቫኒስ የተባለው ወደ ገደል ተወርውሮ ሞተ።
- ④ ሦስቱ የመጨረሻዎቹ ልጆቿ፤ አሌክሳንደር፤ ሺታሊስና ማርቲ ያል በሰይፍ አንጎታቸው ታርዶ ሞቱ።

ልጆቿ በሙሉ ከተገደሉ በኋላ በመጨረሻ እናትየው፤ ፍሊሲታቲስ ሦስቱ ልጆቿ በታሪዱበት በዚያው ሰይፍ ታርዶ ሞተች። እንዴት የሚያስደንቅና የሚዘገገን ታሪክ ነው! ይህን የመሰለ ታላቅ ጽናት ከላይ ካልሆነ በሰው ጉልበት የሚቻል እንዳልሆነ የታወቀ ነው።

በዚህ በአራተኛ የክርስቲያኖች ታላቅ የሰደት ዘመን ጠላንዲና የተ ባለች አማኝ ነበረች። ይህቺ ሴት ደካማ የሆነ ሰውነት ስለ ነበራት የሚደር ርሰባትን ስቃይ በትዕግሥት መቋቋም አትችልም ይባል ነበር። ነገር ግን ጽናቷም ሆነ ብርታቷ በጣም የሚደነቅ ከመሆኑ የተነሳ፤ አስቃዮቿ የቻሉ ትን ያህል ከቶ ድርጊት ቢፈጽሙባትም እነርሱ ደከሙ እንጂ፤ መንፈሷን ትንሽም ቢሆን ሊሰብሩት አልቻሉም። በመጨረሻም ሀሳቧን ሊያስለ ወጧት እንዳልቻሉ ሲያወቁ፤ ከሌሎች ሦስት ክርስቲያኖች ጋር ጠዘ ሕዝብ ከተሰበሰበት ትልቅ የትያትር አዳራሽ፤ የተራቡ አንበሳች እየሮጫ ጨቁ ሥጋዎን እንዲበሉት፤ አንድ እንጨት ላይ አንጠለጠሏት። መከራውን ለመቀብል እየተጠባበቀች፤ አብረዋት የነበሩትን ሌሎች ክርስቲያኖችን እያደፋፈረች በኃይል ትጸልይላቸው ነበር። የሚያስደንቀው አንበ ሶቹ በጣም የተራቡ ቢሆንም፤ ጠዘ-ዎቹን እስኪገርማቸው ድረስ አንዳቸውም ሊነኳት አልፈለጉም። በዚህ ወቅት በጣም ተበላጭተው ከአዳራሹ አውጥተው ወህኒ ቤት ጣሏት። ሁለት ጊዜም ለአንበሳች ተጥላ ሁለቱንም ጊዜ አንበሳች ሊበሏት አልፈለጉም።

ለመጨረሻ ጊዜ፤ ፖንቲከስ ከተባለ ከ15 ዓመት ወጣት ጋር እንደ ገና ወደ ቲያትሩ አዳራሽ አመጧት። የፖንቲከስ ወጣትነት፤ የብላንዲና ሴት መሆን የከላሸቻቸውንና የሕዝቡን ልብ አላለሰለሰውም። የእነዚህ ሁለት ክርስቲያኖች ጽናትና ድፍረት ሕዝቡን በጣም ስለ አስቆጣው፤ በሰው አዕምሮ ሊገመት ከሚችለው በላይ የሆነ ስቃይ ያወርዱባቸው ጀመር። ብሊንዲና ሰውነቷ እስኪተለተል ድረስ በጉማሬ አለንጋ ተገርፋ፤ መረብ ውስጥ ተከታ ኃይለኛ በሆነ ኮርማ በሬ እንድትወረወር ካደረጓት በኋላ፤ ራቁቷን በኃይል በሚያቃጥል ወንበር ላይ አስቀመጧት። መናገር እስከ ቻለችበት ጊዜ ድረስ በአካባቢዋ አብረዋት የሚሰቃዩትን ክርስ ቲያኖች በእምነታቸው ጸንተው እንዲቆሙ ታደፋፍራቸው ነበር። ያም



የ15 ዓመት ወጣት ልጅ እስከ ሕይወቱ መጨረሻ ድረስ ለአምላኩ ታማኝ ሆኖ ቆመ። ብሊንዲና ምንም ዓይነት ስቃይ ቢያደርሱባት ጌታዋን ለመካከል ያልፈለገች ሴት መሆኗን ተገንዝበው መጨረሻ ላይ በሰይፍ ወግ ተው ገደሏት።

ይህንን ታሪክ ሳኑብ እንባ እየተናነቀኝ በአዕምሮዬ ውስጥ የሚመሰገን ላለስ ጥያቄ ነበር። “እኔም እነዚህም ሰዎች እኩል ክርስቲያኖች ተብለን እንጠራለን?” ብዬ ራሴን እጠይቅ ነበር። አንድ ቀን እግዚአብሔር ጽና ቱን ሰጥቶ ካቆመኝ በላይ በመንግሥተ ሰማይ አያቸዋለሁ። ታዲያ እነርሱ የከፈሉትን ዋጋ አይኛ፤ እኔስ ለጌታዬ የከፈልኩት ዋጋ ምንድነው? ብዬ ደጋግሜ እርሴን እጠይቃለሁ። መጠየቅ ብቻ ሳይሆን በራሴም አፍ ራላሁ። እንኳን እነርሱ የቀመሱትን ዓይነት መከራ መቅመስ ቀርቶ፤ አንዳንድ ተራ የሆኑ ደካማ “የወንጌል ሰባዚዎች ነን” ብለው ራሳቸውን የሚጠፉ በአገልግሎቱ ላይ የሚያደርሱብኝን ጥቃትና ጠለፋ እያሰብኩ ለምን በእኔ ላይ ይህ ይሆናል ብዬ ማዘኔ ራሱ ያሳፍረኛል። “መከራ፤ ስደትና ስቃይ ይደረሱብኝ” ብሎ የሚመኝና የሚናፍቅ የለም፤ ይሁን እንጂ በዚህ መጽሐፍ ውስጥ በተካታታይ ታሪካቸውን ያቀረብኩላችሁ ሰዎች የጠጡትን ዓይነት መራራ ጽዋ እኔና እናንተ ባንጠጣም፤ የራሳችን የሆነ መስቀል አሁንም ሆነ ወደ ፊት ሊያጋጥመን እንደሚችል በማመን ራሳችንን ማዘጋጀት እንዳለብን ለማሳሰብ እፈልጋለሁ።

[5] አምስተኛው ታላቁ የክርስቲያኖች ስደት፤ ከክርስቶስ ልደት በኋላ፤ ከ193 እስከ 211 ዓ.ም. (እ.ኤ.አ) ባለው ጊዜ ውስጥ፤ በንጉሠ ነገሥት ሉብሎስ ሴፕቲሙስ ሲቮሪስ በነገሠበት ዘመን የተፈጸመ ነው።

ለጥቂት ጊዜ ሲቮሪስ በክርስቲያኖች ላይ መልካም አስተሳሰብ ነበረው። ለዚህም ምክንያት የሆነው አንድ ጊዜ በጣም ታሞ አንድ ክርስቲያን ጸልዮለት ከበሽታው የዳነ በመሆኑ ነው። ነገር ግን ከጥቂት ጊዜ በኋላ ሮማውያን በክርስቲያኖች ላይ የነበራቸው ጥላቻ እየከፋ ሲመጣ፤ በክርስቲያኖች ላይ የሚደረገው ስደትና መከራ እንደገና እያንበራራ መጣ። በሮም ግዛት ውስጥ በተፈጥሮ ምክንያት ለሚደርሰው ችግር ሁሉ

ክርስቲያኖችን ምክንያት ማድረግ ተጀመረ። ስደቱ እያደገና እየጨመረ ይምጣ እንጂ፤ ቤተ ክርስቲያንና የወንጌሉ ቃል ከምንጊዜውም ባላነሰ ሁኔታ ኃይሉ እየጨመረ፤ የአማኞችም ቁጥር በሮማ ግዛት ውስጥ ሁሉ በጣም እያደገ ይመጣ ነበር። በዚህ ሁሉ ስደት ውስጥ የክርስቲያኖች ቁጥር ምን ያህል እንደሆነ ለማሳየት፤ ከቀድሞ መንፈሳዊ አባቶች መካከል ተርቶልዶስን የተባለ ሰው በ193 ዓ.ም. ወደ ጌታ የመጣ የሥነ መለኮት ሊቅ፤ “ከሮም ግዛት ውስጥ ክርስቲያኖች ይጥፉ፤ ይባረሩ ቢባል፤ የሮማ ግዛቶች ሁሉ፤ ሰው የሌለባቸው በደ ይሆኑ ነበር” አለ።

በዚህ በአምስተኛው ታላቅ የክርስቲያኖች የስደት ዘመን፤ በዙዎች ስለ እምነታቸው ተሰውተዋል። የሮም ጳጳስ የነበረው ቪክተር በ201 ዓ.ም. በሰማዕትነት ሞቷል።

- ⊙ ሲኦኒደስ፤ የአራጅን አባት፤ የብሉይ ኪዳንን ማብራሪያ የጻፈው፤ ታዋቂ ክርስቲያን ፈላስፋ የነበረ፤ በሰይፍ ታርዶ ሞቷል።
- ⊙ ተማሪዎቹም ፕሉታርክስ፤ ሴሪኒስ፤ ሄሮንና ሄራክላደስ በሰይፍ እንገታቸው ተቆርጦ ሞተዋል።
- ⊙ ራሂስ የተባለች አማኝ የፈላ እሬንጅ በላዩዋ ላይ ካፈሰሱባት በኋላ እሳት ለኩሰውባት ተቃጥላ ሞታለች።
- ⊙ ማርሲላ የተባለችው እናትዋ፤ እንዲሁም ፖቴይንየን የተባለችው እህቷ በተመሳሳይ ሁኔታ ተገድለዋል።
- ⊙ ባሲላይደስ የተባለች ክርስቲያን በእምነቷ ምክንያት የሞት ፍርድ ሲፈጸምባት በዚያ ተገኝቶ እንዲጠብቅ የታዘዘው ወታደር፤ በዚያ መከራ ውስጥ ክርስቶስን አምኖ ክርስቲያን ሆነ። በሌላ ጊዜ በሮማውያን ጣዖት ስም መስዋዕት እንዲያቀርብ ተጠይቆ፤ ክርስቲያን በመሆኑ “እምቢ” አለ። መጀመሪያ ላይ አብረውት የነበሩት፤ ያ ወታደር “ክርስቲያን ነኝ” ማለቱን ግመን እስከሚያቅታቸው ድረስ በጣም አስደንቋቸው ነበር።

ይሁን እንጂ፣ ወታደሩ ከልቡ የተናገረው መሆኑን ሲያውቁ ግን መሬት ለመሬት እየተከታተሉ ከዳኛ ፊት አቀረቡት። ዳኛውም የሞት ፍርድ ፈርዶበት አንገቱ ተቆርጦ ሞተ።

● ኢረንዩስ፣ የግሪክ ቤተ ክርስቲያን አባት፣ የሊዮን ጳጳስ የተወለደው ግሪክ አገር ሲሆን፣ የዓለሙንም ሆነ የመንፈሳዊ ትምህርቱን የተማረው ግሪክ ውስጥ ነበር። ሊዮን ውስጥ በክርስቲያኖች ላይ ስለ ደረሰው ስደትና መከራ የጻፈው እርሱ ነው ይባላል። በ202 ዓ.ም. አንገቱ በሰይፍ ተቆርጦ ሞተ።

የክርስቲያኖች ታላቅ ስደት በሮማ ግዛት አካባቢ ብቻ አላበቃም። ሰሜን አፍሪካ በሮማ አገዛዝ ሥር ስለነበረ ብዙዎች በእምነታቸው ምክንያት ታርደዋል። ከእነዚህ ውስጥ ፐርፑታ የተባሉት ክርስቲያን ሴት ትገኛለች። በቅርብ ጊዜ የወለደች፣ ልጇን የምታጠባ ወጣት ሴት ነበረች። የምታጠባትን ልጅ ከእቅድ ወሰደው ምድር ቤት ውስጥ ከነበረው ወህኒ ቤት ጣሏት። ስለ እምነቷና ስለ ተጣለችበት ወህኒ ቤት ስትናገር፣ “ወህኒ ቤቱ ለእኔ እንደ ቤተ መንግሥት ነው” አለች። እርሷና እንደ እርሷ በእምነታቸው የተከሰሱ ሰዎች ፍርዳቸውን ለመቀበል ዳኛ ፊት ቀረቡ። ፐርፑታ እምነቷን ከዳ ለሮም ጣዖት መስዋዕት ካቀረበች በነጻ የምትለቀቅ መሆኑን ዳኛው ገለጸላት። የፐርፑታ አባት ሕጻን ልጇን ታቅፎ፣ ስለ ልጇ ስትል እንኳን የተጠየቀችውን አድርጋ ከሞት እንድትድን አጥብቆ ለመናት። እርሷ ግን “ፈጽሞ አላደርገውም። ለጣዖት መስዋዕት አላቀርብም” አለች። ዳኛው፣ “ክርስቲያን ነሽ?” ብሎ ሲጠይቃት፣ ፐርፑታ በድፍረትና በቆራጥነት “አዎን! ክርስቲያን ነኝ” ስትል መልስ ሰጠች። ሌሎችም እንደ እርሷ ተከሰው የቀረቡ ክርስቲያኖች በእምነታቸው ጸንተው ቆሙ። በሚቀጥለው በጣዖት አምላኪዎች በዓል ላይ ብዙ ሕዝብ በተሰበሰበበት ታላቅ አዳራሽ፣ ጣዖት አምላኪዎችን ደስ ለማሰኘት፣ ወንዶቹ በተራቡ አንበሶች ተበልተው እንዲሞቱ ሴቶቹ ደግሞ በኃይለኛ ኮርማ በሬዎች ተወግተውና ተረጋግጠው እንዲሞቱ ተፈረደባቸው።

በዚያ በዓል ላይ እንዲሞቱ ከተበየነባቸው ሴቶች መካከል ፐርፑታና ሌላዋ ሴት ፍሊስታ ይገኙበታል። ፐርፑታና ፍሊስታ ልብሳቸውን አውልቀው መረብ ላይ አንጠለጠሏቸው። በዚያ የተሰበሰበው ሕዝብ ራቂ ታቸውን ሆነው መቅረባቸውን ስለተቃወሙት አልብሰው እንደ ገና ወደ አዳራሹ አመጧቸው። ፐርፑታ ወደ አዳራሹ እንደገባች ኃይለኛ የሆነ ኮርማ በሬ በቀንዱ ወደ ሰማይ አውጥቶ ወረወራት። ለጊዜው ድንጋጤ ውስጥ ከተታት እንጂ፣ ከፍተኛ ጉዳት አላደረሰባትም ነበር። አብራት የነበረችው ፍሊስታ ግን በሬው በኃይል ስለወጋት፣ በጣም ቆሰላ ከመሬት ላይ ተዘርራ ነበር። ፐርፑታ አብራት የምትሰቃዩዋን ፍሊስታ ከወደቀችበት ስፍራ ሄዳ እቅፍ አድርጋ ይዛ፣ ኮርማ በሬው በድጋሚ እስኪመጣ ድረስ መጠባበቅ ጀመረች። ይሁን እንጂ፣ ያ ኮርማ በሬ እነርሱን ለመውጋት እምቢ ብሎ ቆመ። ኮርማ በሬው እነዚያን ሴቶች ለመውጋት እምቢ በማለቱ፣ በዚያ ስፍራ ያንን የመሰለ የጭካኔ ትዕይንት እንደ ቲያትር ለማየት የተሰበሰበው ሕዝብ የሚፈልጉትን የጭካኔ አገዳደል ማየት ባለመቻላቸው ተሰላጩ።

ከጥቂት ጊዜ በኋላ ለትግል በሰለጠኑ ጦረኞች (ግላድየተርስ)፣ እንዲገደሉ እነዚያን ሁለት ሴቶች ወደዚያ ታላቅ የትዕይንት አዳራሽ አመጧቸው። ፍሊስታ በጦር ተወግታ ወዲያው ሞተች። ፐርፑታን እንዲገድል የተወሰነው ሰው ግን እጆቹ በኃይል ይንቀጠቀጡ ስለነበረ፣ በጦሩ አቆሰላት እንጂ አልገደላትም። በመጨረሻም የእጁን መንቀጥቀጥ አይታ፣ ጦሩን በእጁ ይዛ እየመራች ሊገድላት ከሚችለው የሰውነት ክፍሏ ላይ አድርጋ ለገዳዩ ከአመቻቸችለት በኋላ በዚያ ጦር ተወግታ ሞተች። እነዚህ ከላይ የሰማናቸው ታሪኮች፣ በክርስቲያኖች ላይ ከደረሱት አሥር ታላላቅ ስደቶች ውስጥ አምስቶቹ ብቻ ናቸው። በዚህ ሁሉ መከራና ስደት ውስጥ የክርስቲያኖች ቁጥር መጨመሩ፣ የአማኞች የእምነት ጽናት እጅግ በጣም የሚያስደንቅ ነው።

እኔና እናንተ በጌታ ውስጥ ባገኘነው ደህንነት፣ በተቀበልነው የክርስትና እምነት፣ በክርስቶስ ውስጥ በሆነልን ሰላምና ደስታ እጅግ በጣም ደስ ይለናል። እግዚአብሔርንም ብዙ ጊዜ አመሰግንተዋል። ይሁን

እንጂ፤ ለወንጌል ሙሉ መሰጠት የነበራቸው ደፋር፤ ቆራጥ፤ ለሕይወታቸው ያልሳሉ ብዙ ክርስቲያኖች በዘመናት ደግቻቸውን እንደ ውሃ አፍሰሰው፤ ወንጌልን እየተቀበሉ ለእኛ ያደረሱልን መሆናቸውን ብዙ ጊዜ እንዘጋለን። ብዙዎች ከፍተኛ ዋጋ የከፈሉበትን፤ ሕይወታቸውን ያጡበት ወንጌል ከእኛ እጅ ሲደርስ፤ እኛም በተራችን ዋጋ ከፍለን ለሌሎች በግስተላለፍ ፈንታ፤ መጠቀሚያ፤ መክበሪያ፤ መበልጸጊያ እናደርገው ይሆን? ብዬ አፈራለሁ።

ከክርስትና ሕይወት ውስጥ መስቀልን ለማስወጣት የሚሞክሩ በአሁኑ ጊዜ ብዙዎች ናቸው። በማልቀስ ፈንታ ሳቅን፤ በማጣት ፈንታ ብልጽግናን፤ ዝቅ በማለት ፈንታ ክብርን፤ በመሰደድ ፈንታ ይቀድሙኛል ብለው የሚያስቡትን ማሳደድን፤ ወንጌልን ይዞ በረሃ ለበረሃ በመንከራተት ፈንታ፤ በየከተማው ያማረ፤ ዋጋው ውድ የሆነ ልብስ ለብሶ የወንጌል ሰባኪ መምሰል የበዛበት ዘመን ነው። በሕይወታቸው ተወራርደው፤ ደግቻቸውን አፍሰሰው፤ ከቦታ ቦታ ተንከራተው፤ አገራቸውን፤ ምችታቸውን ጥለው ወንጌልን ያቀበሉን የእኛን የዘምኑን ክርስቲያኖች ሕይወት በአሁኑ ጊዜ ቢያዩ ምን ያህል ልባቸው ይሰበር ይሆን? ይህን መጽሐፍ እዘጋጅኛለሁ። ለማቅረብ የመረጥኩበት ዋና ዓላማ፤ የክርስትናን እምነት ርካሽ ጸጋ፤ ዋጋ የማያስከፍል አድርገን እንዳናየው፤ በእምነታችን ምክንያት ለሚያጋጥመን መከራ፤ ችግርና ሰደት የበለጠ እንዲያዘጋጀን ነው።



4

በመስቀሉት

ሙሉ መስጠታችን ይመዝናል

*“ክርስቶስንና የትንሣኤውን ኃይል እንዳውቅ፤ በሥቃይ ተካፋይ እንደሆንና በሞትም እርሱን እንድመስል እመኛለሁ”*

(ፊልጵ. 3:10)

**የ**ማንኛውም ሰው እውነተኛ ገጸ-ባሕሪ ተለይቶ የሚታወቀው

ሁሉ ነገር ሰላም በሆነበት ወቅት ላይ ሳይሆን፤ በፈተናና በትግል ውስጥ በሚያልፍበት ጊዜ ነው። ደቀ መዛሙርቱ በመከራና በችግር ውስጥ ሲያልፉ ያየናቸው፤ መንፈሳዊ ውበት እንዳላቸው ሆነው ሳይሆን ተጨናቂዎች፤ ፈሪዎች፤ ላመኑበት ነገር ጸንተው የማይቆሙ፤ በቀላሉ የሚበረግጉ ሆነው ነው። ኢየሱስ ክርስቶስ ግን ከሁኔታዎች ጋር የሚለዋወጥ ባሕሪ የሌለው በመሆኑ፤ በመልካም ጊዜ ብቻ ሳይሆን፤ በፈተናም ሆነ በመከራ ውስጥ ሲያልፍ ሁልጊዜ ማንነቱ ሳይለዋወጥና፤ ውበቱ ሳይሸፈን ነው።

ኢየሱስ ክርስቶስ በስቃይና በመከራ፤ እንዲሁም በመናቅና በመገፋት ሕይወት ውስጥ ያለፈው እንደ ድንገት ወይም እንዳጋጣሚ ሳይሆን፤ ከብዙ ዓመት በፊት የተለያዩ ነቢያት በተነበዩት ትንቢት መሠረት ነው።